
ל סיגאל 


תרנ"ד - תשכ"ד 


אַרױסגעגעבן פון 


צידיש נאציאַנאלן ארבעטער הארבאוד 


נידיאָרק התשכ"ה 


רעדאַגירט פון 
מרדכי שטריגלער 
יעקב קאַצמאַן 








נישט קיײץ שװער און אויסשעפןדיק ספר 
זײנען מיר דאָ ױיסרגעטען. אויך נישט 
סיץ אַלץ'אַרומנעמענדיקלע שטודיע װעגן 
זיין פיל-זײטיקער פּערזעגלעכטװײט. דאָס 
פוליקאַמפּלעטירטע ספר-החיים וװעגן חבר 
לואי סיגאַלס מעשים א אײגנשאַפטן 
װעט נאָך מסתמא קומען -- נאָך לאַנג'" 
יאָרִיקְן פאָרשן, מי א דיסטאַנצלעכער 
הף. 


מיר האָבן אויך נישט געװאָלט געבן קין 
קיל-אויסגעטאָקטע מצבה, װאו דאָס גאַןי 
צע לעבנס"װערקט פו א מענטש װערט 
אַריינגעפרעסט אי עטלעכע געטײלטע 
שורות -- געהאַקט אין פרעציזער שריפט 


פן שטײן 


דאָ האָבן מיר געלאָזט ריידן אַ צאָל הערי 
צער --- אוו טרערן ; חברישע און פּשוטע 
טרערן, מיט דער גאַנצער פּרישקײט פון 
גישט- פאַרהײלטן אן נישט פאַרהילטן 
טהיער. דאם אי שיגומקטה א מין 
שריפטלעכער צווויפקום בײ דעם ערשטן 
יאָרצײט פון אַזױ-װאונדערלעכן מענטט, 
חבר און מנהיג --- אריה-לייב ב"ר שמחה 
בונעם סיגאַל. אַנדערש װי אין געװײנט" 
לעכע הספדים, װערט דאָ אױיסגעדריקט 
סײ צער אט סײ פריסט: געטש 8 
מפנמש .. אט עה א יט שאר אלק 
מיט אווז". 


אינהאליט 


דבר ראש ממשלת ישראל טעב :יי שוק 
די פּערזענלעכקייט פון לואיס סיגאל :23 ייר בהאון 
דער נאָנטער אט טעב א אמ בער יש באנטטעק 
צו דער העכסטער ציוניסטישער פּירערשאַפֿט....ברוך צוקערמאַן 
דער לעצטער טריבון .ה"ר ש. מאהוישעס 
לואיס סיגאַל -- דער מענטש און פירער :2 להק קאהן 
צום אָנדענק פון אַ פריינט און אַ חבר יי:::::::::::; אלנשל. רייס 
אין װאָס איז באַשטאַנען זיין כח ! :הס קרוזא 
אוי, װוי ער פעלט אונז ! .-:15:-:::::2::.-. רב מרדכי קירשבלום 
לואיס סיגאַל -- דער פּוילישער איד "ר י. מ. בידערמאן 
אַ קאַפיטל לואיס סיגאַל 1גננ2:1נוונ:ני:::55::::2::::::::.- אפ ריט אוויערבאוך 
לואיס סיגאַל און זיינע דערגרייכונגען 6....:::::::::::5 הרן אַלפּערין 
שטריכן צו זֵיין פּערוענלעכקייט א טא הע 
אין זיינע ערשטע יאָרן ר יע ,:::2::5552:::;האוובן וויימאן 


פון אינעווייניק יי יע 2 מרהכי שטהילעה 


צ 


ישראט 
ראש הממשלה 


ירושקים. כ"ד בניסן תשכ"ה 
6 באפריל 1965 


קכבוד 

חח יעקבּ כצמן 

חכזכיר הכללל של 

אידיש-נאציאנאלער ארבעטער פארבאנד 


הקה להרק 


חכבר כצמן היקר, 


כבבר נקפה שנה שלמה והח'. לואי סיגל ז"ל איננו איתנו: 
בשע עלדי מאוד חדיבור עליו בלשון לעבר, אבל אין פמנוס ‏ הוא איננו 
יאה אטתקקוסו חסרה תנועת העבודה הציונית חלק מהותי פנופה, אבדה 
"א צקת ממשענות הנאמנות, מעיין הלצה והתבונה שהסכינה והורגלה 


אאנוצה לקבל מיידיו. 


לנא: סיגל היה בען היוסשבים ראשונה במערכות תיוצתנו. 
ור צם הוא לא היה נתון להגדרּה, כמי שנתייהד לו פמדור בהיי התנופה 
ו:פשר להבין את תרומתו במסגרתו המצמצמת של מדור זה. די אם אומר, 
הי במשך השנים קשה היה לחשוב על תנועתנו בארצות-הברית (ובטולם 
ציטודי כבולוה) בלי לראות את לואי סיגל בפמרכוה, בגילום אנושי שלה: 
=" ימו היה "יהודי שביהודיס" נוסח מזרח אירופה - ועם זאת גילם 
וייצב את הנוסח התיועהי שנתגבש בעולם ההדש. הֹבְּונתו ופצתו, צלולות 
-מירות - נבעוה מלב יהודי פמרגיש, הלב הרגש שהתווה את כיוון מחשבתו: 
אי חאכרתי - ועממיות יהודים, לאומית מודרנית - ואהבת ישראל כפי 
מדצהנבשה ונתקדשה במשך הדורות, תוך כיסופי גאולה, ואהבת מדילנת-ישראל 
= מינון;. אמונים לעיקרון - ונאמנות חברית, אלה היו קצת מן המרכיבים 


*--תאוכם עלתה דמותו הלבבית, הנאצלת והבלהי-נשכהת. 


יקרה לנו הדמות וכולנו רװצים לעשות להשארת הפשה. 
ה"פארבאנד", הנוצת העבודה הציונית בארה"ב, בארץ ובנולה. חציבום 
הציוני והציבוריות היהודית יעשו לזכרון. לא יסוף זכרו מלב ‏ בס 
עוד הי?ם איתנו החברים שזכו לעמוד ולעבוד במהיצתו. חטעה הוה 
וכן מפעלי הנצהה אחרים, יעבירו את שמו אל נחלת הזיכרו'ן הקיבןן == 
של הדורות הבאים. אבל אילו יכּולנו לשאול לעצתו שלו. בוודאי היה 
משיב, כיד הענווה והמצפון התנועתי הטובה פליו, כי אין לו פ"צבה 
נאה כּן התנועה החיה הנושאת את הלפיד שנשמט מיידיו. קל כבוב 


ז ה מצוויס כולנו. 

ידוף נאמנה, 











די פערזענלעבקייט 
פון 


לואיס סיגאַל 
9 מאיר בראָון 


עם 16טן יולי, 1964, איז ער אַװעק אין דער אײיביקייט. דאָס לעבן 
פון דעם דינאַמישן אריה ליב (לואיס) סיגאַל איז אױיסגעלאָשן גע- 
װאָרן נאָך עטלעכע חדשים פון אַ פאַטאַלער קראַנקהייט, 
ווער האָט דאָס געקאָנט דערװאַרטן, ביים זען אים אַזױ לעבעדיק און 
אינספּירירנדיק אויפן פאַרבאַנד'ס יובל-צוזאַמענפאָר ? אָבער געציילטע טעג 
נאָכן גרויסן צוזאַמענפאָר אין ניו-יאָרק איז ער געפאַלן אַ קרבן פון אַ שווע- 
רער קראַנקהײט, פאַרלוירן זיין לשון, ניט דערקאָנט זיינע נאָענטסטע חברים 
און פריינט -- און טראָץ אַלע מעדיצינישע באַמיאונגען האָט ער פאַרענדיקט 
זיין לעבן אַזױ פריצייטיק. אין טיפן טרויער האָבן זיינע טויזנטער חברים, 
אינטימע פריינט און משפּחה, אים באַגלײיט אויף זיין לעצטן וועג און פאַר- 
באָרגן אין זייערע הערצער דעם וייטיק איבער זיין טראַגישן סוף. 
דער אַכזריות'דיקער טױט האָט פּלוצלונג צוגענומען חבר סיגאַלן 
ערב זיינע זיבעציק יאָר -- און צוויי יאָר פאַר דער פּלאַנירטער פייערונג 
פון זיינע פערציק יאָר װי דער נאַציאָנאַלער סעקרעטאַר פון פאַרבאַנד, וועלכן 
ער האָט ליב געהאַט מיט זיין גאַנצער לײדנשאַפטלעכער געטריישאַפט. 
נישטאָ מער מיט אונז דער האַרציקער מענטש, דער געטרייער חבר 
און מנהיג, דער קעמפער פאַר ארץ-ישראל, פאַר שעפערישער אידישקייט 
דאָ, פאַר אַ ליכטיקן, מענטשלעכן מאָרגן. ער פעלט אונז, און װעט אונז נאָך 
פעלן יאָרן לאַנג. ס'איז אַן אבידה, װאָס לאָזט זיך נישט אויסגלייכן -- נישט 
בלויז פאַרן ,,פאַרבאַנד* און אַרבעטער-ציוניזם, נאָר אויך פאַר דער אידישער 
אַמעריקע, פאַר אידישער קולטור און דערציאונג, פאַר מדינת ישראל און 
פאַר דער אידישער אַגענטור. זיי האָבן פאַרלוירן אין חבר סיגאַל אַ מוטיקן 
און פאַרשטענדלעכן מנהיג און טוער. 
נישט איין מאָל פאַרגיסן מיר דערויף טרערן. ס'וערט אָפּט אומעטיק 
אויף דער נשמה, ווען מיר דערמאָנען זיך וועמען מיר האָבן געהאַט און 
פאַרלוירן אַזױ אומדערװאַרט. 
= 
וועגן חבר סיגאַלץ איז אַ סך געשריבן און גערעדט געװאָרן. איך אַליין 

האָב געווידמעט מערערע אָפּשאַצונגען צו זיין פּערזענלעכקייט בעת זיין 
לעבן ; און מיט גרויס צער האָב איך אויך געשריבן נאָך זיין פּטירה. 

איך האָב סיגאַל'ץ געקאָנט זינט 1915, כ'האָב אָפט פאַרבראַכט אין זיין 
װאַרעמער היים אין סט. פּאָול מיט זיין משפּחה, פרוי און צוויי יונגע זין 
װאָס אויך זיי געפינען זיך נישט מער צװישן די לעבעדיקע. סיגאַל האָט 
יאָרן-לאַנג אַדורכגעלעבט יסורים; געשטיקט אין זיך דעם וייטיק, ווען ער 
האָט פאַרלוירן שלום און בנימין, זיינע צוויי באַגאַבטע זין. יאָרן-לאַנג האָט 
ער צוגעזען דעם הילפּלאָזן מצב פון זיין ליבער מאַשאַן, װאָס האָט איבער 
דריי-און-צװאַנציק יאָר זיך געמאַטערט וי אַן אינװאַליד, 

אַנדערע װאָלטן צוזאַמענגעבראָכן ווען זיי קריגן אַזעלכע ביטערע קלעפּ 
פון גורל. אָבער סיגאַל האָט זיך אַלעמאָל געשטאַרקט; אָנגעגאַנגען מיט 
זיינע וויכטיקע געזעלשאַפטלעכע אַרבעטן און אין זיי געפונען זיין טרייסט און 
אָנהאַלט. 

בעת איך האָב באַשלאָסן (אין 1922-1921) אויפצוגעבן מיין אַמט -- 
וי דער נאַציאָנאַלער פאַרבאַנד-סעקרעטאַר -- האָב איך עטלעכע מאָל באַ- 
טאָנט פאַר דער פאַרבאַנד-לײטונג: ס'איז דאָ אַ חבר אין דער ווייטער פּראָ- 
ווינץ -- אין סט, פּאָול -- מיטן נאָמען לואיס סיגאַל, װאָס האָט פעאיקייטן 
פון אַ געבוירענעם פירער. ער דאַרף און קען פאַרנעמען אין דער פאַרבאַנד" 
לייטונג אַ פירנדיקן אַמט. אָנהױיב 1923 איז טאַקע חבר סיגאַל אַריבער אין 
ניו-יאָרק און געפונען אין ,פאַרבאַנד? זיין אידייאישע און אָרגאַניזאַטאָרישע 
היים. ביי דער צענטער פאַרבאַנד-קאָנװענשאָן אין ניו-יאָרק, אין מאַי 1926, 
איז ער דערוויילט געװאָרן װי דער פאַרבאַנד-סעקרעטאַר. זיין נייער אַמט 
איז אַ געווען אַ מזל-ברכה פאַרן פאַרבאַנד, פאָרן פּועלי-ציוניזם, פאַר דער 
הסתדרות, נאַציאָנאַל-פאָנד, פאָלקס-שולן, אידישן לערער-סעמינאַר און פאַר 
אַלץ װאָס האָט געאָטעמט מיט אידישער שעפערישקייט אין ארץ-ישראל און 
אין היגן אידישן לעבן. 

סיגאַל האָט פיל געוואונען דורכן ;פאַרבאַנד* און זיינע פאַרצווייגטע 
טעטיקייטן. ער האָט באַקומען אַ סך אָנזען אין אַמעריקאַנער אידישן ישוב 
און אויך אין ארץ-ישראל. 

איך האָב אים געזען אין זיינע ערשטע יאָרן פון פירערשאַפט. איך האָב 
אים נאָכגעפאָלגט כסדר אין זיין וואוקס און אַנטװיקלונג. איך האָב דערפילט 
זיין אויפריכטיקע איבערגעגעבנקייט בעת'ן קאַמף פאַר אונזערע אידעאַלע 
צילן און אויפגאַבן, װי אויך אין דער פּראַקטישער פאַרוואַלטונג פון פאַר- 
באַנד'ס טעטיקייטן, װי אַ פראַטערנאַלער אָרדן דאָ אין לאַנד. יאָרן-לאַנג האָב 
איך מיט אים צזאַמען-געאַרבעט וי דער פּרעזידענט פון פאַרבאַנד. מיר 
האָבן געהאַט אָפּטע באַראַטונגען וועגן וויכטיקע געזעלשאַפטלעכע, קולטורעלע 
און ישראל-פּראָבלעמען, אָבער די הוט גאַנג פון פאַרבאַנד, 

אין מיין לאַנגײיאָריקן, געזעלשאַפטלעכן לעבן האָב איך תמיד געזוכט 
צו באַגרייפן און פאַרשטיין די באַוועגונגען און שטרעמונגען סיי אין אַלגע- 
מיין-אידישן און סיי אין אידישן אַרבעטער לעבן. איך האָב זיך תמיד אויך 
אינטערעסירט מיט פירנדיקע פּערזענלעכקייטן אין אונזער לעבן. איך האָב 
געוואוסט, אַז באַװעגונגען װאַקסן ניט אין קיין חלל: אַז פּערזענלעכקייטן 
מוזן האָבן אַ שורש און אַ סביבה וואו זיך צו אַנטװיקלען. 

אַ באַוועגונג איז גליקלעך, ווען זי האָט ערלעך-דענקענדיקע און טיף- 
פילנדיקע פירער. דאָס קענען מיר זאָגן וועגן דער ציוניסטישער אַרבעטער- 
באַװועגונג, װאָס האָט געהאַט אירע װאָרצלען אין דער אידישער נױיט און 
איר פּראָבלעמאַטיק, 

חבר לואיס סיגאַל איז ניט סתם-אַזױי, פון דער העלער הויט, געװאָרן 
אַ פירער ; אים האָט געהאָלפן זיין אײינגעװאָרצלטע אידישקייט אין זיין היים 
אין לאָװויטש, פּוילן, אין זיינע קינדער- און יוגנט-יאָרן. ער פלעגט אָפט 
דערמאָנען זיין טאַטן, אַ חסיד, און זיין מוטער, װאָס האָט פאַרלוירן איר 
מאַן. דער יונגער לואי האָט געמוזט, אין די פריסטע יאָרן, נעמען אויף זיך 
דעם עול פון פּרנסה פאַר דער משפּחה. 

אָבער סיגאַל איז שוין דאַן געווען אַן אומרואיקער איד. אים האָבן גע- 
מאַטערט מערערע אידישע און אַרבעטער-פּראָבלעמען. טראָץ זיין פרומער 
היים, איז סיגאַל פאַרכאַפּט געװאָרן פון רעװאָלוציאָנערע באַוועגונגען. ער 
איז גאָר יונג געװאָרן אַ פּועלי-ציון, געזאָרגט פאַר אַ אידישער ביבליאָטעק 
אין לאָװיטש, געווען אַ חסיד פון די אידישע קלאַסיקער, אידישער ליטע- 
ראַטור, און האָט ליב געהאַט אַ אידישן ניגון. 

סיגאַל איז געווען געצוואונגען -- צוליב נויט -- צו פאַרלאָזן זיין שטעטל 
אין פרילינג פון 1911, אויפן וועג קיין אַמעריקע. פון דערווייטנס האָט אים 
פּאַראינטריגירט דער ,אינדאָסטריאַל רעמואװאַל אָפיס? אין טעקסעס, אָנגע- 
פירט פון די יאַהודים. דערפאַר האָט ער זיך אָנגעשלאָסן אין אַ גרופּע אי- 
מיגראַנטן און געפאָרן אויף אַ שיף דריי-און-צװאַנציק טעג, ביז ער איז אָנגע- 
קומען אין גאַלװעסטאָן. אָבער דאָרט האָט ער זיך -- תיכף אין עטלעכע טעג 
אַרום -- שטאַרק אַנטױשט. ער האָט געפילט, אַז אין טעקסאַס װעט ניט 
געשאַפן װערן קיין קאָנצענטרירט און אײגנאַרטיק-אידיש לעבן. אים איז 
בכלל ניט געווען צום האַרצן די טאַקטיק פון די אידישע פילאַנטראָפּן, װאָס 
האָבן געװאָלט, אַז די אידישע אימיגראַנטן זאָלן ווערן צעשפּרײט איבער 
גאַנץ אַמעריקע און ניט פאַרבלייבן אין קאָמפּאַקטע אידישע צענטערן, וי 
ניו-יאָרק, פילאַדעלפיע אָדער שיקאַגאָ. ער האָט בכן געבעטן, אַז מען זאָל 
אים שיקן אין אַן אַנדער פּלאַץ. אַזױ אַרום איז ער אָנגעקומען אין סט. פּאָול, 
מינעסאָטאַ, װוי אַ היטל-מאַכער. 

סיגאַל האָט דורכגעמאַכט אַלע שװועריקייטן פון ניי-אָנגעקומענע און איז 
עקספּלואַטירט געװאָרן פון אַרבעטס-געבער. דאָס פאַך איז אין סט. פּאָול 

ניט געווען אָרגאַניזירט. דער באַקאַנטער אַרבעטער-פירער, סעקרעטאַר פון 
מילינערי-יוניאָן, מאַקס צוקערמאַן, האָט עטלעכע מאָל באַזוכט סט. פּאָל, 
בכדי צו אָרגאַניזירן די היטל-מאַכער. סיגאַל האָט זיי גערופן צו אַ פאַר- 
זאַמלונג און געהאַלטן פאַר זיי אַ רעדע. ער האָט געפונען חן ביי צוקערמאַנען 
און יענער האָט אים געבעטן צו אָרגאַניזירן דאָס פּאַךְ. לכתחילה האָט סיגאַל 
זיך אָפּגעזאָגט דערפון, אָבער צוקערמאַן האָט אים באַװירקט. האָט ער איבער- 
גענומען די שווערע אַרבעט פון אָרגאַניזירן דאָס פאַך אין אַ פירמע, װאָס 
האָט באַשעפטיקט דריי הונדערט אַרבעטער. 

ווען צוויי-דריטל פון פאַךְ זיינען געווען אָרגאַניזירט, איז דערקלערט 
געװאָרן אַ סטרייק, װאָס האָט געדויערט דריי חדשים און געפירט צו שווערע 
קאַמפן. מאַקס צוקערמאַן איז ווידער געקומען פאַרהאַנדלען מיט די בעלי- 
הבתים און יענע האָבן דערקלערט: זיי זיינען גרייט צו אַ פאַרשטענדיקונג, 
בתנאי, אַז סיגאַל זאָל מער ניט קענען אַרבעטן אין זייער פאַבריק,. מאַקס 
צוקערמאַן האָט דערקלערט, אַז די יוניאָן קען ניט אָננעמען דעם תנאי פון 
די אַרבעטס-געבער און איז גרייט אָנצוהאַלטן דעם קאַמף, סיגאַל האָט גע- 
בעטן, אַז מען זאָל צוליב אים ניט אָנהאַלטן דעם סטרייק און דערקלערט, 
אַז ער ציט זיך פרייוויליק צוריק. אָבער צוקערמאַן איז פאַרבליבן אויף נאָך 
אַ װאָך און געפּועלט ביי דער פירמע, אַז סיגאַל זאָל זיך אומקערן צו דער 
אַרבעט. אָט-אַזױ האָט זיך אָנגעהויבן סיגאַליס טעטיקייט אין דער מילינערי- 
יוניאָן. דאָרט איז ער אױיסגעװואַקסן און פאַרנומען וויכטיקע אַמטן, 

(אַגב : ביי סיגאַל'ס לוויה האָט צו מיר געזאָגט אַלעקס ראָוז, איצטיקער 
פּרעזידענט פון זיין אינטערנעשאָנאַל: קווען איר נעמט ניט צו סיגאַל'ץ פאַרן 
פאַרבאַנד-אַמט, װאָלט ער געקענט וערן פּרעזידענט פון דער יוניאָן".) 

סיגאַל איז געװאָרן אַ חבר פון ,פּועלי ציון? אין סט. פּאָול און געװאָרן 
אַ מיטגליד פון פאַרבאַנד צווייג 16. גאָר שנעל האָט ער דאָרט פאַרנומען 
אַן אָנפירנדיקע פּאָזיציע. ער האָט פאַרשטאַנען די ווערט פון ;פאַרבאַנד" 
און געגלויבט אין אים וי אַ צוקונפטיקע מאַסן-אָרגאַניזאַציע. דער ,פאַר- 
באַנד* איז דאַן געווען אין זיינע ערשטע גרינדונגס-יאָרן : אָבער געהאַט די 
וויזיע צו ווערן אַ גרויסער און װירקנדיקער, געזעלשאַפּטלעכער און קולטו- 
רעלער, פאַקטאָר סיי אין אָרטיק-אידישן פאָלקס-לעבן און סיי אין דער אַרבעט 
פאַר ארץ-ישראל. סיגאַל איז געווען און געבליבן אַ מאמין אין ;פאַרבאַנד* 
און אין זיינע צילן במשך אַלע דיק זיין לעבן אין אַמעריקע. 

ווען סיגאַל איז דערוויילט געװאָרן װוי דער פאַרבאַנדיסעקרעטאַר, אין 
6, האָט ער זיך פאַרנומען אויף ברייטערע וועגן. ער האָט אויך אַ סך 
געלערנט פון אַנדערע. ער האָט אָנגעהויבן אַרומפאָרן איבערן לאַנד און אומע- 
טום אויפגענומען געװאָרן מיט ליבע און דרך:ארץ. מען האָט אין אים 
דערזען אַ פרישן און מוטיקן פירער. פון יאָר צו יאָר איז געװאַקסן זיין 

פּאָפּולאַריטעט און השפּעה. ער האָט אָנגעהויבן באַקומען אַ סך פריינט און 
אָנהענגער -- און ער האָט כסדר געװועקט, געמונטערט, אַגיטירט : געװאָרן אַ 
ביישפּיל פאַר מערערע פאַרבאַנד-טוער. 

יאָרן זיינען געלאָפן. ס'איז געקומען די ערשטע ועלט-מלחמה, די 
באַלפור-דעקלאַראַציע,. די באָלשעוויסטישע רעװאָלוציע אין רוסלאַנד און 
דער קאַמף פון קאָמוניסטן אין די אידישע יוניאָנס. במשך פון אַ צייט האָבן 
די קאָמוניסטן אויך באַדראָט דעם עצם-קיום פון די יוניאָנס. סיגאַל איז 
געװאָרן אַ באַקעמפער פון קאָמוניסטישע מאַנעװרעס אין די יוניאָנס אָן שום 
פּשרות --- און מיט זיינע מיינונגען האָט מען זיך אָנגעהויבן רעכענען, אַפילן 
ווען ער איז נאָך געווען אין דער פּראָװינץ. 

סיגאַל איז ערשט געקומען צו דער פאַרבאַנד-פירערשאַפט אין 1923. 
דער ;פאַרבאַנד* האָט שוין דאַן עקזיסטירט וי אַ געזעצלעך-פונקציאָנירג- 
דיקער אָרדן העכער צען יאָר. ער איז געװאָרן פּאָפּולער אַדאַנק זיינע פאַר- 
שידענע און פאַרצווייגטע אַרבעטן. עֶר איז געווען אַ געטרייער שותף צו די 
פּועלי ציון און אָנגעהױיבן ווירקן פאַר דער ארץ-ישראל אַרבעטערשאַפט אויך 
צווישן די יוניאָנס. דער ;פאַרבאַנד" און פּועלי ציון זיינען געװאָרן זייער 
פּאָפּולער אַדאַנק זייער קאַמף פאַרן ערשטן אידישן קאָנגרעס, װאָס איז גערופן 
געװאָרן בכדי צו פאַרזיכערן דעם קיום פון אַ נאַציאָנאַלער היים אין ארץ- 
ישראל און נאַציאָנאַלע מינאָריטעטן-רעכט פאַר אידן אין מזרח-אײיראָפּע. 

ס'האָט זיך אָנגעהויבן מערקן מער סימפּאַטיע צום אידישן אַרבעטער- 
קאַמף אין ארץ-ישראל. דער ,פּועלי ציון פּאַלעסטינאַ-קאָמיטעט* האָט -- 
מיט דער הילף פון ;,פאַרבאַנד* און אַנדערע -- געהאָלפן דורכפירן דעם 
געצייג-קאַמפּיין פאַר ישראל, װאָס איז געװאָרן דער פאָרקעמפער פאַר דער 
יונגער הסתדרות און פאַרן געװוערקשאַפטן-קאַמפּײן, 

די פּועלי ציון האָבן, אין 1920, געװאַגט אַרױסגעבן אַ טאָג-צייטונג 
;די צייט", װאָס האָט עקזיסטירט אַרום צװאַנציק חדשים. דער עפאַרבאַנד* 
האָט שטאַרק געהאָלפן דער צייטונג און געשאַפן גרעסערע סומען פאַרן 
פּרעסע-פאָנד אין ניו-יאָרק און איבערן לאַנד. ליידער איז ,די צייט? אונטער- 
געגאַנגען און דאָס האָט שווער געטראָפן אונזער באַװועגונג. די פּועלי ציון 
און ,פאַרבאַנד* זיינען אויך געווען שטאַרק אַקטיו פאַר ;פּיפּלס רעליף" 
(פאָלקס-הילף), געשאַפן אין 1915, אין דער צייט פון דער ערשטער וועלט- 
מלחמה. 

די יונגע ציוניסטישע אַרבעטער-באַוועגונג האָט אָנגעהויבן פאַרנעמען 
אַ וויכטיקן פּלאַץ אין דער אידישער אַמעריקע. חברים איבערן לאַנד האָבן 
געאַרבעט וי די בינען. װאָס שייך חבר סיגאַל, איז ער געווען שטאַרק אַקטיוו 
אין אַלע אַרבעטן אויף דער פּראָװינץ. מען האָט אים גענומען באַמערקן אויף 
אַ צאָל צוזאַמענפאָרן. 

פאַר ל. סיגאַל איז געווען נאַטירלעך זיך אַריינצואװאַרפן מיט מער אימ" 

פּעט, בעת ער האָט באַקומען די געלעגנהייט וי אַ וויכטיקער פירער פון 
;פאַרבאַנד* אין ניו-יאָרק, אין זיין סעקרעטאַר-אַמט. זיינע ערשטע אַכצן יאָר 
אויף דעם אַמט זיינען געפייערט געװאָרן אין 1944 אין ,אונזער קעמפּ*. דוד 
בן-גוריון האָט זיך באַטײליקט אין די פייערונגען און גאָר װאַרעם באַגריסט 
חבר סיגאַל, פון וועלכן ער האָט שטאַרק געהאַלטן 
אל : 

אין 1951 האָט דער ,פאַרבאַנד* געפייערט פינף-און-צװאַנציק יאָר פון 
חבר סיגאַליס טעטיקייטן װוי דער פאַרבאַנדיסעקרעטאַר. ער האָט געהאַט 
הינטער זיך אַ רייכע געשיכטע פון מעשים און דערגרייכונגען. אין די יאָרן 
פון דער צווייטער וועלט-מלחמה האָט ער באַוויזן אויפצושטעלן -- בשותפות 
מיט אַנדערע חברים -- דעם קאָמיטעט פאַר הילף, אויפבוי און רעהאַבילי- 
טאַציע פון דער ציוניסטישער אַרבעטער-באַװעגונג, װאָס האָט אויף זיין 
חשבון וויכטיקע הילפס-טעטיקייטן. לואיס סיגאַל -- צוזאַמען מיט דר. ש. 
מאַרגאָשעס --- האָט נאָך דער מלחמה באַזוכט פּױלן און זיך געטראָפן מיט 
אידישע געראַטעװעטע פון נאַצי-גיהנום. ער האָט געטרונקען פון ביטערן 
אידישן בעכער, געזען די חרוב-געװאָרענע אידישע געגנטן אין װאַרשע און 
אַנדערע פּונקטן. זיין האַרץ און מוח זיינען געווען איבערפולט פון דער 
מוראידיקער קאַטאַסטראָפע. אָבער גלייכצייטיק איז ער געווען באַװירקט און 
שטאָלץ מיט אידישער גבורה; מיט אידישע פּאַרטיזאַנען, װאָס האָבן גענומען 
נקמה פון די דייטשע מאַסן-מערדער. ער האָט זיך אומגעקערט קין ניו- 
יאָרק דערדריקט און דאָך דערהויבן. ער האָט דערפילט, אַז סידערנענטערט 
זיך דער טאָג פון אידיש:נאַציאָנאַלער באַפרייאונג, דער אויפקום פון אַ 
אידישער מדינה, נאָך דער שענדלעכער באַהאַנדלונג מצד ענגלאַנד פון דער 
שארית הפּליטה. 

מיר האָבן אַלע געלייענט און זיינען דערשיטערט געװאָרן פון די שיל- 
דערונגען וועגן אומקום פון זעקס מיליאָן אידן. מיר האָבן געצאָרנט קעגן 
דער בעווין-רעגירונג און אירע מיאוסע האַנדלונגען נאָך דער מלחמה, בעת 
דעם אידישן קאַמף אין און פאַר ארץ-ישראל. סיגאַל האָט אין יענע יאָרן 
באַזוכט אַ ריי לענדער אין לאַטיין-אַמעריקע. ער איז געווען אין מעקסיקאָ, 
אַרגענטינע, בראַזיל, קיובאַ און אַנדערע. אייניקע מאָל האָט ער באַזוכט 
אײראָפּעאישע לענדער, וי אויך קאַסאַבלאַנקאַ (מאַראָקאָ) און געזען אַ סך 
אידישע נויט און ליידן. 

די אַלע באַזוכן האָבן געמאַכט אויף אים אַ טיפן איינדרוק. ער האָט 
נישט גערוט, געאַרבעט שווער סיי װוי דער סעקרעטאַר פון ,פאַרבאַנד* און 
סיי וי אַ וויכטיקער געזעלשאַפטלעכער טוער. ער האָט געשריבן אין ,טאָג" 
יעדע װאָך, אויפגעטראָטן אויף גרויסע פאַרזאַמלונגען: ער איז אויך געווען 
אומדערמידלעך פאַרן ,פּאַרבאַנד*, פאַר דער הסתדרות, נאַציאָנאַל-פאָנד, פאַר- 
אייניקטן אידישן אַפּיל, פאָלקס-שולן, אידישן לערער-סעמינאַר און פאַר אַ ריי 

אַנדערע קערפּערשאַפטן. ער איז געווען װוי אַ ברויזנדיקער קװאַל, אָן רו. 
איז דען אַ וואונדער הלמאי ער איז מיט דער צייט פיזיש-שװאַכער געװאָרן -- 
אַפילו ווען ער האָט זיך דערויף נישט באַקלאָגט, נאָר געגאַנגען יאָרן-לאַנג 
אין שפּאַן ? 

די לייטונג פון ,פאַרבאַנד* האָט דאַן, אין 1951, באַשלאָסן אַרױסצוגעבן 
אַ בוך וועגן סיגאַל'ץ, סיי מיט אַ צאָל אָפּשאַצונגען וועגן אים לכבוד זיין 
יובל און סיי אַ ריי אַרטיקלען װאָס ער האָט געשריבן במשך די אַלע יאָרן 
חבר סיגאָל האָט אויסגעדריקט דעם וואונטש, אַז איך זאָל רעדאַגירן דאָס 
בוך און איך האָב די אַרבעט גערן אָנגענומען וי מיין מתנה צו אַ טיערן 
חבר און פריינט. איך האָב אים באַטראַכט װוי מיין אינגערן ברודער און וי 
אַ פּאַסנדיקן פירער. איך האָב געוואוסט, אַז ער װעט פירן דעם ,פאַרבאַנד* 
אין די וועגן און אידעאַלן, װאָס איך האָב אַ צאָל יאָרן -- װי דער סעקרע- 
טאַר און פּרעזידענט פון ,פאַרבאַנד?* -- הײיליק אָפּגעהיט. סיגאַל איז פאַר 
מיר געווען אַ נאָענטער פריינט און חבר. מיר האָבן שטענדיק צזאַמענ- 
געאַרבעט אין חברישער האַרמאָניע. 

ליגט איצט פאַר מיינע אויגן דער ;ספר סיגאַל", װאָס איז געווען אַ 
דערמונטערונג פאַרן פאַרבאַנד-סעקרעטאַר און אַן אָפּשאַצונג פון אַ צאָל פּער- 
זענלעכקייטן אין מדינת ישראל און אין די פאַראייניקטע שטאַטן פון אַמעריקע. 
יעדער מנהיג -- װאָס וויל וויסן ביים לעבן, װאָס ס'טראַכטן וועגן אים וויכ- 
טיקע אידישע פּערזענלעכקייטן און מיטאַרבעטער -- װאָלט זיך דערפון גע- 
שעצט גליקלעך און דערהויבן. דער זעלטענער מענטש און פירער, חבר ל. 
סיגאַל, האָט אַזאַ ‏ ספר כשר פאַרדינט, 

ערב גיין צום דרוק מיטן בוך, איז אָנגעקומען אַ באַגריסונג פון דוד בן- 
גוריון, פּרעמיער פון מדינת ישראל. אין געציילטע זאַצן האָט ער געגעבן 
אַ כאַראַקטעריסטיק פון ל. סיגאַל און ס'איז כדאי צו ברענגען אייניקע אויס- 
צוגן : 

,אייניקע מענטשן צווישן אונז פאַראייניקן אין זיך פעאיקייטן פון האַנד- 
לונג, אָרגאַניזאַציאָנעלן שוואונג, חוש פאַר פּראַקטישע אויפגאַבן, מיט אַ ברייטן 
פאַרנעם, באַזעלט פון טיפער באַציאונג צום אידייאישן לעבן, צו דערציאונג 
און קולטור-ווערטן. סיגאַל האָט פאַרמאָגט אָט-די זעלטענע שטריכן. פאַר אים 
איז דער 'פאַרבאַנד געווען ניט בלויז אַן אָרדן, נאָר אַן אידייאישע אינסטי- 
טוציע צו דערציען דעם אַרבעטס- און פאָלקס-מענטש צו געזעלשאַפטלעכער 
און נאַציאָנאַלער פאַראַנטװאָרטלעכקײט. 

;ער האָט געוואוסט צוזאַמענצוגיסן אין זיך די צוקונפטס-וויזיע מיט דער 
נויט פון דער שעה: דעם געראַנגל פאַר דער גרינדונג פון דער מדינה, איר 
זיכערקייט און אויפבוי, צוזאַמען מיטן געראַנגל פאַר דער אידישער נשמה 
אין גלות. סיגאַל האָט פאַרשטאַנען דעם װוערט פון אידיש פאַר יענע טיילן 
פון אידנטום װאָס האָבן געשעפּט זייער נאַציאָנאַלן באַוואוסטזיין פון דער 

אידישער ליטעראַטור: ער האָט אָבער אויך פאַרשטאַנען דעם אײביקן ווערט 
פון העברעאיש פאַר אַלע טיילן פון פאָלק, אין אַלע דורות... סיגאַל איז 
ניט בלויז דער מאַן פון פאַרגאַנגענהײט, נאָר איז דער מענטש פון דער 
צוקונפט אין זיין פולער קראַפט. מיינע ברכות צו אים: ממשיך זיין די 
געבענטשטע טעטיקייטן זיינע". 

ס'זיינען אויך אָנגעקומען אָפּשאַצונגען און באַגריסונגען פאַרן סיגאַל- 
בוך פון גאָלדע מאיר, איחוד עולמי, דר. נחום גאָלדמאַן, ה. לייוויק ז"ל, דוד 
פּינסקי ז"ל (וועלכער האָט כאַראַקטעריזירט חבר סיגאַל װי אַ ,דינאַמישער 
כח" און זיין אָפּשאַצונג איז פול מיט ליבע און װאַרעמקײט צום יובילאַר), 
פון ברוך צוקערמאַן (וועלכער אַנאַליזירט אין אַן אַרטיקל חבר סיגאַל און 
פרעגט: ,וואו איז געשמידט געװאָרן אַזאַ כאַראַקטער ?*), פון ש. ניגער ז"ל, 
פון אַנשל רייס, פון דר. זילבערשטיין ז"ל (וועגן ;די הילפס-אַרבעט און לואיס 
סיגאַל*), פון מ. נוי ז"ל, פון יעקב פּאַט (;איבער מיינע באַגעגענישן מיט 
לואיס סיגאַל?, אין פּוילן, נאָך דער צווייטער מלחמה), פון דר. ש. מאַרגאשעס 
(װאָס האָט פאַרבראַכט אין 1946 מיט חבר סיגאַל אין פּוילן), פון דר. ישראל 
אַפּלבױים (,,מיין גרוס פון ישראל"), פון מ. זאַריצקי ז"ל, געוועזענער פּרעזי- 
דענט פון מילינערי-יוניאָן ; פון באַקאַנטן אַרבעטער-רינג פירער, נחום כאַנין 
(,מיין ערשטע באַגעגעניש מיט ל. סיגאַל*), פון מזרחי-פירער -- און לאַנג- 
יאָריקן חבר פון סיגאַל'ן אין דער לייטונג פון דער אידישער אַגענטור -- 
הרב מרדכי קירשבלום (זיין אַרטיקל רופט זיך ;אַ חבר אָן תנאים"), פון ל. 
שפּיזמאַן ז"ל (וועגן ,סיגאַל אין פּױלן און אַמעריקע*), פון בוירט גאָלדשטײן 
(;נאַציאָנאַל פאָנד און סיגאַל*), פון פּ. גינגאָלהק ז"ל (;אַלטע און נייע פּראָב- 
לעמען אין אונזער דערציאונג"), פון הירשע ערנרייך ע"ה (פוועמען זאָל איך 
באַגריסן ?*), פון ד. ל. מעקלער (;,לואיס סיגאַל דער מושלם', פון אַ. העמלין 
(;אַ מיטבויער פון דער הסתדרות-באַוועגונג*), פון ס. דינגאָל ע"ה (איבער 
עלואי סיגאַל דער געזעלשאַפטלעכער טוער"), פון ש. באָנטשעק (;האַלב שפּאַס, 
האַלב ערנסט"), פון ח. לײיבאָוויטש (,סיגאַל מיט די פּליטים אין איטאַליעץ?), 
פון יעקב גלאַטשטײן (,לואיס סיגאַל'ס יום-טוב"). אין בוך איז אויך פאַראַן 
אַן אַריינפיר פון מאיר בראַון און ביאָגראַפישע נאָטיצן װועגן דעם יובילאַר. 
ס'זיינען אויך אַרײין אין בוך קורצע באַגריסונגען פון נאַציאָנאַל פאָנד פירער 
דר. ה. י. לעווין און מענדל פישער; פון יוסף ווייץ, דאַן לייטער פון הױיפּט- 
נאַציאָנאַל-פאָנד ביוראָ אין ירושלים; פון קבוצת שילר אין רחובות און 
שרייבער אבא גאָרדין זײל, 

אַלע אַרטיקלען און באַגריסונגען זיינען געווען פול מיט אָנערקענונג און 
אַנאַליטישע אָפּשאַצונגען פון חבר ל. סיגאַל. זיי װאָלטן געדאַרפט וערן 
איבערזעצט אין ענגליש און העברעאיש פאַרן יונגן דור, בכדי זיי זאָלן זיך 
באַקאָנען מיט אַזאַ אידישן פירער און חבר וי לואיס סיגאַל איז געווען. 

דאָס סיגאַל-בוך איז ברייט פאַרשפּרײט -- און געלײענט -- געװאָרן 

פון חברים, צאָלרײכע פריינט און פאַרערער פון דעם יובילאַר. אָבער נישט 
ווייניקער-וויכטיק איז די קאָלעקציע פון סיגאַליס מערערע אַרטיקלען אין 
בוך וועגן אידישע און אַלגעמײנע פּראָבלעמען. סיגאַל איז נישט געווען קיין 
פּראָפּעסיאָנעלער שרייבער. דאָך האָבן צענדליקער טויזנטער אידן געלייענט 
זיינע אַרטיקלען און אַ צאָל פון זיי זיינען איבערגעדרוקט געװאָרן אין אידישע 
צייטונגען פון אַנדערע לענדער. 

אין בוך זיינען נאָך פאַראַן געשריבענע אַרטיקלען זיינע פון 1925 און 
8. ער באַרירט אין זיי אַרבעטער-פראַגן און באַטאָנט די סכנה פון 
קאָמוניסטישע עלעמענטן, װאָס האָבן געװאָלט דערפירן צו אַ מלחמה אין די 
יוניאָנס. די אַרטיקלען פון 1929 און 1920 גיבן אַ בילד פון יענער צייט 
און אויך די שוועריקייטן פון אידישע טרייד-יוניאָנס ; אָבער די סכנה פון 
אינערלעכן יוניאָן-קאַמף איז באַדײטנדיק שװאַכער געװאָרן. אין אַ צאָל 
אַרטיקלען -- פון די שפּעטערע יאָרן -- שרייבט ער וועגן אידישן לעבן אין 
אַמעריקע. ער געפינט דאָרט ליכט און שאָטן. ער גלױבט אָבער שטאַרק 
אין אידישער דעמאָקראַטיע. 

וי מיר אַלע, האָט ער דורכגעלעבט די אַנטוישונג אין דער אידישער 
קאָנגרעס-באַוועגונג און פון דער אַמעריקאַנער קאָנפערענץ אין די יאָרן פון 
דער צווייטער וועלט-מלחמה. האָט ער געזוכט נייע וועגן און געזען אַ לייזונג 
אין דעמאָקראַטיש-אידישע קהילות. אָבער ער איז געווען גענוג-רעאַליסטיש 
און אויך איינגעזען, אַז דאָס איז נישט קיין לייכטער ענין אַדורכצופירן. אַ 
צאָל אַרטיקלען ווידמעט ער צו אידישער דערציאונג און אידישע קולטור- 
פראַגן און אויך דאָ פאַרבאָרגט ער ניט זיין אומרו איבער די קנאַפּע רעזול- 
טאַטן. ער איז אָבער אַ מאמין און באַקרעפטיקט זיין גלויבן אין שריפט 
און װאָרט, 

מערערע אַרטיקלען זיינען װועגן אידישן אומקום אין אײראָפּע. איר 
פילט אין זיי דעם ציטער פון זיין נשמה ; פון זיין צעווייטיקט האַרץ. ער האָט 
באַזוכט --- װוי איינער פון די ערשטע אַמעריקאַנער אידן --- דאָס נאָך-מלחמה- 
דיקע פּױלן און אַנדערע ישובים. ער האָט געבראַכט הילף און דערמונטערונג 
צו אַ צאָל געראַטעװעטע אידן: געזען די העלדישקייט פון יונגע אידן אין 
דער אַרבעט אַריבערצופירן מערערע פון דער שארית הפּליטה קיין ארץ- 
ישראל און שפּעטער אין מדינת ישראל. די טראַגישע וירקלעכקייט האָט 
אים דערשיטערט און ער האָט געזען דעם איצטיקן ענטפער אויפן חורבן -- 
אין ארץ-ישראל און אין אַ אידישער מדינה. 

סיגאַל האָט מערערע מאָל באַזוכט מדינת ישראל. ער איז דאָרט געווען 
אין 1948, אינעם ערשטן יאָר פון איר ווידער-געבורט וי אַ אידישע מדינה, 
די דריטע אין דער אידישער געשיכטע. ער האָט געזען די חבלי-לידה, האָט 
איינגעזאַפּט אין זיך דעם גייסט פון יצירה, די ליידן אוף האָפענונגען -= און 

אין מערערע אַרטיקלען גיט ער אויסדרוק צו זיינע איבערלעבונגען און 
מחשבות, 

ער באַזוכט אַ סך פּונקטן אין אַמעריקע, וואו ער װערט אויפגענומען 
מיט אינטערעס און אָנערקענונג. אין ספר-סיגאַל זיינען אויך פאַראַן זיינע 
מחשבות וועגן דער הסתדרות, נאַציאָנאַל-פאָנד, שולן, סעמינאַר. ער שרייבט 
אויך וועגן אָנהױב פון ישראל-באָנדס און זייער וויכטיקייט. 

זיין אָפט שרייבן און רעאַגירן אויף צייט-פּראָבלעמען גיט אונז אַ בילד 
פון דעם שרייבער -- אַ קעמפער, אַן ענערגישער טוער, אַן אַרבעטער-ציוניסט, 
אַ קולטור-איד און אַ װאַרעמער חבר. במשך פון אַלע יאָרן איז ער געווען אַ 
מענטש פון מעשים און װאָרט ; און דער פאַרבאַנד* און זיינע חברים האָבן 
גוט געטאָן מיטן צוטראָגן אים אַ מתנה פון זיינע געזאַמלטע אַרטיקלען -- 
און דער װאַרעמער אָפּשאַצונג פון פּערזענלעכקייטן, חברים און פריינט, 

סיגאַל'ן איז באַשערט געווען צו לעבן נאָך דרייצן יאָר, זינט דער פייערונג 
פון זיינע פינף-און-צװאַנציק יאָר פאַרבאַנד און געזעלשאַפטלעכע טעטיקייטן. 
ער האָט אין די לעצטע דרייצן יאָר געאַרבעט נאָך שווערער. וואו האָט ער 
ניט צוגעלייגט זיין האַנט ? וואו איז ער דען נישט טעטיק געווען ? 

ניטאָ קיין איין וויכטיקע אידישע אַרבעט אין וועלכער סיגאַל האָט אויס- 
געפעלט. תמיד פאַרנומען, אַ שאַרפער מוח, אַ שפּרודלדיקע ענערגיע -- האָט 
ער געדינט אַלע אונזערע ישראל- און קולטור-אינסטיטוציעס. אָבער זיך 
אַליין האָט ער נישט געשאַנעװעט, נאָר איבערגענומען אַלץ נייע התחייבותן. 

ווען דער אומפאַרגעסלעכער חיים גרינבערג, ז"ל, איז אַזױ פריצייטיק 
אַװעקגעריסן געװאָרן, האָט חבר סיגאַל פאַרנומען זיין פּלאַץ אין דער עקזע- 
קוטיווע פון דער אידישער אַגענטור. דערמיט איז ער געװאָרן נאָך מער 
אַריינגעצויגן אין די פאַרוויקלטע און פאַרצווייגטע פּראָבלעמען: אין זאָרג 
פון דער אידישער אַגענטור און מדינת ישראל. ער איז געװען אַ בן-בית 
אין ישראל, מערערע מאָל געפאָרן צו די זיצונגען פון דער ציוניסטישער 
עקזעקוטיווע, זיך באַטײליקט אין די ציוניסטישע קאָנגרעסן, אָנטייל-גענומען 
אין די שילומים-קאָנפערענצן און דערביי נישט פאַרנאַכלעסיקט זיינע פאַר- 
באַנד-פליכטן און זיין אָנטײל אין קולטור-צוזאַמענפאָרן, אין אידישן קולטור- 
קאָנגרעס, אין פאַראײיניקטן אידישן אַפּיל; געווען דער פאָרזיצער פון דער 
אַרבעטער-אָפּטײלונג פון אידישן נאַציאָנאַל-פאָנד און אַרױסגעװיזן אויף דעם 
געביט זיין איניציאַטיוו און אַמביציע צו באַרײיכערן דעם אידישן נאַציאָנאַל- 
פאָנד און באַװירקן אונזער באַוועגונג צו ווערן נאָך אַקטיווער פאַרן קרן קימת. 

אייניקע מאָל איז מיר אויסגעקומען צו זיין מיט אים אין מדינת ישראל 
און איך האָב תמיד באַוואונדערט זיין אַרבעטזאַמקײט, זיין גרייטקייט צו דינען 
װאָס מער דעם ציוניזם, אונזער באַװעגונג, דעם כלל און יחיד. ער האָט 
ניט געהאַט קיין פרייע צייט פאַר זיך, 

וואו האָט ער גענומען זיין גבורה, זיינע כוחות ? ער איז אָפט געוען 
אויסגעמאַטערט, אָבער ניט אָפּגעשטאַנען. ער האָט געהאַט גרויסע אַמביציעס, 
געװאָלט צו אַלץ זיך דערגרונטעווען,. טיפער פאַרשטיין אידישע פּראָבלעמען. 
דערפאַר האָט ער נאָך שווערער געאַרבעט -- ביז ער איז אַװעקגעפאַלן און 
זיך אָפּגעזעגנט מיט דער וועלט, 

ער האָט געלעבט אָנגעשטרענגט, איבער זיינע כוחות: און אָפט פלעג 
איך --- פּונקט וי אַנדערע חברים --- אים בעטן ער זאָל זיך נישט אָנשטרענגען 
אַזױ שטאַרק. אָבער ער פלעגט דערויף געבן אַ שמייכל און וידער גין 
אין שפּאַן. 

אַ זעלטענע פּערזענלעכקייט איז געווען אריה ליב (לואיס) סיגאַל, נישט 
אָפּט באַקומען מיר אַזעלכע פירער, און סווערט נאָך שווערער זיין פעלן 
אונז. דער וואונדערבאַרער איד און חבר האָט געגעבן דער באַװעגונג און 
אונזערע אידייען אַלץ װאָס ער האָט פאַרמאָגט. מיר קענען אים נישט פאַר- 
געסן : נישט די יחידים, נישט דער פאַרבאַנד און נישט דאָס אידישע פאָלק! 

דער 


נאַנטער 
9 ש. באַנטשעק 


ייט וי ס'איז שווער אָפּצושאַצן אַ קונסט-בילד ווען מען 
באַטראַכט עס פון גאָר נאָענט, אַזױ איז נאָך שװערער אָפּצושאַצן 
דעם מענטש סיגאַל פון דער נאָענט. איך זאָג /פון דער נאָענט" 

ווייל ער לעבט נאָך מיט אונז און אין אונז. בכל-אופן פאַר מיר פּערזענלעך. 
און איך ווייס, אַז איך בין ווייט ניט דער איינציקער װאָס פילט אַזו. 

דערפאַר ברענג איך דאָ אַרױס װאָס ער איז געווען פאַר מיר ; און פאַר 
מיר איז ער געווען אַ חבר און אַ פריינט, פון וועמען איך האָב געלערנט 
מענטשלעכע זיטן און הויכע מאָראַל,. עס װאָלט מיר אַ סך געפעלט אין מיין 
לעבן, ווען איך װאָלט נישט געהאַט די זכיה צו קענען דעם מענטש סיגאַל; 
און פון אים האָב איך געקענט לערנען, וי דער אַמעריקאַנער רופט עס, 
;עי װועי אָף לאַיף?, 

בדרך-כלל וויל מען לערנען תורה און חכמה פון אַ מענטש מיט הויכער 
בילדונג, מיט גרויסע פּראָפּעסיאָנעלע אָדער קולטור-דערגרייכונגען: פון אַ 
באַגאַבטן קינסטלער, שריפטשטעלער אָדער געלערנטן. איז ניט קיין סוד, אַז 
סיגאַל איז אָט-די אַלע זאַכן ניט געווען. ער האָט באַקומען אַ פּשוטע, אידי- 
שע דערציאונג ; און דאָס וויסן, װאָס ער האָט פאַרמאָגט, האָט ער זיך אַלין 
דערװאָרבן שוין וי אַ רייף-דערװואַקסענער מענטש. אָבער לויט זיין שאַרפן 
שכל און זיין באַנעמען ענינים פון אַ העכערן אינהאַלט -- האָט ער זיכער 
געמעגט באַקומען די העכסטע אויסצייכענונג אַפילו צווישן אינטעלעקטואַלן 
זיינע אייגנשאַפטן האָבן איבערגעשטיגן אַלע פאָרמעלע סיסטעמען, אויסביל- 
דונג און פאָרמולעס -- סיי אין וויסן און סיי אין זיין איידעלן צוגאַנג צו 
מענטשן. יאָ, אויך אין זיין פּערזענלעכן משפּחה-לעבן איז ער געװען אַ 
מוסטער פון הויכן ניוואָ און קולטור. ער איז געווען אַ פענאָמען: אַ דער- 
שיינונג װאָס באַװוייזט זיך זעלטן -- און ניט אין אַלע באַוועגונגען. 

איך האָב דערמאָנט זיין פּערזענלעך לעבן. ער איז געווען אַ פאָטער װי 
אַלע -- און דאָך ניט וי אַלע. עלטערן דערציען ניט, געוויינלעך, זייערע 
קינדער מיט בלויז לויב-געזאַנג און שטענדיקער דערמוטיקונג. זיי האָבן 
מורא, אַז די אינטימקייט קען שטערן זייער דערציאונג און כאַראַקטער. 
אָבער סיגאַל איז געוען אַזױװי אַ נאָענטער חבר צו זיינע קינדער. זיין 


געדולד, זיין מיטלעבן אַלע זייערע ניואַנסן, איז געווען װי פון אַ חבר און 

פריינט, אַפילו אין זייערע אינטימסטע ענינים. דאָס האָב איך געזען בעת 
מיין אייגענער אָבסערװאַציע. דערפאַר זיינען זיינע קינדער אױסגעװאַקסן 
מיט אַן אייגנאַרטיקן קוק אויף וועלט, מענטש און לעבן. 

סיגאַל'ס היים איז ניט בלויז געווען אַ צופרידענע נעסט -- נאָר זי האָט 
אויך אָפּגעשפּיגלט דאָס ליכטיקע און דערהויבענע װאָס אַ בעל-הבתישע 
היים דאַרף זיין ; אָן אַרויפצװינגען זאַכן אויף קיינעם און אָן אױסזאָגערײ. 
עס האָט אַלעמען געצויגן צו פאַרברענגען אין אָט-דעם, איך װאָלט געזאָגט, 
הויז פון רו, געמיטלעכקייט און גייסטרייכקייט. געשאַפן און אַרײנגעבראַכט 
די דאָזיקע דערהויבענע שטימונג האָט סיגאַל אַליײין -- כאָטש אויך אַ סך 
רוטין-פּראַקטישע זאַכן פלעגן דערליידיקט ווערן אין יענער אַטמאָספערע. 

פּרינציפּ, מאָראַל, לאָיאַליטעט -- זיי זיינען ביי אים געשטאַנען העכער 
פון אַלץ. אויף זיינס אַ װאָרט האָט מען געקענט בויען. אויב ער האָט אַמאָל 
ניט געקענט מקיים-זיין אַ צוזאָג, פלעגט ער אַחריות'דיק און אָן שום דריי 
צוגעבן, אַז ער קען עס ניט טאָן און פאַרװאָס. אָט-די איײיגנשאַפט זיינע האָט 
אַרױסגעשפּראָצט פון זיין אינערלעכן וועזן און האָט באַװירקט יעדן װאָס 
איז מיט איםם געקומען אין קאָנטאַקט -- אין און אויסער דער באַװעגונג. און 
ווען איך זאָג ;באַװעגונג?, מיין איך בעיקר דעם ;פאַרבאַנד", 

מען דאַרף ניט אָנקומען צו קיין טיפע פאָרשונגען, בכדי צו זען װאָס 
סיגאַל האָט געשאַפן אין ;פאַרבאַנד* און װאָס פאַראַ מאָראַל ער האָט איינגע- 
פּלאַנצט אין די מיטגלידער. ער איז געווען פאַר דער אָרגאַניזאַציע דאָס, 
װאָס אַ רבי איז פאַר חסידים. אָבער דאָס איז געווען אַ רבי װאָס מען האָט 
ניט געדאַרפט מאַכן קיין אָנשטרענגונג, בכדי אים צו זען אָדער מיט אים צו 
ריידן. וי נאָר ער האָט געוואוסט פון עפּעס װאָס דריקט אַ חבר -- האָט ער 
ניט געװאַרט ביז יענער װעט קומען צו אים. ער אַלײן האָט דעם מענטש 
גערופן, זיך אינטערעסירט מיט זיינע פּראָבלעמען און געזוכט אַן עצה, ווי" 
אַזױ אים צו העלפן, 

ביי זיינע באַגאַבונגען האָט ער זיכער, אָן שום ספק, געקענט קריגן אַ 
הויכן אַמט אין אַ גרויסער פינאַנץ-אינסטיטוציע אָדער אַ הויך-געזעלשאַפט- 
לעכן אַמט -- װאָס מען האָט אים טאַקע אַ סך מאָל אָנגעבאָטן. אָבער נישט 
די גרויסע געלטער און נישט די וייטע כיבודים האָבן אים געצויגן. זיין 
פּרינציפּ איז געווען: אויב ער טוט געזעלשאַפטלעכע אַרבעט און מוז פון 
איר ציען זיין חיונה -- דאַרף זיין אַרבעטס-פּלאַץ זיין דער ,פאַרבאַנד*. ער 
האָט שטענדיק געהאַט גרויסע פּלענער פאַר זיין צוקונפט אין און אַרום 
דעם ,פּאַרבאַנד". 

אָן אים איז אומעטיק. טאָ לאָמיר זיך פירן וי חסידים : זי זיינען זיך 
משמח אין טאָג פון יאָרצײיט און דאַנקען דעם רבונו של עולם דערפאַר װאָס 
זיי האָבן כאָטש געהאַט די זכיה צו האָבן דעם רבין מיט זיך אויף אַ 
געוויסער צייט, 

מיר האָבן אַ סך פאַרװאָס דאַנקבאַר צו זיין דער השגחה פאַרן געבן אונז 
סיגאַל'ץ אויף אַזױ פיל יאָרן און מעגלעך מאַכן פאַר אים צו שאַפן אין אונזער 
אידישן לעבן אַן אָרגאַניזאַציע װאָס האָט שוין אַ סך דערגרייכט און װעט 
נאָך דערגרייכן אַ סך מער. 

לאָמיר אָנהאַלטן די ירושה װאָס חבר ל. סיגאַל ע"ה האָט אונז איבער- 
געלאָזט. 

צו דער העכסטער 
ציוניסטישער 


פירערשאפע 
9 ברוך צוקערמאַן 


אי די עטלעכע ווערטער, װאָס איך האָב געשריבן צו די שלושים 
פון חבר סיגאַלס פּטירה -- אינעם ספּעציעלן נומער ;אידישער 
קעמפער? -- האָב איך ווייט נישט אױיסגעשעפּט אַלץ, װאָס עס האָט 
געדאַרפט געזאָגט ווערן וועגן זיין פּערזענלעכקייט : סיי וועגן זיין אידייאי- 
שער ועלט און סיי וועגן די פּראַקטישע מעשים, דורך וועלכע מיר האָבן 
געזוכט צו רעאֲליזירן אונזערע אידייען. 
דער פרישער ווייטיק --- צוליב זיין ראַנגלען זיך אַזויפיל חדשים פאַרן 
לעבן, וי אויך צוליב זיין פּטירה -- האָבן פאַרקלעמט דאָס האַרץ: און 
ס'איז נישט געבליבן דאַן קיין כח פאַר גענויער אָפּשאַצונג. מער וי פאַר 
אַן אויסגעשריי פון טיפן צער האָט דאָס אויפגערודערטע געמיט נישט גע- 
געבן קיין קראַפט. 
איצט -- אַ יאָר נאָך זיין אַװעקגײן פון אונז -- איז דער צער נאָך 
נישט פאַרשוואונדן. אָבער ס'איז שוין פאָרט מעגלעך אַריינצודרינגען טיפער 
אין זיין וועזן. כ'מוז אָבער צוגעבן: אפילו איצט איז מיר נאָך שווער צו 
פאַרמעסטן זיך אויף אַ פולשטענדיקער מאָנאָגראַפיע, וי ער האָט פאַרדינט, 
איך װויל דאָ נאָר פּרובירן אָנצײיכענען עטלעכע שטריכן צו זיין גייסטיק 
געשטאַלט ; בעיקר יענע שטריכן, װאָס זיינען געווען אַזױ דעצידירנדיק אויף 
זיין וועג צו דער העכסטער, ציוניסטישער פירערשאַפט -- וױייל צו דער 
מדריגה האָבן דערגרייכט גאָר ווייניקע פון אונזער באַװעגונג, 


כ'וויל דאָ אויך זאָגן עטלעכע ווערטער, װאָס האָבן אַ שייכות -- כאָטש 
נישט קיין דירעקטע -- צו דער טעמע סיגאַל: כ'האַלט פאַר נויטיק אַרױס- 
צוברענגען מיינס אַ שולד-געפיל סיי לגבי דעם זכר פון חבר לואיס סיגאַל 
און סיי לגבי אַ צווייטן און גרויסן חבר -- װאָס האָט נאָך פאַר חבר סיגאַל 
דערגרייכט צו דער הויכער מדריגה פון ציוניסטישער וועלט-פירערשאַפט: 
חבר חיים גרינבערג. מיין שולד-געפיל באַשטײט דערין, װאָס אין מיינע 
דריי ערשטע בענד ;זכרונות" -- װאָס כ'האָב ביז-איצט צוגעגרייט -- האָב 

איך נאָכנישט אַרױסגעבראַכט די וויכטיקע ראָלע װאָס אָט-די צוויי חברים 
האָבן געשפּילט אין אונזער באַוועגונג. 

אוודאי זיינען דאָס געווען צוויי גאַנץ פאַרשידענע פּערזענלעכקייטן -- 
און כ'האָב נישט בדעה צו ציען פּאַראַלעלן צוישן זיי, אָדער גאָר מעסטן 
איינעם לויטן שיעור-קומה פונעם צווייטן. אפילו דעם וועג צו דער ציוניס- 
טישער עקזעקוטיווע האָבן ביידע אַדורכגעמאַכט אויף פּאַרשידענע אופנים. 
דער שטערן פון חבר חיים גרינבערג האָט נאָך אָנגעהױיבן צו ליכטן, בעת 
ער איז געווען אַקטיוו אין רוסישן ציוניזם. בעת זיין קומען קיין אַמעריקע 
איז ער שוין גרייט געווען פאַר אַ וועלט-פירנדיקער ראָלע אין ציוניזם. 
דאַקעגן חבר לואי סיגאַל האָט אַדורכגעמאַכט זיין גאַנצן װעג -- צום 
העכסטן שטאַפּל -- אין אונזער אַמעריקאַנישער, ציוניסטיש-סאָציאַליסטי- 
שער באַוועגונג. חיים גרינבערגס ערשטע עטאַפּן זיינען מיר וייניקער 
באַקאַנט --- און אוודאי נישט גענוג, אויף צו געבן וועגן דעם אַ געניע 
אָפּשאַצונג. דאַקעגן דער וועג פון לואי סיגאַל --- זינט זיין אָנהױב -- איז 
מיר גוט באַקאַנט. וויל איך זיך באַמיען אים אָנצוצייכענעףן 

אגב, איך האָף, אַז כ'וועל זיך קענען באַפרײיען פון מיין שולד-געפיל 
כלפּי ביידע --- אויב דער בורא-עולם װועט מיר געבן לעבן און כח צוצו" 
גרייטן מיין פערטן און לעצטן באַנד ,זכרונות". נאָכן אַראָפּרײדן זיך פון 
האַרץ, קען איך צוטרעטן צו מיין איצטיקער טעמע. 


ב. 


אין די ערשטע יאָרן פון אונזער וועלט-באַוועגונג האָבן ביי איר פאַר- 
נומען די מזרח-װאַנט -- טעאָרעטיקער. אַנדערש האָט עס דעמאָלט נישט 
געקענט זיין. פריער האָט געמוזט קומען די פאַרטיפטע מהשבה, בכדי צו" 
צוגרייטן דעם וועג פאַר די גרויסע מעשים. די יאָרן פון טעאָריע האָבן זיך 
אָנגעהויבן פון יאָר 1888 -- װוען חבר נחמן סירקין האָט גענומען פּראָפּאַ- 
גירן דעם געדאַנק, אַז די נאַציאָנאַל-יאידישע פרייהייטס- באַוועגונג דאַרף 
זיין ענג פאַרבונדן מיט די גרויס-סאָציאַליסטישע וועלט-אידייען. די טעאָ- 
רעטישע תקופה האָט געדויערט ביז נאָנט צום אויסברוך פון דער ערשטער 
וועלט-מלחמה. 

אויפן דאָזיקן שטה האָט חבר לואיס סיגאַל נישט געקענט פאַרנעמען 
קיין קאָנטיק אָרט. בעת די מערסטע פון אונזערע טעאָרעטיקער זיינען גע- 
ווען פאַרטיפט און פאַרקאָכט אינעם פאָרמולירן דעם פיל-קאָליריקן געוועב 
פון ציוניסטיש-סאָציאַליסטישע טעאָריעס --- פון אַלע ריכטונגען, װאָס זיינען 
אַרױסגעװאָקסן אין אונזער באַוועגונג -- איז נאָך חבר סיגאַל נישט געבוירן 
געװאָרן, אָדער ער איז נאָך געווען אַ קינד. אפילו אין די יאָרן 190778 -- 
ווען די מערסטע טעאָריעס זיינען שוין געווען פאָרמולירט און דער קאַמף 

אַרום זיי און צווישן זיי גופא האָט שין געפלאַקערט -- איז ער קים 
אַריבער די בר-מצווה-עלטער. ביז 1911 האָט עֶר געלעבט אין זיין פּוליש 
שטעטל לויוויטש --- און זיין גייסט האָט זיך גענערט מיט די פרומע זאַפטן 
פון דער שטעטלדיק-אידישער קולטור און אירע וערטן. 

כ'ווייס זייער גוט, אַז אין יענע יאָרן האָבן זיך אונזערע טעאָריעס שוין 
געהאַט אַרײינגעריסן אין די פּוליש-אידישע שטעט און שטעטלעך און פאַר- 
כאַפּט די יוגנט. טייל פון דער דאָזיקער יוגנט זיינען במשך פון אַ קורצער 
צייט אַליין פאַרװואַנדלט געװאָרן אין פּאַרטיי-טעאָרעטיקער, אָבער כ'האָב דעם 
איינדרוק, אַז דאָס האָט בעיקר פּאַסירט אין די שטעטלעך פון ליטע, ווייסרוס- 
לאַנד און אוקריינע. אַ סך זעלטענער האָט דאָס פּאַסירט אין טיף-פּוילישע 
אָדער גאַליצישע שטעטלעך. בכל-אופן: צום גאָר-יונגן, חסידישן בחורל 
אריה-לייב בן שמחה בונם סיגאַל האָט עס נישט דערגרייכט. 

אַ סימן האָב איך : ווען איך האָב אים באַגעגנט צום ערשטן מאָל -- אין 
7 -- אין סט. פּאָול, מינעסאָטאַ, האָט ער נישט געהערט צו קיין שום 
גרופּע אָנהענגער פון יענע טעאָריעס. אַזעלכע גרופּעס האָבן שוין דאַן עק- 
זיסטירט אין סט. פּאָול : שוין געווען דאָרט סיי פּועלי-ציון, סיי סאָציאַליסטן- 
טעריטאָריאַליסטן --- און אוודאי אויך בונדיסטן, װאָס האָבן אויף זייער אופן 
פאַרבונדן די האָפענונגען אויף אַ אידישער צוקונפט מיטן סאָציאַליסטישן גע- 
דאַנק. אָבער דער ;גרינער* לואי סיגאַל האָט דאַן גאָר געהערט צו אַ אידיש- 
נאַציאָנאַלן קולטור-קלוב, 

אויך זיינע דעמאָלטיקע חברים זיינען על-פּי רוב געקומען פון רוסלאַנד, 
;בער זיי --- פּונקט װוי ער -- האָבן שוין געהאַט פאַרלאָזט רוסלאַנד נאָכדעם 
וי די מאַסן האָבן זיך גענומען אַנטױשן אין די פּאָליטישע, אידיש-סאָציאַליס- 
טישע באַװועגונגען, װאָס זיינען געווען אַ פּראָדוקט פון די פריער-געשאַ- 
פענע טעאָריעס. טייל פון זיי האָבן שוין געזוכט אַ וועג, װיאַזױ אויסצולעבן 
זייערע אידיש-גייסטיקע עמאָציעס אויפן שטח פון אידישער קולטור אַלײן 
דעריבער האָבן זיי, נאָך אין דער אַלטער היים, געגרינדעט אידישע קולטור- 
קלובן. דאָ, אין אַמעריקע, האָט סיגאַל זיך אָנגעשלאָסן צו זײי. 

דער דאָזיקער שטריך איז גאָר וויכטיק, ביים װעלן פאַרשטיין די גייס- 
טיקע נויגונגען פון חבר לואי סיגאַל. אויך במשך פון זיין גאַנץ -- און 
ווייטערדיק --- לעבן איז זיין נשמה געווען פול מיט ליבשאַפּט צו דער אי" 
דישער קולטור ; און בלי-ספק האָט דאָס זיך אויסגעווירקט, אַז ער -- צוזאַמען 
מיט אַנדערע גרינדער פון אונזער ;פאַרבאַנד* --- זאָלן פּאַרװאַנדלען די אָר" 
גאַניזאַציע אין אַ פעסטונג פאַר אידישער קולטור, 


ג. 
צי מיינט דאָס אָבער, אַז ער האָט בכלל נישט געהאַט קיין אינטערעס 

פאַר אונזערע טעאָרעטישע געדאַנקען ? בשום-אופן נישט. איך אַלין בין אַן 
עדות, װי שנעל ער האָט תופס געווען אונזערע טעאָריעס -- באַלד װוי ער 
האָט זיך מיט זיי באַקענט. זיין אינטערעס פאַר זײי איז כסדר געשטיגףן 
איך האָב געהאַט דעם זכות צו זיין איינער פון די ערשטע װאָס האָט פאַר 
אים אַנטװיקלט און פאָרגעשטעלט אונזער טעאָרעטישע װעלט. זיכער איז 
מיין חלק דערין געווען זייער באַגרענעצט און באַשײדן. איך אַלין בין נאָך 
דאַן געווען ווייט פון צו זיין אַדורכגעדרונגען מיט אַלע אידייען װאָס אונזער 
פיל-פאַרביקע ציוניסטיש-סאָציאַליסטישע באַװועגונג האָט אַנטװיקלט, 

מען דאַרף געדענקען, אַז אין אָט-די טעאָריעס זיינען געווען איינגע- 
שלאָסן די טעזן פון די פּועלי-ציון --- וועלכע האָבן זיך שפּעטער אַליין צע- 
טיילט אין עטלעכע ;טאָלקן", װוי װאַרשעװער ;טאָלק*, מינסקער ;טאָלק", 
פּאָלטאַװער ;טאָלק? און אפילו אַ באַזונדערער שטאָלק?* פון דווינסק. דערין 
זיינען אויך געווען איינגעשלאָסן די טעאָריעס פון ס. ס. (סאָציאַליסטן-ציוניסטן 
אין רוסלאַנד, װאָס אין אַמעריקע האָבן זיי אָנגענומען דעם נאָמען ;סאָציאַ- 
ליסטן-טעריטאָריאַליסטן") ;: און דערין זיינען אויך געווען אײינגעשלאָסן די 
טעאָריעס פון די ,סיימיסטן? -- װאָס אין אַמעריקע האָבן זיי פונקציאָנירט 
אונטערן נאָמען ,סאָציאַליסטן-רעװאָלוציאָנערן-טעריטאָריאַליסטן?. ס'איז פאַר- 
שטייט זיך נישט געווען אַזױ לייכט צו אָריענטירן זיך אין אָט-די אַלע פאַר- 
פּלאָנטערטע און אפילו פאַר'פּלפּולטע טעאָריעס. 

אָבער לואיס סיגאַלס פעאיקייט צו באַנעמען אַלע נייע געדאַנקען איז 
ממש געווען פענאָמענאַל. דאָס האָב איך געזען ביים נאָכפאָלגן -- מיט 
עטלעכע יאָר שפּעטער -- װיאַזױ ער האָט זיך אַזױ-ערנסט גענומען צום 
שטודירן די געשריבענע העפטן און דיקע ביכער פון אונזערע הױיפּט-טעאָרע- 
טיקער : סירקין, באָראָכאָו, יצחק בן-צבי, יצחק זאַר -- און אויך פון די 
סיימיסטישע טעאָרעטיקער, װאָס זייער צאָל איז געװוען גאָר באַדיײיטנדיק. 
זיין אינטערעס איז געווען גאָר אַ טיפער. אָבער בעיקר האָב איך דאָ גע- 
װאָלט אַרוסברענגען דעם פאַקט, אַז ער אַלײן האָט נישט געזוכט בייצו- 
שטייערן -- און דערפאַר אויך נישט בייגעשטייערט -- צו דער טעאָרע- 
טישער באַגרינדונג פון אונזערע אידייען . 

קיינער קען נישט וויסן, צי ער װאָלט נישט געהאַט קיין חלק אויך אין 
דעם שטח -- ווען ער װאָלט געבוירן געװאָרן מיט אַ צענדליק יאָר פריער -- 
פּונקט וי עס זיינען געבוירן געװאָרן אַלע אַנדערע טעאָרעטיקער אונזערע. 
אגב, װאָלט טאַקע געווען אינטערעסאַנט צו מאַכן אַ שטודיע אין וועלכע צייט- 
אָפּשניטן עס זיינען געבוירן געװאָרן די הױיפּט-באַגרינדער פון אונזערע טע- 
אָריעס. שוין אַן אויבערפלעכלעכער בליק באַװייזט: מיטן אויסנאַם פון דר. 
נחמן סירקין, זיינען די מערסטע טעאָרעטיקער פון סאָציאַליסטישן ציוניזם 
געכוירן געװאָרן אינעם אַכטן יאָרצענדליק פונעם 19טן יאָרהונדערט (דער 
רוב טעאָרעטיקער פון אַלגעמײן-ציוניסטישן געדאַנק זיינען געבוירן געװאָרן 

מיט אַן ערך 15-10 יאָר פריער). װאָלט חבר סיגאַל -- לויט זיין עלטער -- 
געהערט צו יענעם דור -- װאָלט ער, לט אַלע װאַרשײנלעכקײטן אויך 
פאַרכאַפּט געװאָרן פונעם טעאָרעטישן ,צייט-גייסט". װאָס שייך פעאיקייטן 
דערצו --- האָט ער זי זיכער פאַרמאָגט. 

אָבער דיסקוטירן װאַרשײנלעכקײטן איז נישט לייכט. נאָר איך באַטראַכט 
עס װי אַ גליק פאַר אונזער באַוועגונג, װאָס חבר סיגאַל איז נישט געבוירן 
געװאָרן אין יענעם צייט-פּעריאָד. דערפאַר טאַקע האָט זיך אַנטװיקלט אַזאַ 
לואי סיגאַל װי מיר האָבן אים געקענט -- און ער האָט צוגעטראָגן פאַר אונ- 
זער באַוועגונג יענעם באַזונדערן חלק, װאָס איז אַזױ אײיגנאַרטיק און אויס- 
געצייכנט. אָבער איידער איך גיי אַרױסברענגען דאָס אייגנאַרטיקע און ספּע- 
ציעלע פון זיין ביישטייער, מוז איך צוגעבן נאָך עפּעס. 

צי איז אים אָנגעקומען שווער דער איבערגאַנג פון איין גייסטיקער 
ספערע צו דער אַנדערער ? מיט דער דאָזיקער שאלה מיין איך קודם-כל: צִי 
האָט ער איבערגעלעבט יענעם גייסטיקן געראַנגל -- ביים איבערגיין פון דער 
פרום-חסידישער סביבה צו די וועלטלעכע קולטור-קרייזן -- וי אַ סך אַנדע- 
רע, װאָס האָבן אַדורכגעמאַכט דעם זעלביקן וועג ? איך בין געווען אַן עדות 
פון זיינס אַ צוייטן איבערגאַנג -- זיין אַריבערגײן פון דער קולטור- 
אָרגאַניזאַציע צו אונזער באַװעגונג; און דערביי האָט זיך נישט געמערקט 
קיין שום געראַנגל,. פּשוט דערפאַר, װאָס ער האָט דערביי נישט געדאַרפט 
אויפגעבן קיין שום זאַך פון זיין פריערדיקער סביבה. פאַרקערט גאָר : זיין 
אינערלעכע צוגעבונדנקייט צו דער אידישער קולטור איז גאָר פאַרשטאַרקט 
געװאָרן --- אין צוגאָב צו די נייע עשירותן, װאָס ער האָט דערװאָרבן אין 
אונזער באַװעגונג. אַזאַ ענדערונג האָט ער בכן געקענט אַדורכמאַכן מיט פרייד 
און זיכערקייט. 

אָבער די פריערדיקע ענדערונג אין זיין לעבן האָט אים זיכער געקאָסט 
מער יסורים. פונעם פאָטערס נאָמען -- ר' שמחה בונעם -- איז צו דרינגען: 
ער האָט געהייסן נאָכן גרויסן רבין פון פּשיסכע : און פּשיסכער חסידות האָט 
אַן אײיגנאַרטיקן דרך, װאָס צווישן אַנדערן האָט ער זיך אויסגעצייכנט מיט 
פּיקחות און אהבת ישראל. איבערגיין פון אַזאַ אַטמאָספערע צו וועלטלעכער 
קולטור -- איז זיכער פאַרן יונגן לואי סיגאַל נישט אָנגעקומען לייכט. אָבער 
מיר דוכט זיך, אַז אַפּילו דאָ איז קיין טיפע ענדערונג נישט פאָרגעקומען. 
כמעט אַלע גייסטיקע עלעמענטן פון חסידות זיינען געבליבן איינגעקריצט אין 
זיין נשמה. געבליבן ביי אים איז אויך די שטאַרקע ליבשאַפט צו אידישער 
טראַדיציע. 

בכל-אופן : אויף זיין וועג צו דער העכסטער מדריגה פון ציוניסטישער 
פירערשאַפט האָט ער מיטגעטראָגן די גייסטיקע וװערטן און אייגנשאַפטן 
פון אַלע דריי סביבות, װאָס ער איז פריער אַדורכגעגאַנגען: און יעדע פון 
זיי דריי האָט געפורעמט זיין געשטאַלט. 

כמעט אַלע װאָס האָבן וועגן אים געשריבן תיכף נאָך דער פּטירה, האָבן 
אים באַצײיכנט וי אַ ,פאָלקס-מענטש", װאָס איז באַװירקט געװאָרן פון זיין 
,פּאָלקסטימלעכקייט". דאָס איז אַװודאי אמת. אָבער מען מוז דערביי קלאָר 
מאַכן : װאָס איז אַזױנס פאָלקסטימלעך ? בדרך-כלל האָט מען זיך דערמיט 
באַנוצט, בכדי אונטערצושטרייכן -- אויף אַ פּאַרשטעלטן אופן -- אַ נעגאַ- 
טוויע זייט : דאָס באַצײכנט אַ נישט-צו-הויכע מדריגה פון אינטעלעקט ; נישט 
קיין צו-טיפע למדנות. ווען עס קומט צו חבר סיגאַל, מוז מען באַלד באַזייטיקן 
דעם נעגאַטיוון ניואַנס. דאַקעגן דאַרף מען יאָ אונטערשטרייכן דעם פּאָזיטיוון 
מיין פון אַזאַ טערמין : זיין שטענדיק טראָגן מיט זיך דאָס אינטים-פּאָלקישע : 
דאָס כאַראַקטעריסטיש-עטנישע. די פּאָזיטיווע זייט פון זיין פאָלקסטימלעכקייט 
מיינט אויך: די נאַטירלעכקײט, דאָס אומקינסטלעכע, דאָס זיין װאָס מ'איז, 
דאָס נישט פאַרשטעלן זיך פאַר עמעצן אַנדערש. פאָלקסטימלעך מיינט אויך: 
נישט לאָזן אָפּװישן פון זיך דעם צלם-איד אינעם אויסזען, התנהגות. בקיצור : 
פונעם גאַנצן לעבנס-שטייגער. דערצו האָט עס נאָך אַ טעם: האָבן די עכטע 
און טיפע הנאה פון אָנגעהערן צום אייגענעם פאָלק, 

אָט אַזאַ מין פאָלקסטימלעכקייט איז זיכער געווען פאַרקערפּערט אינעם 
געשטאַלט פון אונזער חבר לואי סיגאַל --- אין צוגאָב צו זיינע הויכע קװאַ- 
ליפיקאַציעס, װאָס האָבן אים גרייט געמאַכט צו דער העכסטער פירערשאַפט. 

װאָס זיינען געווען זיינע אַנדערע קװאַליפיקאַציעס? לאָמיר בלויז דער- 
מאָנען עטלעכע פאַקטן. איך האָב שוין דערמאָנט זיין באַציאונג צו טעאָרע- 
טישע פראַגן און זיין פעאיקייט שנעל תופס צו זיין אַ ניי-טעאָרעטישן געדאַנק. 
אָבער דאָ מוז צוגעגעבן ווערן זיין באַזונדער רעאַקציע, נאָכן אויפנעמען אין 
זיך אַזא געדאַנק: ער האָט אים באַלד גענומען איבערטראָגן אויפן שטח פון 
פּראַקטישע מעשים... און אויף דעם שטח -- פון ציען אַ ליניע צווישן דער 
טעאָריע און די פּראַקטישע מסקנות. צו וועלכע זי איז מחייב -- האָט ער 
פאַרמאָגט איינעם פון די סאַמע-שעפערישסטע מוחות:; און אים האָט ער 
געשטעלט צום דינסט פון דער באַועגונג, 

געהאָלפן אין זיין וואוקס האָבן אַ ריי ספּעציפישע דערגרייכונגען. קודם- 
כל -- די אַטמאָספערע פון חברישער װאַרעמקײט, װאָס האָט דאַן אַדורכגע" 
נומען אונזער באַוועגונג. ס'האָט געהערשט אַ מין חסידישע האַרציקײיט צווישן 
חבר און חבר (און כ'מיין דאָ יענע חסידישע אַטמאָספערע, װאָס י. ל. פּרץ 
האָט געשילדערט אין ;הכנסת כלה"). אין אַ סך מעשים פון חבר סיגאַל האָט 
מען געשפּירט די װאַרעמקײט פון אונזער דעמאָלטיקער סביבה. װאָס שייך 
אַ צווייטער דערשיינונג, מוז מען זי באַלױכטן אַביסל ברייטער : 

אין די העכער 50 יאָר, װאָס ער האָט געלעבט אין צפון-אַמעריקע, איז 
די הױיפּט-באַזע פאַר אונזערע אַקטיװויטעטן -- מחוץ, פאַרשטייט זיך, ארץ- 


128 


ישראל -- געווען דאָס אַמעריקאַנער אידנטום. לוט אונזער פּאַרטײי-לעקסי- 
קאָן װאָלט איך עס באַצײיכנט וי די ,סטראַטעגישע באַזע*. בעת זיין אָנקומען 
קיין אַמעריקע, האָט דאָס אידנטום דאָ ערשט געשטעלט די ערשטע טריט -- 
אויפן וועג צו דער צענטראַלער פּאָזיציע פון אַצינד. מיט יעדער יאָרצענדליק 
איז דאָס אַמעריקאַנער אידנטום געשטיגן העכער -- און דערמיט איז אויך 
געװאָקסן די אַחריות פון אַלע אידיש-קאָנסטרוקטיווע כוחות. 

און מיט יעדער וייטערדיקן שטאַפּל פון אַמעריקאַנער אידנטום האָט 
זיך אויך העכער דערהויבן אונזער באַװעגונג. און מיט יעדער וייטערדיק 
אויסברייטערן אונזערע התחייבותן און פאַרנעם -- איז אויך חבר סיגאַל 
געשטיגן העכער, דורך זיין אײיגנאַרטיקער אַנטװיקלונג. אַזױ איז עס געוען 
בעתן קאַפּיטל ,רעליף? און אַזױ אויך בעת דער קאָנגרעס-באַװעגונג, 

װאָס שייך דער לעצטער, איז זי געווען אַ סך וויכטיקער --- סיי פאַר אים 
און סיי פאַר אונז -- ווייל זי האָט געזוכט אַריינצוברענגען אָרגאַניזירטע 
אַחריות אינעם צפון-אַמעריקאַנישן אידישן לעבן. דער דאָזיקער ציל איז 
בלויז אינעם קלענערן קאָנגרעס-טייל -- דעם קאַנאַדישן -- כמעט לגמרי 
נישט דערגרייכט געװאָרן. װאָס שייך דעם טייל פון די פאַראייניקטע שטאַטן, 
איז דאָס עד-היום נישט רעאַליזירט געװאָרן. 

אָבער אונזער באַװעגונג --- און חבר סיגאַל --- האָבן נישט אויפגעהערט 
צו שטרעבן צו אָרגאַניזירט-אידישער אַחריות. בכל אופן: אָט די באַזע האָט 
געהאָלפן אַנטװיקלען און פאַרטיפן זיינע פעאיקייטן --- און ער האָט זי קיינמאָל 
נישט פאַרפּעלט אויסצונוצן. 

אינעם זעלביקן צייט-אָפּשניט זיינען אויפגעקומען אין אַמעריקע אַ ריי 
אַנדערע פּראָבלעמען פון אידישן כאַראַקטער; בעיקר דאָס חינוך-פּראָבלעם. 
אויך אויף דעם שטח האָט זיך חבר סיגאַל אַרײנגעװאָרפן אין דער אַרבעט 
מיט זיין גאַנצער נשמה. אַזױ װאָלט איך אויך געקענט אָנציילן אַ ריי אַנדערע 
אויפגאַבן : סאָציאַלע, נאַציאָנאַלע, קולטורעלע און פּאָליטישע. במשך דעם 
האַלבן יאָרהונדערט פון זיין לעבן אין צפון-אַמעריקע איז ער געװאָקסן צו- 
זאַמען מיט זייער פאַרמעסט -- און בעיקר טאַקע אויפן שטח פון טאַט. 

אַ באַזונדער אָרט אין זיין טעטיקייט האָט פאַרנומען פריער ארץ-ישראל 
און שפּעטער מדינת ישראל. דאָס איז געװען זיין --- פּונקט װי אונזער 
אַלעמענס -- נשמה יתרה. מיט איר אין האַרץ האָט ער זיך באַמיט, אַז זיין 
ביישטייער זאָל זיין בשלימות. בעת איך פּרוביר זיך דערמאָנען, אויף וועלכע 
שטחים ער איז דאָ געווען טעטיק, נעמט מיר שווינדלען פאַר די אויגן -- 
הגם אויף די מערסטע פון זיי בין איך מיט. אים מיטגעגאַנגען. כ'וועל בלויז 
פאַרצייכענען די וויכטיקסטע: 

מחוץ זיין אָנטייל אין דער הױפּט-פירערשאַפט פון קרן-קיימת -- וי 
דער וויצע-פאָרזיצער פון דעם וויכטיקן פאָנד, װאָס האָט געשפּילט אַזאַ גרויסע 
ראָלע אין די אַרבעטן אין ארץ-ישראל װאָס האָבן צוגעגרייט דעם יסוד פאַר 
דער מדינה -- האָט ער אויך באַװירקט די פּראַקטישע זייט. זיין װאָגיק 
װאָרט, דאָס אידעאַליסטישע האַרץ און דער אַנטװיקלטער חוש פאַר מעשים 
זיינען האַרמאָניזירט געװאָרן אויפן שעפערישסטן שטייגער. 

די ציוניסטישע אַרבעטער-באַװעגונג האָט נישט געהאַט גענוג, װאָס זי 
איז פאַרטראָטן אין דער צענטראַלער פירערשאַפט פון קרן-קיימת. זי האָט 
זיך אויך מתחייב געווען אויפצושטעלן אַן אייגענעם צוייג, װאָס זאָל זיך 
בלויז קאָנצענטרירן אויף דער אַרבעט פאַר נאַציאָנאַל-פאָנד. חבר סיגאַל איז 
געװאָרן דער הױיפּט-נערוו פונעם ספּעציעלן אַרבעטער-ציוניסטישן דעפּאַרט- 
מענט. די פּראַקטישע אָנפירונג איז געלעגן אין די הענט פון חבר הירש 
עהרנרייך ע"ה -- און נאָך זיין פּטירה איז זי איבערגענומען געװאָרן פון 
חבר יעקב לעמבערגער, אים צו לענגערע יאָר. אָבער אין דער ספּעציעלער 
קאָמיסיע, װאָס האָט געדאַרפט איניציאירן און פּראִָיעקטירן נייע אַרבעטן 
האָט חבר סיגאַל צוגעטראָגן זיין לייבן-חלק. 

ווען אַ שליח פון ארץ-ישראל, װאָס אויך ער האָט פאַרמאָגט דעם גע- 
בענטשטן חוש פאַר גרויס-פּראַקטישע מעשים -- חבר אברהם דיקנשטיין -- 
האָט פאָרגעלייגט נייע פּלענער (אין נאָמען פון דער ארץ-ישראלדיקער אַרבע- 
טער-באַנק), האָט דאָס דערפירט צו דער גרינדונג פון דעם היינט-אַזױוי-פּאָפּו- 
לערן ,אַמפּאַל". אָבער דאַן האָט ער געזוכט מיטאַרבעטער אין צפון-אַמעריקע : 
און נישט צופעליק האָט ער זיך געװוענדעט צו חבר סיגאַל. בין איך זיכער, 
אַז חבר דיקנשטיין װעט נאָך אַמאָל שילדערן דעם גרויסן חלק, װאָס חבר 
לואי סיגאַל האָט בײיגעטראָגן צום גרויסן פונאַנדערבלי פונעם ;אַמפּאַל?. 

איך מוז זיך אָבער באַגרענעצן צו דער רעזומירונג פון די הויפּט-פּונקטן, 
הגם יעדער אַקטיוױיטעט באַזונדער --- די דאָ-דערמאָנטע װי די נישט-דער- 
מאָנטע -- זיינען געווען וויכטיקע עטאַפּן אין זיין װועג צום ציוניסטישן 
הױכפּונקט. 

וועגן זיין חלק ביים גרינדן דעם הסתדרות-קאַמפּיין װאָלט איך געהאַט 
אַ סך צו דערציילן. אָבער דאָס געהערט שוין צו די חברים, װאָס האָבן 
אָנגעפירט מיטן קאַמפּיין אין די לעצטע 40 יאָר. איך וויל נאָר דערמאָנען 
איין פאַקט: בעת די גרויסע, יערלעכע אַסיפות פונעם קאַמפּײן -- וועלכע 
זיינען פאַרװואַנדלט געװאָרן אין די גרעסטע אַסיפות פון דער ציוניסטישער 
אַרבעטער-באַװועגונג -- איז שוין געװאָרן אַ מין טראַדיציע: איינע פון די 
וויכטיקסטע סעסיעס איז געפירט געװאָרן פון חבר לואי סיגאַל, 

די דאָזיקע סעסיעס האָט ער געפירט מיט יענעם טאַקט, װאָס זיין לאָגיש- 
פּראַקטישער מוח האָט דיקטירט. דערמיט האָט עֶר אַרױסגעבראַכט די גאַנצע 
אינערלעכע התלהבות, װאָס האָט זיך אָנגעזאַמלט ביי די טויזנטער דעלעגאַטן. 

איך האָב נישט געהאַט קיין מעגלעכקייט צו באַטײליקן זיך אינעם יערלעכן 
צוזאַמענפאָר פון הסתדרות-קאַמפּיין, אין נאָוועמבער 1964, גלייך נאָך סיגאַליס 
פּטירה. אָבער איך בין זיכער, אַז די טויזנטער דעלעגאַטן האָבן געפילט 
וי שטאַרק ער פעלט זי. 

זיכער פאַרנעמט זיין ראָלע אין די אייגענע אָרגאַניזאַציעס דעם ערשטן 
פּלאַץ ; און צו זיי געהערט קודם-כל דער ,פאַרבאַנד* און די פּאַרטײ , פּועלי 
ציון". װאָס שייך זיין ראָלע אין ,פאַרבאַנד*", װעלן זיכער שרייבן אַנדערע 
חברים. איך וויל בלויז איבערגעבן דעם אויסרוף פון אַ דעלעגאַט אויפן 
דעטראָיטער צוזאַמענפאָר פון ;פאַרבאַנד". חבר סיגאַל האָט פריער רעזומירט 
דעם וויכוח אַרום זיין אָפיציעלן באַריכט -- און בעת דעם ויכוח זיינען 
אויך, נאַטירלעך, געפאַלן אַ ריי קריטישע באַמערקונגען קעגן דער פירער- 
שאַפּט. חבר סיגאַל האָט אויף זיי געענטפערט מיט זיין אײיגנאַרטיקן טאַקט. 
און טאַקע דעמאָלט האָט יענער חבר (איך דערמאָן זיך ליידער נישט זיין 
נאָמען) אויסגעשריגן: ?אַ דאַנק גאָט, װאָס ער האָט אונז מזכה געווען מיט 
חבר לואי סיגאַל!*. דערמיט האָט ער זיכער אויסגעדריקט די געפילן פון 
די הונדערטער אַנדערע דעלעגאַטן, 

װאָס שייך די אַנשטאַלטן פון דער באַוועגונג, װויל איך נאָר פאַרצייכענען 
זיין ראָלע בעת די אָפטע, פינאַנסיעלע קריזיסן אינעם ;קעמפער" אָדער 
,פּראָנטיר". יעדעס מאָל האָט חבר סיגאַל בײיגעטראָגן זיין לאָגישסטע עצה, 
װיאַזױ צו לייזן דעם ענין. עטלעכע קריזיסן אַזעלכע האָב איך אַליין אַדורכ- 
געלעבט, צוזאַמען מיט נאָך חברים, בימי חיים גרינבערג. איך בין געווען 
אַן עדות, וי אומבאַהאָלפן ס'האָבן זיך דאַן געפילט סיי דער רעדאַקטאָר 
אַליין און סיי די אַנדערע חברים. אַזױ איז עס אויך געווען בעת די רעדאַקציע 
איז באַשטאַנען פון אַנדערע, איך בתוכם. אָבער חבר סיגאַל איז געקומען 
און אָנגעװיזן אויף אַן אויסוועג. אמת: קיין פולע לייזונג פונעם קריזיס 
האָט ער נישט אויסגעפונען -- אָבער ער האָט פאָרט געשאַפן אַ לאַגע, אין 
וועלכער מזאָל ווייטער קענען אָנגיין מיט דער אױסגאַבע פון ביידע פּוב" 
ליקאַציעס. דער בעסטער סימן: ביידע עקזיסטירן ברוך-השם עד היום הזה. 

איך פיל, אַז שוין נאָך מיין גאַנצער אַריכות האָב איך נישט אויסגע- 
שעפּט אַלע זיינע אַקטיוױיטעטן. ס'איז מיר אויך שווער אויסצורעכענען אַלע 
פּראַקטישע פּלענער, מיט וועלכע ער פלעגט קומען צו דער אידישער אַגענץ, 
דער הסתדרות און אַנדערע -- בעת זיינע באַזוכן אין ישראל. כ'קען דאָ 
אויך נישט אויסרעכענען אַלע ענינים, מיט וועלכע עס פלעגן זיך ווענדן צו 
אים סיי די שפּיצן פון דער ישראל-רעגירונג און סיי די אַחריות'דיקע אָנפי" 
רער פון הסתדרות. זיי פלעגן זיך אָפּט ווענדן צו אים, ווייל זיי האָבן אָנער- 

קענט זיין אייגנאַרטיקע באַגאַבונג צום פאַרשטיין אַזעלכע פּלענער און אויך 
צוטראָגן צו זיי זיין אייגן חלק, אויסבעסערונגען און צוגאָבן, 


ח. 


זיין נשמה -- וי פריער-אָנגעוויזן -- האָט געשעפּט פון דער חסי" 
דישער סביבה, פון זיין אינטערעס אין אידישער קולטור און פון די װוערטן 
אין אונזער באַװעגונג. אַ באַזונדער אָרט אין אָט-די השפּעות האָט פאַרנומען 
ארץ-ישראל און שפּעטער -- די אידישע מדינה. זיין עמאָציאָנעלע עשירות 
-- װאָס האָט געשעפּט פון די אַלע מקורות --- איז אָבער באַזונדערס דער- 
הויבן געװאָרן דורך זיין אייגן-אינערלעכן קװאַל; מיט זיינע זאַפטן און 
פּאָטענצן. טאַקע זיי האָבן פאָרמירט זיין פילפאַרביק געשטאַלט. 

בלויז זיינע אינערלעכע כוחות האָבן אים געהאָלפן אױיסטראָגן אַלע צרות 
און אים נישט לאָזן צוזאַמענברעכן. ער האָט געהאַט דעם כח איינצוהאַלטן 
זיינע יסורים אין די טיפסטע טיפענישן -- און אָנשטאָט פאַרביטערונג -- 
האָבן זיי גאָר ביי אים אַרױסגעהױבן און געשטאַרקט די ליבשאַפט צו מענטשן. 
טאַקע אין נוסח פון געלייטערטער חסידות. זיין גבורה האָט אויך געשטאַמט 
פונעם איינגעבוירענעם אַחריות-געפיל צו דער געזעלשאַפט -- אַ ווערט, װאָס 
ער האָט איבערגענומען אין דער שולע פון אונזער באַװעגונג. מיר האָבן 
דאָס גאַנץ-באַזונדער געזען אין זיין מאָראַלישן וואוקס בעת די יאָרן פון 
דער צווייטער וועלט-מלחמה. ער איז אויך געווען דער ערשטער, װאָס זיין 
אחריות האָט אים געפירט צו די חורבות פון אידישן פּוילן -- בכדי צו װאַרפן 
זיך מיטן גאַנצן כח און פלאַם אין דער רעטונגס-אַרבעט. 

צום סוף -- עטלעכע וערטער וועגן לואי סיגאַל אויף דער טריבונע. 
במשך פון מיין לעבן האָב איך געהערט אַ סך גרויסע רעדנער. אמת'ע 
אָראַטאָרן זיינען געווען װייניק. צו זיי האָבן געהערט: חיים זשיטלאָוסקי, 
אבא הלל סילווער, נחמן סירקין (נישט אַלעמאָל, נאָר דאַן װען די שכינה 
האָט אויף אים גערוט -- ווייל זיינע גרויסע רעדעס האָט ער באַשאַפן ממש 
אויף דער טריבונע). גאָר אַ גרויסער קינסטלער אויף דער טריבונע איז 
געווען לואי ליפּסקי. אויך לואי מאַרשאַל פלעגט זיך טײילמאָל דערהויבן 
צו אַ הויך-אָראַטאָרישער מדריגה. באַדייטנדיקע אָראַטאָרישע פעאיקייטן 
האָט אויך פאַרמאָגט חיים גרינבערג, 

ממש פּאָעטן פון דער רעדנער-טריבונע זיינען געווען יהודה לייב מאַג- 
נעס, אויף ענגליש, און אַלעקסאַנדער כאַשין, אויף אידיש. װאָס שייך חבר 
לואי סיגאַל, האָט ער צו די גרויסע רעדנער-טריבונען נישט געהערט. סאיז 
אָבער נישטאָ קיין ספק : ווען ער פלעגט אויפטרעטן אויף גרויסע מאַסן-פאַר- 
זאַמלונגען -- בעיקר פון פאַרבאַנדיחברים -- האָט פון אים אַרױסגעשטראַלט 

יענע געבענטשטע אייגנשאַפּטן פון פאָלקסטימלעכקייט, וועגן וועלכע כ'האָב 
פריער דערציילט. דאָס האָט זיינע צוהערער פּשוט באַצױבערט, 

אונזערע חכמים האָבן געזאָגט: אין אדם מת וחצי תאוותו בידו. קיין 
מענטש דערגרייכט נישט, ביז צו זיין טױט, אַפילו אַ העלפט פון זיינע 
שטרעבונגען. זיכער איז אויך חבר סיגאַל נישט געווען קיין אױיסנאַם. אַלע 
זיינע גלוסטן, װאָס זיי אַלע האָבן געשטאַמט פון אונזער אידיי, האָט ער זיכער 
נישט דערגרייכט. בלי-ספק האָט ער מיטגענומען אין קבר אַ סך קאָנסטרוק- 
טיווע פּלענער, װאָס זיין מה האָט כסדר פּראָדוצירט. וועגן אַ סך פון זי 
וועלן מיר מסתמא שוין קיינמאָל נישט וויסן. איך בין אָבער זיכער: טייל 
פון אַזעלכע פּלענער האָט ער באַװויזן אַרוסצוברענגען פאַר אַ ריי פון זיינע 
נאָענטע חברים. ליגט אויף זיי דער מאָראַלישער חוב צו זוכן די וועגן, װויאַזױ 
צו רעאַליזירן זיינע נישט-דערפילטע צילן, 

די חברים, װאָס האָבן איבערגענומען זיינע אַחריותן, מוזן אויך ממשיך 
זיין זיינע צילן -- אין וועלכע ער האָט אַרײינגעלײגט אַזויפיל נשמה. זיי מוזן 
-- און וועלן זיכער -- אויפהיטן די אַלע טעטיקייטן אויף אַזויפיל שטחים, 
װאָס האָבן, במשך פון צענדליקער יאָרן, דערפירט יענעם קחבר פון דער 
ריי" אין סט. פּאָול צום העכסטן שטאַפּל פון ציוניסטישער וועלט-פירערשאַפט. 

דער לעצטער 
טעריבון 


9 דר. ש. מאַרגאַשעס 


ען אַ נאָענטער מענטש גייט אַװעק פון דער װעלט, איז דאָס 
וו ערשטע געפיל ביים פאַרבליבענעם אַ טיפער צער: ס'איז פּאַרלוירן- 
געגאַנגען אַזױנס, װאָס קערט זיך נישט אום צוריק. ווער קען רעכע- 

נען, װער קען שאַצן די טיפקייט פון דער אַבידה ? דער צער איבערװעלטיקט 
אַלץ, דאָס האַרץ טוט וויי --- און װאָס קען אַ צעבראָכן האַרץ טאָן אַנדערש, 
וי שרייען פון ווייטיק ? 

צום ערשטן יאָרצײט איז נאָך אַלץ נישטאָ קיין באַרואיקונג. דער צער 
נאָגט נאָך, דאָס געפיל פון אַבידה איז נאָך אָפּגרונט-טיף ; אָבער דריי הונדערט 
און פינף און זעכציק טעג און נעכט האָבן שוין דורכגעזייט זייער גריע 
װאָכעדיקײט און זאַכלעכקײט אין דעם שװאַרצן טרויער אַרײן. ביסלעכווייז 
שפּרײיט זיך אַ מחיצה צווישן טויט און לעבן, און ביסלעכווייז שאַפט זיך דאָס 
בילד פונעם אַװעקגעגאַנגענעם וי מיר האָבן אים געקענט און וי מיר װעלן 
אים געדענקען, און װי עס װעלן אים געדענקען די דאָזיקע, װאָס קומען 
נאָך אונז. 

לואי סיגאַל'ס געשטאַלט שטייגט איצט אויף פאַר מיר פון די טיפע- 
נישן פון מיין פּערזענלעכן צער; און איך זע אים אַ לויכטנדיקן, אַ קלאָרן 
אַנטקעגן דעם הינטערגרונט פון די פערציק יאָר װאָס איך האָב אים געקענט 
-- אַ לויכטנדיק געשטאַלט פון אַ טריבון פון דער מזרח-אײראָפּעאישער 
אידישקייט אין אַמעריקע. 

אַנשי שלומינו, װאָס האָבן -- װי איך -- אָפּגעלעבט דאָ, אין דער נייער 
וועלט, אַ קיימא-לן פון פופציק-זעכציק יאָר, ווייסן, אַז זיי האָבן דורכגעלעבט 
צוויי תקופות: די ערשטע תקופה ציט זיך ביז אַרום די דרייסיקער יאָרן פון 
דעם איצטיקן יאָרהונדערט, ווען די אידישע גאַס -- דאָס הייסט אונזער 
אידישע גאַס פון די אידיש-נאַציאָנאַלע באַװעגונגען -- איז געווען דורכויס 
אימיגראַנטיש-אידיש, מיט אַ קליינעם צומיש פון אַריבערגעקומענע פון דער 
פרעמד און ענגליש-ריידנדיקע. און די צווייטע תקופה ? זי הויבט זיך אָן אין 
די דרייסיקער יאָרן און דויערט ביזן היינטיקן טאָג, ווען דער רוב מנין און 
רוב בנין באַשטײט שוין פון אַמעריקאַנער-געבוירענע און פון פולשטענדיק- 
אַמעריקאַניזירטע אידן, מיט אַ צומיש פון אימיגראַנטישע, אידיש-ריידנדיקע 
עלטערן. 

איך געדענק אַ צייט, וען די אידישע געזעלשאַפּטלעכקײט אונזערע 
אין אַמעריקע איז כמעט אינגאַנצן אָנגעפירט געװאָרן אויף אידיש, מיט 
אויסנאַמען פון יחידים, װאָס זיינען געקומען פון דרויסן, וועמען מען האָט 
דערלויבט צו ריידן ענגליש -- אַ שטייגער, אַ סטיפען וייז, אַ יהודה לייב 
מאַגנעס, אַ דזשוליען מעק, אַ לואי מאַרשאַל, אַ לואי בראַנדאַיס. דעמאָלט 
זיינען מיר, די אידיש-ריידער, געווען די רבים; און זיי, די אַנדערע, זיינען 
געווען -- די װינציקע. ווען אַב. גאָלדבערג, אָדער ברוך צוקערמאַן, אָדער 
יוסף באַראָנדעס, האָט גערעדט, האָט דורך אים גערעדט די ברייטע מאַסע. 
די אַנדערע האָבן זיך גענויטיקט אין אַ פאָרשטייער, װאָס זאָל פאַרטײידיקן 
זייער סטאַטוס און אויסדריקן זייער געדאַנגען גאַנג, 

היינט זיינען אַכציק פּראָצענט פון אַלע אידן אין אַמעריקע אַמעריקאַנער- 
געבוירענע, און בלויז צװאַנציק פּראָצענט זיינען געקומענע מעבר לים. אונזער 
מאַמע-לשון הערט זיך אַלץ זעלטענער אויף אונזערע גרויסע אַסיפות. אונזער 
אידישקייט איז אַן איבערגעזעצטע אויף אַן אַנדערער שפּראַך. אונזער וועלט- 
באַנעם אין אַ פרעמד-געװאָרענער אידישער סביבה נויטיקט זיך אין אַ פיר- 
שפּרעכער, אין אַן אויסטייטשער, אין אַ פאַרטיידיקער קעגן דער מערהייט. 

לואי סיגאַל איז געוען אַזאַ פירשפּרעכער, אַזאַ אויסטייטשער, אַזאַ 
פאַרטיידיקער פון דער מזרח-אײראָפּעאישער אידישקייט, פון דער מזרח- 
אײיראָפּעאישער מענטאַליטעט אויף דער אַמעריקאַנער אידישער סצענע, װאָס 
ווערט אַלץ מער און מער אַמעריקאַניש און װאָס װינציקער אידיש -- אין 
דעם זין װי מיר פאַרשטייען די מזרח-אײיראָפּעאישע אידישקייט. ער איז 
געווען אונזער פּאָרשטייער אין די גרויסע אידישע אָרגאַניזאַציעס, פאַר- 
טרעטנדיק תמיד אונזער אייגענעם אידישן שטאַנדפּונקט, אויסדריקנדיק אוו- 
זערע אייגענע געפילן און פאַרטיידיקנדיק אונזערע אייגענע אידיש-אידישע 
מענטאַליטעט, 

געטאָן האָט ער דאָס מיט גרויס פעאיקייט, מיט גרויס טאַלאַנט, מיט 
אַ וואונדערלעכער נאַטירלעכקײט, נישט אַראָפּפאַלנדיק קיינמאָל ביי זיך פאַר 
די אַנדערע מיט מער אַמעריקאַנישקײט, מיט מער עשירות און מיט מער 
בילדונג. ער האָט געהאַט דעם שכל-הישר פון דעם מאַסן-מענטש, צװאַמען 
מיט דער אינטואיציע, מיט דער אידלקייט און פיינקייט פון דעם הױיכן 
אינטעלעקטואַל. דורך אים האָט גערעדט די שטים פון דעם דורות'דיקן 
מזרח-אײיראָפּעאישן אידנטום, צוזאַמען מיט דער געשיכטלעכער דערפאַרונג 
פון דער אידישער מאַסן-אימיגראַציע אין דער נייער וועלט. 

אין אידיש-נאַציאָנאַלן אַרבעטער-פאַרבאַנד איז ער געװוען אין דער 
היים ; אין אַנדערע אידיש אָרגאַניזאַציעס און אינסטיטוציעס איז ער געוען 
אַ שותף, װאָס האָט שטענדיק דערמאָנט אין דער גרויסער ירושה, װאָס איז 
אַרײנגעלײגט געװאָרן אין זיי פון די פּשוט'ע אידן -- װאָס, צוזאַמען מיט 
זייערע גראָשנס, האָבן זיי אַװעקגעגעבן זייער צייט און זייערע כוחות, קומעג- 


351 


דיק צו פאַרזאַמלונגען און דעמאָנסטראַציעס --- געטריבן פון אַ דראַנג מיט" 
צולעבן מיט דעם אידישן ליד און מיט דער אידישער פריד, און זיך 
אויסצולעבן אידיש. אויף דער דאָזיקער ירושה האָט ער קינמאָל נישט 
מוותר געווען -- כאָטש אַנדערע האָבן אין איר געװאָלט פאַרגעסן. 

זיין שטים איז געהערט געװאָרן, ווייל זי האָט געקלונגען פּשוט, װי 
איינפאַך ס'איז דער שכל פון פּראָסטן מענטש, אָבער אויך דערפאַר ווייל זיין 
שטים איז דורכגעציטערט געװאָרן פון אויסטערלישער איבערגעגעבנקייט, 
װאָס איז געווען אָן אַ גרענעץ און אָן אַ סוף, צום אידישן פאָלקס-מענטש, 
מיט וועמען ער האָט זיך נישט געדאַרפט סאָלידאַריזירן, ווייל ער איז פון 
אים קײינמאָל נישט אַװעק; ווייל ער איז מיט אים תמיד געבליבן איינס, 

װוי גרויס ס'איז געווען סיגאַליס אויפריכטיקייט און איבערגעגעבנקייט, 
אַזױ גרויס איז געווען זיין פילזייטיקייט. פאַר אים איז אידישקייט נישט 
געווען איין ווינקל פון לעבן --- לאָמיר זאָגן, ציוניזם, אידישע דערציאונג, 
אָדער אַמעריקאַנער אידישע דעמאָקראַטיע און אייניקייט --- נאָר דאָס גאַנצע 
לעבן, אַלע ווינקלען צוזאַמענגענומען. אויך דאָ האָט ער אָפּגעשפּיגלט די 
נשמה און די מענטאַליטעט פונעם מזרח-אײראָפּעאישן אידן, ביי וועמען 
אידישקייט איז געווען אַ סינאָנים פון אַ גאַנצן לעבנס-באַנעם צוזאַמען מיט 
אַ לעבנס-שטייגער, װאָס לאָזט זיך נישט צעטיילן אויף חלקים -- רעליגיעזע 
באַזונדער, חינוך באַזונדער, צדקה באַזונדער און ישוב ארץ-ישראל באַזונדער. 
אַזױ װי די מזרח-אײיראָפּעאישע אידישקייט האָט מיט זיך פאָרגעשטעלט אַ 
גאַנצקײט פון אַלע אידישע אינטערעסן, אָן אַן אויסנאַם, אַזױ האָט אויך ער 
פאַרקערפּערט אין זיך די גאַנצקײט פון אַלע אידישע אינטערעסן אָן אַן 
אויסנאַם, 

נאָך אין אַן אַנדערן, אַ באַזונדערס-ויכטיקן פּרט, האָט ער שטאַרק דער- 
מאָנט דעם מזרח-אײראָפּעאישן איד. ער האָט זיך נישט באַנוגנט מיטן 
זאָרגן וועגן צרת רבים: ער האָט זיך אויך געזאָרגט -- און שטאַרק געזאָרגט 
-- וועגן צרת יחיד. פאַר אים איז רב ישראל געווען נישט װינציקער וויכטיק 
װי כלל ישראל. יעדער טאָג האָט אים געפונען פאַרזונקען אין העלפן נויט- 
באַדערפטיקע -- שרייבער, לערער, כלל-טוער, פריינט, באַקאַנטע און גלאַט- 
מענטשן פון גאַס, װאָס האָבן געוואוסט, אַז ביי אים װעלן זיי געפינען אַן 
אָפן אוער און אַן אָפן האַרץ. 

אונזער מזרח-אײיראָפּעאישע אידישקייט איז איצט אין אַ צושטאַנד פון 
צוריקצוג. די מחנה ווערט קלענער און די רייען פון די פירער ווערן שיטע- 
רער. פאַראַן אַזעלכע, װאָס זאָגן, אַז דער קאַמף איז אַ פאַרלױירענער און אַז 
די אַמעריקאַניזירטע און אַנגלאָזירטע אידישקייט איז די ,כװאַליע פון דער 
צוקונפט", וועלכער ס'איז נישט מעגלעך און עס לױינט זיך נישט אַנטקעגן 
צו שטעלן, לואי סיגאַל האָט נישט געהאַלטן פון דער דאָזיקער פילאָזאָפיע 
פון פאַרצווייפלונג. אפשר איז ער געווען דער לעצטער, גרויסער טריבון 


16 











פון דער מזרח-אײיראָפּעאישער אידישקייט אין אַמעריקע. זיכער איז ער 
געווען איינער פון די מוטיקסטע, פעאיקסטע און געטרייעסטע, 

ער װועט אונז אַלעמען אויספעלן. ער וועט אויספעלן די גרויסע נאַציאָ- 
נאַלע אידישע אָרגאַניזאַציעס, וועלכע ער האָט געדינט מיט זיין איבערגע- 
געבנקייט און שכל'דיקייט. אָבער צום מערסטן װעט ער אויספעלן די אידיש- 
אידישע מאַסן אין אַמעריקע -- דער אַלץ-קלענער-װוערנדיקער מחנה פון 
מזרח-אײיראָפּעאישע אידן אין אַמעריקע, װאָס בלייבן איצט פאַר'יתומ'ט, אָן 
אַ טרייסטער און אָן אַ מנהיג צו פאַרנעמען זיין אָרט, 


חבל על דאבדין ולא משתכחין! 

לואיס סיגאַל 
-- דער מוענטש 
און פירער 


יצחק קאָרן 


ין זיין געזעלשאַפטלעכקער טעטיקייט האָט לואי סיגאַל זיך 
8 אויסגעצייכנט מיט אַ טיפן געפיל פון מענטשלעכקייט. דער סאַמע 
לויטערסטער הומאַניזם איז געלעגן אין יסוד פון זיינע אימפּולסן 

און אָנרעגונגען. ביים זיין איבערגעגעבן מיט לייב און לעבן די נױטן און 
צילן פון כלל ישראל -- האָט ער אָבער קיינמאָל נישט פאַרזען די באַדערפע- 
נישן, בענקשאַפטן און ליידן פון רב-ישראל ; פון יעדן יחיד און פּרט. טראָץ 
אַלעם איז דער יחיד, דער מענטש, געשטאַנען אין צענטער פון זיין אויפ- 
מערקזאַמקײט, פאַראינטערעסירונג און טעטיקייט. עֶר האָט פאַרשטאַנען און 
אָפּגעשאַצט דעם כוח פון אַ באַװעגונג; אָבער ער האָט געוואוסט, אַז דער 
קװאַל און דער סוד פון אַ באַוועגונגס קיום, איר אַנטװיקלונג און דערגריי- 
כונגען שטאַמען פון דער פאַרבונדנקייט, איבערגעגעבנקייט און ליבע פון 
יעדן יחיד צו איר. 

לואי סיגאַל איז תמיד געווען אַרומגערינגלט מיט אויפריכטיקער ליבע 
און אַלגעמײינער פאַרערונג מצד די חברים און באַקאַנטע. זיי האָבן אין אים 
געפילט אַ פּערזענלעכן פריינט, אַ שליח-ציבור פון זעלטענער נשמה-שיינקייט 
און מאָראַלישער קראַפּט: אַ כלל-טוער מיט פאַרנעם און אַקציע-פעאיקייט; 
פון נאַציאָנאַלער און סאָציאַלער וויזיע. 

לואי סיגאַל האָט זיך לגמרי צוזאַמענגעגאָסן מיט די אידעאַלן פון דער 
ציוניסטיש-סאָציאַליסטישער אַרבעטער-באַוועגונג, מיטן לעבן און שאַפן פון 
מדינת ישראל, מיט די נויטן, שטרעבונגען און געראַנגלען פון דעם אַמערי- 
קאַנער אידנטום און קודם-כל מיט זיין לעבנס-ווערק -- דעם ;אידיש-נאַציאָ- 
נאַלן אַרבעטער פּאַרבאַנד", וועמען ער האָט געווידמעט זיין טיפסטע ליבע, זיין 
שעפערישע ענערגיע, זיין מסירת-נפש און זיינע ליכטיקסטע האָפענונגען. 

מיר אַלע האָבן געוואוסט וי אומרהמנותדיק דער גורל האָט אִים באַ- 
האַנדלט, װי טיף און דערשיטערנדיק עס זיינען געװוען זיינע ליידן. אָבער, 
ווער עס האָט אים געזען ביי דער טאָג-טעגלעכער אַרבעט -- סיי בײיטאָג און 
סיי ביינאַכט -- תמיד פול מיט נייע פּלענער, מיט נייע איינפאלן, מיט זעל- 
טענעם אימפּעט און לייסטונגס-קראַפט, האָט זיך נישט געקענט פאָרשטעלן 

אַז זיין האַרץ איז איבערגעפולט מיט פּערזענלעכער פּיין און טראַגישע יסורים, 
ער האָט געוואוסט ווי צו פאַרװואַנדלען פּערזענלעכן אומגליק אין אַ סטימול 
פאַר אינטענסיוו-געזעלשאַפטלעכער אַרבעט און שעפערישן טאַט. דערין האָט 
ער געפונען טרייסט, דערהויבנקייט און לעבנס-פרייד, 

ער האָט גלייך אױיפגעכאַפּט די נייע לאַגע פון אידן, פון דעם אידישן 
ישוב אין אַמעריקע. ער האָט פאַרשטאַנען, אַז דאָס אידישע לעבן פון מזרח" 
אײראָפּע קען נישט און װעט נישט איבערגעפלאַנצט ווערן אין דער ניער 
וועלט. ער האָט געוואוסט אַז אין הסכם מיט די נייע באַדינגונגען און מעג- 
לעכקייטן װעט דאָס אידישע לעבן אין אַמעריקע אָננעמען אַנדערע פאָרמען 
און געשטאַלטן. אָבער ער האָט זיך נישט פאָרגעשטעלט דאָס נייע אידישע 
לעבן אין אַמעריקע אָן דעם ווייטערדיקן המשך פון די קולטורעל-גייסטיקע 
אוצרות און עטיש-עסטעטישע װערטן פון דער טױזנטײאָריקער אידישער 
מזרח-אײראָפּעאישער שאַפונג. אין דעם פּרט איז לואי סיגאַל געווען איינער 
פון די סאַמע-איבערגעגעבנסטע און אייפערדיקסטע קעמפער און בויער. 

סיגאַל האָט מיט זיין מענטאַליטעט, מידות, אויפפירונג, שטרעבונגען 
גלויבן און שלימות, פאָרגעשטעלט מיט זיך אַ פּערזענלעכקייט אין וועלכער 
עס האָבן זיך האַרמאָניש צוזאַמענגעגאָסן די שענסטע אידייען פון דעמאָקראַ- 
טיע, מענטשלעכן כבוד, פּערזענלעכער פרייהייט, סאָציאַלער גערעכטיקייט און 
קולטורעלן פּלוראַליזם פון דער נייער וועלט מיט די דערהויבענע טראַדיציעס, 
נאַציאָנאַלן שטאָלץ, היסטאָרישער שאַפונג און גאולה-ראַנגלענישן פון דעם 
אידישן פאָלק. 

לואי סיגאַל האָט זיך דערשלאָגן צום ראַנג פון אַ באַליבטן, געשעצטן 
און פאַרדינסטפולן פירער פון דעם אידישן ישוב אין אַמעריקע און פון דער 
ציוניסטיש-סאָציאַליסטישער באַװעגונג אין גאָר דער ועלט. אָט-די מדרגה 
האָט ער דערגרייכט אַ דאַנק זיין אומדערמידלעך-געבענטשער אַרבעט, אי" 
דייאישער אויפריכטיקייט, טיפן הומאַניזם און מסירת-נפש. ער איז געוען 
אַ קװאַל פון שעפערישן אומרו און בויענדיקער קראַפט. זיינע אויפטוען און 
פּערזענלעכקייט וועלן פאַרבלייבן איינגעקריצט אויף אייביק אין אונזער זכרון. 

צום אַנדענק 
פון א פריינט 
און אַ חבר 


9 אַנשל רייס 


יז היינט איז שווער שלום צו מאַכן מיטן געדאַנק, אַז חבר לואי 
{ עמ סיגאַל זל איז ניטאָ מער מיט אונז: אַז מיר װעלן מער ניט האָבן 
די מעגלעכקייט צו געניסן פון די גרויסע וװוערטן װאָס זיינען געווען 

כאַראַקטעריסטיש פאַר זיין אויסערגעוויינלעכער פּערזענלעכקייט, זיין לאָגישן 
מוח, זיין דינאַמישן אַרבעטס-װילן און זיין װאַרעם האַרץ פאַר צרכי-ציבור. 

אַ סך פון אונז האָבן שטאַרק באַוואונדערט זיין כמעט-איבערמענטשלעכע 
פעאיקייט צו אַרבעטן: ניט אומענדלעכע שעהן פון אַרבעט און ניט דאָס 
שאַרפע פאַרטיפן זיך אין די פּראָבלעמען -- װאָס זיינען געבראַכט געװאָרן 
פאַר אים --- האָבן באַגרענעצט זיין אַרבעט-פעאיקייט. ער איז געווען מסוגל 
צו אַרבעטן אַ סך שעהן אין אַ מעת-לעת -- און דאָך בלייבן ביי דער גאַנצער 
גייסטיקער פרישקייט, בעתן באַהאַנדלען די פראַגן װאָס זיינען באַטראַכט 
געװאָרן. 

כמעט 40 יאָר פון זיין ניט-לייכטן לעבן -- זיינע שענסטע יאָרן -- האָט 
ער אָפּגעגעבן דעם ;,אידיש-נאַציאָנאַלן אַרבעטער פאַרבאַנד": און ער האָט 
באַװויזן אויסצובויען די נאַציאָנאַל-געזעלשאַפטלעכע אינסטיטוציע צו אַ וויכ- 
טיקן כלי-זין אינעם קאַמף פון אידישן ישוב אין צפון-אַמעריקע פאַר זיין 
המשך, 

ער האָט נאָך באַװיזן צוצוגרייטן די 50-יאָריקע יובל-קאָנװענשאָן פונעם 
פּראַבאַנד און זי צו דערהויבן צו אַ גרויס-געזעלשאַפטלעכער געשעעניש -- 
װאָס איז נאָטירט און קאָמענטירט געװאָרן ניט בלויז פון דער אידישער, 
נאַר אויך פון דער ניט-אידישער עפנטלעכקייט. זי האָט געפונען אַ ברייטן 
אָכקלאַנג אין דער אידישער, וי אויך אין דער פירנדיקער ניט-אידישער פּרע- 
סע פון אַמעריקע. די קאָנװענשאָן איז ליידער געווען דער לעצטער אַקאָרד 
אין דער פּרעכטיקער סימפאָניע פון זיין רייכער און פילפאַרביקער, געזעל- 
שאַפטלעכער טעטיקייט. 

חבר סיגאַל ז"ל האָט זיך ניט באַגרענעצט אין זיין אַרבעט בלויז אויף 
די דירעקטע אויפגאַבן פונעם פאַרבאַנד. זיין גייסטיקע דינאַמישקײט און 
זיין טיפער סענטימענט פאַר די אינטערעסן פון אידישן פאָלק בכלל; פאַר 


140 





אידישע ליידן און נויטן, האָט אויסגעברייטערט זיינע אַקטיוויטעטן אויף 
כמעט אַלע שטחים פון קאַמף פאַר אונזער המשך. 

אין דער אויפגאַבע האָט ער געזען די עיקר-אויפגאַבע פון אונזער באַ- 
וועגונג. זיין ברענענדיקער ווילן צו געפינען די וועגן פאַר דער פאַרווירק- 
לעכונג פון דער אויפגאַבע, האָט דיקטירט זיין איבערגעבענע אַרבעט אין 
דער פּאַרטײ, אין דער ציוניסטישער וװעלט-אָרגאַניזאַציע און אין דעם אי- 
דישן וועלט-קאָנגרעס. 

חבר סיגאַל האָט מיטגעליטן -- קען מען זאָגן -- די ליידן פון דעם 
צעשפּרײטן אידישן פאָלק איבער גאָר דער וועלט. זיין מוח און זיין נשמה 
האָבן שטענדיק רעאַגירט אינסטינקטיוו ביים אָנקום פון סכנות פאַר אַ אי- 
דישן ישוב, 

בעתן אויפקום פון היטלער-רעזשים אין דייטשלאַנד, איז סיגאַל געווען 
צווישן די ערשטע, װאָס האָבן געצויגן די אויפמערקזאַמקײט פון דער ניט- 
אידישער וועלט-עפנטלעכקייט --- און ספּעציעל פון דער עפנטלעכקייט פון 
די פאַראײיניקטע שטאַטן -- אויף די סכנות, פאַר וועלכע עס שטייען די אידן 
אין דייטשלאַנד און אויך די אידן אין אַנדערע לענדער אויף וועלכע היטלער 
האָט באַקומען אַ השפּעה, 

בעת עס האָט אין דעם פאַר-מלחמהדיקן פּױלן אָנגעהויבן בושעוען 
ברוטאַלער אַנטיסעמיטיזם -- לויטן היטלער-מוסטער -- האָט חבר סיגאַל 
ווידער גענומען אויף זיך די אויפגאַבע צו זוכן מיטלען בכדי קעגנצואווירקן 
דער געשאַפּענער לאַגע. ער האָט אין יענער צייט באַזוכט פּױלן ניט- 
קוקנדיק אויף די סכנות, מיט וועלכע דער באַזוך איז געווען פאַרבונדן. ער 
האָט זיך באַמיט צו באַקענען מיט דער לאַגע אויפן אָרט, בכדי צו קענען 
מער עפעקטיוו אָנפירן זיין אויפקלערונגס-אַרבעט וועגן די רדיפות אויף די 
אידן אין פּוילן. 

תיכף ביים אויסברוך פון דער צוייטער וועלט-מלחמה האָט סיגאַל 
געגרינדעט דעם ;ציוניסטישן אַרבעטער-קאָמיטעט?, בכדי צו קענען --- אויך 
מאַטעריעל -- העלפן די, וועלכע די מלחמה האָט געצוואונגען צו זוכן אַזאַ 
הילף. טויזנטער חברים -- און פּליטים בכלל -- האָבן גענאָסן פון דעם 
פאָנד. אויף זיין חשבון זיינען פאַרשריבן אַ ריי קאָנסטרוקטיווע אויפטוען 
פאַר אידישע קריגס-פּליטים, װאָס זייער באַדייטונג אין יענער צייט -- באַלד 
נאָכן פאַרענדיקן פון דער מלחמה -- איז געווען פון גרויסער וויכטיקייט, 

ווען עס איז אָרגאַניזירט געװאָרן די ;וועלט-פעדעראַציע פון פּוילישע 
אידן* האָט ער איר געגעבן זיין פולע שטיצע. ער איז געװוען די הױפּט- 
פּערזענלעכקייט פון דער יונגער אָרגאַניזאַציע. 

אין די לעצטע יאָרן האָט חבר סיגאַל געשענקט זיין פולע אויפמערק- 
זאַמקײט דער לאַגע פון די אידן אין סאָװעט-רוסלאַנד. ס'איז ניט פאָרגעקו- 
מען קיין איין אַלװעלטלעך-אידישע באַראַטונג -- סיי אין דער ראַם פון 

דער ציוניסטישער וועלט-אָרגאַניזאַציע, אָדער פונעם אידישן וועלט-קאָנגרעס 
און פון דער ציוניסטיש-סאָציאַליסטישער באַוועגונג --- אויף וועלכער סיגאַל 
זאָל ניט פאָדערן צו שענקען אויפמערקזאַמקײט דער לאַגע פון די אידן אין 
סאָוועט-רוסלאַנד. ער האָט אומעטום געפאָדערט אַקטיוױיטעט, בכדי צו באַ- 
ווירקן די סאָוועט-רעגירונג צו ענדערן איר באַציאונג צו די אידן 

ביז היינט איז מיר געבליבן אין זכרון זיין דינאַמישער רוף צו אַקטי- 
וויטעט אויף דעם שטח בעת דער זיצונג פון דער עקזעקוטיווע פונעם אידישן 
וועלט-קאָנגרעס אין גענף, אַ וויכטיקער טייל פון דער זיצונג האָט קריטי" 
קירט זיין אַרױסטריט וי צו-שאַרף -- אָבער ביי סיגאַלן איז דאָס געווען אַ 
נאַטירלעכע באַדערפעניש: צו דערמאָנען די אידישע עפנטלעכקייט אינעם 
אומרעכט, װאָס ווערט באַגאַנגען לגבי די אידן אין ראַטן-פאַרבאַנד, 

חבר סיגאַל איז מער ניטאָ מיט אונז -- אָבער זיינע טאַטן זיין טיפע 
איבערגעבנקייט פאַר די אינטערעסן און נויטן פונעם אידישן פאָלק, זיין 
אויפריכטיקע חברישקייט, זיין הילפס-גרייטקייט, האָבן פאַרשריבן וויכטיקע 
בלעטלעך אין דער געשיכטע פון אידישן פאָלק. זיי וועלן בלייבן אויף איי- 
ביק די אָביעקטיווע עדות פון זיין דינאַמישן און פּראָדוקטיוון לעבן 

ס'איז בלי ספק כדאי צו דערמאָנען ביי דער געלעגנהייט אייניקע זאַצן 
פון דעם באַגריסונגס-בריוו, וועלכן חבר דוד בן-גוריון האָט צוגעשיקט צום 
5 יאָריקן יובל פון סיגאַלס אַקטיװױיטעט אין פאַרבאַנד: 

;אונזער באַװעגונג האָט אַרױסגעגעבן פון זיך ניט װייניק מענטשן פון 
גייסט און געדאַנק, פון טאַט, אָרגאַניזאַציע און פּאָליטישער טעטיקייט. אָבער 
ווייניקע צווישן אונז פאַראײיניקן אין זיך די פעאיקייטן פון האַנדלונג, אָרגאַ- 
ניזאַציאָנעלן שוואונג, חוש פאַר פּראַקטישע אויפטוען מיט אַ ברייטן פאַרנעם, 
באַזעלט פון אַ טיפער באַציאונג צו אידייאיש לעבן, צו דערציאונגס-און קול- 
טור-ווערטן, לואי סיגאַל איז איינער פון די וייניקע, װאָס האָט אין זיך 
צוזאַמענגעשמאָלצן די דאָזיקע זעלטענע שטריכן". 

די ריכטיקייט פון אָט דער פיינער און זאַכלעכער כאַראַקטעריסטיק, האָט 
זיך אַרױסגעװיזן וי נאָך-מער ריכטיק און באַרעכטיקט אינעם שיין פון חבר 
סיגאַלס אַרבעט און אויפטו אין די ווייטערדיקע יאָרן זינט יענעם יובל: זיין 
אַרבעטס-געביט און געזעלשאַפטלעכע אחריות האָט זיך שטאַרק אויסגעבריי- 
טערט און ער איז אויסגעוואקסן צו איינער פון די פירנדיקע און אָנערקענטע 
פּערזענלעכקייטן פון דעם אידישן ישוב אין די פאַראייניקטע שטאַטן פון 
דער ציוניסטישער װעלט-אָרגאַניזאַציע און פון אונזער אייגענער באַוועגונג. 

מיטן טוט פון חבר לואי סיגאַל ז"ל איז פאַר אַ סך, פאַר גאָר אַ סך 
אַװעקגערױבט געװאָרן אַן איבערגעבענער חבר און אַ טרייער, אינטימער 
פריינט: פאַר דער אידישער געזעלשאַפטלעכקײט אַן איבערגעבענער און 
פּאַרדינסטפולער עסקן. יהי זכרו ברוך! 

אין וואָס 
איז בּאַשטאַנען 
זיין כח? 


6 פּנחס קרוטאַ 


ער וייטיק, װאָס האָט אונז אַרומגעכאַפּט און צעטרייסלט מיט אַ יאָר 
צוריק, פאַרלירט ביסלעכווייז פון זיין שאַרפקײט. אָבער דער חלל 
אין האַרץ און אין דער באַװעגונג -- װוערט דערפון נישט אויס- 
געפילט. עס װעלן זיך נאָך פאָדערן אַ סך יחידישע און קאָלעקטיווע אָנ" 
שטרענגונגען, בכדי צו מילדערן די רעזולטאַטן פון אַזאַ אבידה. 
אין דעם געראַנגל פאַר אונזער פאָלקס-קיום -- און אין די פּרואוון צו 
געווינען אויפסניי פאַר דער ציוניסטישער באַוועגונג איר פירנדיקע פּאָזיציע 
און השפּעה אינעם היגן קהילה-לעבן -- פעלט אונז זייער שטאַרק לואיס 
סיגאַל. פּאַר די װאָס שטייען בראש פון די באַװעגונגס-צווייגן און אין אינ- 
סטיטוציעס פעלט ער שטאַרק, ממש יעדן טאָג, 
אין װאָס איז באַשטאַנען זיין כח ? בעיקר אין זיין אויסערגעוויינטלעכער 
טריישאַפט צו אונזער אידיי. זי איז באַגלײיט געװאָרן פון זיין פאָלקסטימ- 
לעכער האַרציקייט. לואיס סיגאַל האָט פאַרמאָגט דעם אומגעוויינטלעכן טאַ- 
לענט פון קענען זיך קאָנצענטרירן אויף אַ סך געביטן און ספערן פון טעטי- 
קייט ; פון קאָנען רעאַגירן קלאָר און שנעל אויף דערשיינונגען. זיינע אַלע 
קװאַליפיקאַציעס זיינען אָבער באַקרעפטיקט געװאָרן פון זיין מאגישער השפּעה 
אויף מענטשן, 
חבר סיגאַל האָט --- טראָץ זיין פיל-טעטיקייט -- נישט געמאַכט קיין 
גרויסע קאָמפּראָמיסן מיט דער אוירקלעכקייט". ער האָט קיין אַנדערע 
געטער נישט געדינט און די מאַטעריאַליסטישע סביבה פון אַמעריקע האָט 
זיינע פליגל נישט אָפּגעהאַקט, 
ער איז געווען דער איניציאַטאָר פון אַ ריי וויכטיקע אינסטיטוציעס אין 
דער ציוניסטישער און קולטורעל-אידישער ועלט. ער איז געװען אי דער 
פּלאַנירנדיקער אַרכיטעקט און אי דער ציגל-לייגער און בויער. אָפּטמאָל 
האָט ער אַליין אפילו געדאַרפט קנעטן די ציגל, 
אויב די פּאַרטײ ,פּועלי-ציון* --- און אונזער באַוועגונג בכלל -- האָט 
צו פאַרצייכענען וויכטיקע נצחונות און דערגרייכונגען פון חלוצישן כאַראַק- 
טער, איז עס צו פאַרדאַנקען אין אַ גרויסער מאָס דער וויזיע און אומבאַגרע- 


431 


נעצטער ענערגיע פון חבר סיגאַל. ווען ער האָט זיך באַװיזן אויף דער גע" 
זעלשאַפּטלעך-אידישער אַרענע פון אַמעריקע --- מיט זיין חסידישן ברען און 
התלהבות פאַר דער פּאַרטײײיטעטיקײט -- איז דער קלימאַט נאָך אַלץ געווען 
אומגינסטיק פאַרן פּועלי-ציוניזם. נישט אומזיסט וװוערט יענע עפּאָכע אין 
אַמעריקע פאַרגליכן מיט דער תקופה פון דער צווייטער עליה אין ארץ-ישראל. 
ביידע ציוניסטיש-חלוצישע אָנהויבן זיינען פאָרגעקומען ביי ענלעכע באַדינ- 
גונגען: אַ פיינטלעך-קעגנערישע אַטמאָספער, שטאַרקער פאָראורטייל און 
פאַלשע קאָנצעפּציעס. 

ביידע ציוניסטישע אָנהויבן -- אין אַמעריקע און אין ארץיישראל -- 
האָבן געשאַפן די נויטיקע באַדינגונגען פאַרן אויפקום פון דער אידישער 
מדינה. אין ארץ-ישראל --- דורכן לייגן דעם יסוד פאַר דער װירטשאַפּטלע- 
כע ראון קולטורעלער אַנטװיקלונג. דאָ, אין אַמעריקע --- דורך פינאַנסיעלער 
און פּאָליטיש-מאָראַלישער מיטהילף, 

און דאָ, וי דאָרט, האָט זיך געפאָדערט טיפער גלויבן, מאָראַלישער קו- 
ראַזש -- װאָס זיינען באַזירט אויפן באַוואוסטזיין פון היסטאָרישער שליחות. 
ס'האָט זיך געפאָדערט אַ סך גייסטיקע גבורה, בכדי נישט צו ווערן אַנטושט 
און פאַרצווייפלט. חבר סיגאַל האָט פאַרמאָגט אַזאַ גבורה אין דער פולער 
מאָס. 

אינעם פּראָצעס פון אָפּרײניקן די שטיינער, פון באַזייטיקן די היסטאָרישע 
טעותן און פאָראורטיילן קעגן ציוניזם -- װאָס האָבן דאַן געהערשט אין דער 
אַמעריקאַניש-אידישער אַרבעטערשאַפט -- האָט סיגאַל פאַרנומען אַן אָנגעזען 
אָרט, 

ער איז געווען געבענטשט מיט אַ געזונטער לאָגיק. צו זיין מיינונג האָט 
מען זיך שטאַרק צוגעהערט אין אַלע וויכטיקע קערפּערשאַפטן : ציון-קאונסיל, 
פּרעזידענטן-קאָנפערענץ, ציוניסטישע וועלט-עקזעקוטיווע... און יעדער פון 
זיי האָט ער געווידמעט אַ סך צייט, קאָפּ און האַרץ. 

ער האָט געפורעמט דעם אידיש-נאַציאָנאַלן אַרבעטער-פאַרבאַנד אין זיין 
געשטאַלט. ער האָט אים דערצויגן און באַװירקט. פּראָגראַמען זיינען פאַר 
אים קיינמאָל נישט געווען קיין אַבסטראַקציע, נאָר אַ פּראַקטישער לעבנס- 
וועג. היות וי ער האָט מיט זיך פּערזאָניפיצירט דעם כאַראַקטער און צילן 
פון דער קערפּערשאַפט -- האָט ער געוואונען טרייע נאָכפאָלגער און מיט- 
געריסן די ברייטע מיטגלידערשאַפט צו וויכטיקע מעשים. אַדאַנק זיין אומרו, 
שוואונג און איינפאַלערישקייט איז דער ;פאַרבאַנד* געװאָרן אַ שעפערישער 
פאַקטאָר אין אַמעריקאַניש-אידישן לעבן. 

זיין השפּעה איז געווען גרויס, ווייל ער האָט אויך געהאַט אַ האַרציקן 
אינטערעס אין דעם איינצלנעם חבר. ער האָט געהאַט טיפע אמונה אינעם 
געזונטן אינסטינקט פון די פאָלקס-מאַסן. דערפאַר איז ער געווען באַרעכטיקט 
און מסוגל צו זיין זייער שליח-ציבור. ער האָט נישט געקענט פאַרשטיין -- 

און דערפאַר שטאַרק באַקעמפט -- דעם סקעפּטיציזם, װאָס האָט אָפט באַ- 
הערשט פּאָליטישע קאָמיסיעס כלפּי ,עמך". 

ס'איז אַ שטיקל טרייסט פאַר די לעבעדיקע, װאָס זיין פול-האַרציקע און 
פולבלוטיקע דינסט פאַרן פאָלק ווערט אַזױ אָפּגעשאַצט פון אַלערלײ קרייזן 
איבער דער גאָרער װעלט. עס איז אַ ברכה פאַר אַ באַװעגונג, װאָס האָט 
געהאַט די זכיה אים צו האָבן אין איר פירערשאַפט במשך פון אַזויפיל יאָרן. 

אינעם בית-עולם, װאָס די צייט האָט אױסגעגראָבן אין אונזער האַרץ, 
וועלן מיר אָפּהיטן זיין באַזונדער אָרט מיט אַ סך צאַרטקײט, 

אוי, 
װוי ער 
פעלט אונז! 


9 הרב מרדכי קירשבלום 


ער פאַרלוסט פון אַ נאָענטן, רחמנא-ליצלן, ווערט רעגיסטרירט 
אין צוויי הױיפּט-אָרגאַנען פון מענטשלעכן גוף -- דאָס האַרץ און 
דער קאָפּ, 
דאָס האַרץ פילט אומגעצוימט דעם נאַטירלעכן ווייטיק פון האָבן פאַר- 
לוירן עמעצן, וועלכער איז געווען נאָענט, טייער און אַ טייל פון אייגענעם 
איך. דאָס האַרץ טרויערט און פאָדערט ניט קיין פּינקטלעכע אָפּשאַצונג 
פון דעם, וועלכער איז אַװעק צו זיין אייביקער רו. פאַרן האַרץ איז גענוג 
דער פאַקט, אַז די ;אבידה שאינה חוזרת", דער פאַרלוסט װאָס לאָזט זיך 
ניט אומקערן, האָט געשאַפן אַ ואַקום דאָרט, וואו ס'האָט פּולסירט אַ 
מענטשלעך לעבן. 
דער קאָפּ, װוידער, דער מוח שאַצט אָפּ, עװואַלואירט און מעסט אָפּ גענוי 
די דימענסיעס פון דער אבידה. ער ווייזט אָן, מיט פּיינלעכער פּינקטלעכקייט, 
דעם פאַרװאָס פון דעם צער און די װאָרצלען פון דער אבילות. 
און װי טיפזיניק עס זיינען די ווערטער פון אונזערע אוראַלטע חכמים: 
;גזירה על המת שישתכח מן הלב". עס איז אַ געטלעכער פאַרזאָג, אַ הימ- 
לישע גזירה, אַז דער װאָס פאַרלאָזט אונזער וועלט זאָל מיט דער צייט פאַר- 
געסן ווערן פון האַרצן. ס'איז דער אימפּעראַטיוו פון לעבן, אַז דער עמאַציאָ- 
נעלער טרויער -- פאַר דעם װאָס זיין פיזישע עקזיסטענץ איז פאַרענדיקט 
געװאָרן --- זאָל אָפּגעשװאַכט ווערן מיטן גאַנג פון דער צייט. אַנדערש װאָלט 
דער קיום און המשך -- פון די װאָס טראָגן צער אױיף אַ נפטר -- ממש 
געװאָרן אוממעגלעך. אָבער אין דער זעלבער פּראָפּאָרציע, וי סווערט אָפּ- 
געשװאַכט די האַרץ-אַבילות, װוערט שטאַרקער און טיפער דער טרויער פון 
מוח -- וועלכער שאַצט אָפּ רעטראָספּעקטיוו אַלץ מער און גענויער די מאָס 
פון פאַרלוסט און די באַדייטונג פון דער אבידה. 
גאָט איז מיין עדות, װי דאָס האַרץ טרויערט נאָך, און װי עס װייטיקט 
אָן אויפהער יעדעס מאָל ווען כ'דערמאָן זיך, אַז מיין נאָענטער פריינט און 
נשמה-"חבר ל. סיגאַל, ע"ה, איז פאַרשוואונדן פון וויברירנדיקן אידישן פאָלקס- 
לעבן -- וואו זיין אַנאַליטישער מוח, װאַרעם האַרץ און לייכטנדיק פּנים האָבן 

געשפּילט אַזאַ גרויסע ראָלע. ס'פעלן מיר ממש ווערטער אויסצודריקן מיין 
גאבל-יחיד", מיין אינדיווידועלע פּיין און ליידן, װאָס ?רב לואי? --- וי כ'פלעג 
אים ליבלעך אָנרופן אין פּריװואַטע שמועסן -- פעלט מיר אויף טריט און 
שריט, 

זיין טויט האָט אַזױ שטאַרק געװירקט אויף מיר -- און אַזױ פילבאַר 
איז געווען מיין פאַר'יתומ'טקייט -- אַז כ'האָב געפילט אַ נאַטירלעכע נויט 
און אַ הייליקע פליכט צו זאָגן קדיש נאָך אים ביי יעדער מעגלעכקייט און 
אין די פאַרשידענע מדינות און קאָנטינענטן -- וואוהין ציוניסטישע שליחותן 
האָבן מיך פאַרטראָגן. וואו נאָר כ'האָב באַטראָטן די שוועל פון אַ בית-מדרש 
האָב איך געמאַכט אַ ,מלא" פאַר דעם אומפאַרגעסלעך-זיסן ר' אריה לייב 
בן ר' שמחה בונעם: דער גאָט-פאַר'ישכור'טער סיגאַל, וועלכער האָט ביז 
זיין לעצטן אָטעם-צוג געטראַכט פון דעם קואהבת לרעך כמוך" און ;צדק 
צדק תרדוף". 

קיינער קען אָבער ניט פאַרלייקענען די געזעצן פון דער געטלעכער 
נאַטור. קיינער קען זיך ניט קעגנשטעלן צו די געבאָטן פון דער השגחה. 
דאָס אָפּגעלאָפענע יאָר האָט, אין אַ באַשטימטער מאָס, פאַרטעמפּט די געפילן, 
מיר אַלע, אָן אונטערשייד, האָבן זיך ביסלעכווייז צוגעוואוינט צום געשעע- 
נעם טראַגישן פּאַקט, אַז אונזער האַרציקער חבר, ליבער פריינט און פאַר" 
שטענדיקער קאָלעגע, ל. סיגאַל, זכרונו לברכה, איז מער ניטאָ אין אונזערע 
רייען. יאָ, מיר האָבן זיך אונטערגעגעבן צום אימפּעראַטיוו פון דער מענטש" 
לעכער נאַטור. 

פון דער צווייטער זייט, איז שטאַרקער און קלאָרער געװאָרן, אין פאַר- 
לאָפענעם אַבילות-יאָר, די גראַנדיעזע געשטאַלט, די גרויסע פּערזענלעכקיט, 
דער פילפאַרביקער מענטש, װאָס האָט במשך צענדליקער יאָרן פאַרשיינט 
אונזער געזעלשאַפטלעך לעבן און איז באַטראַכט געװאָרן װי דער פּראָמי 
נענטער בריק-בויער צווישן מדינת-ישראל און גלות-אַמעריקע. 

;כי האדם עץ השדה" -- דער מענטש איז וי אַ בוים אין פעלד -- האָט 
די תורה באַשטעטיקט מיט טויזנטער יאָרן צוריק. ווייל פּונקט וי די פולע 
גרויס פון אַ בוים און די טיפקייט פון זיינע װאָרצלען אַנטפּלעקן זיך בלויז 
פאַרן מענטשלעכן אויג ווען ער ליגט אַן אָפּנעשניטענער און אַ לעבנסלאָזער, 
אַזױ איז עס אויך מיט אַ מענטשן 

אָט האָבן מיר אַלע געקענט אונזער סיגאַל'ץן: טויזנטער האָבן אים באַ- 
טראַכטן פאַר זייער טאַלאַנטפולן פירער : הונדערטער האָבן, מיט רעכט, אים 
באַטראַכט פאַר זייער אינטימען פריינט און חבר ; און יחידי-סגולה האָבן זוכה 
געווען צו געווינען זיין צוטרוי און זיך טיילן מיט אים אין זיינע שאַפונגס- 
חלומות און יצירה-טרוימען. אַלע צוזאַמען האָבן מיר געשעצט זיין אויסער- 
געוויינלעכע קאַפּאַציטעט פאַר גוטסקייט, הברשאַפּט און פאַרשטענדעניש 
פאַר אַ נויטבאַדערפטיקן. ער איז ניט געווען פון די, וועלכע האָבן זיך פּאַר" 

נומען צו ראַטעװען די וועלט אָבער דער יחיד האָט פאַר זיי װייניק באַדייטונג, 
ביי אונזעה סיגאַל'ן איז דער פּראָצעס געווען אַ פאַרקערטער: ער איז געווען 
פאַרקאָכט אינעם ראַטעװען די וועלט און זי בעסער מאַכן --- ווייל זי באַשטײיט 
דאָך פון יחידים; און יעדער יחיד איז אַ וועלט פאַר זיך. פון זיין חסידישן 
טאַטן האָט ער איבערגענומען די גייסטיקע ירושה פון קכל המקיים נפש 
אחת מישראל כאילו קיים עולם מלא". 

און דאָך --- דווקא איצט, אַ יאָר נאָך זיין פּטירה --- אַנטפּלעקט זיך פאַר 
אונז די פולקייט פון זיינע מעשים-טובים און די אויסערגעוויינטלעכקייט פון 
זיין פירערשאַפט און השפּעה. מיר זעען דאָס און פילן עס ביי יעדער מסיבה, 
ביי יעדער פּלאַניר-זיצונג און אין יעדער לאַגע, וואו מיר ווערן קאָנפראָנטירט 
מיט שווערע און קאָמפּליצירטע פּראָבלעמען. 

כ'בין זיך מודה ומתוודה --- און זאָל דאָס דינען וי מיין קיזכור" צו זיין 
גרויסער נשמה -- אַז גאָר אָפט, זיצנדיק ביי באַראַטונגען און ראַנגלענדיק 
זיך מיטן ביטערן אױיסװאַל צװוישן אמת און אַזױ-גערופענער רעאַליטעט, 
פרעג איך זיך די פּשוט'ע פראַגע: װאָס װאָלט סיגאַל געזאָגט ? װיאַזױי װאָלט 
ער געהאַנדלט אין אַזאַ סיטואַציע ? נאָך אַזאַ פראַגע קומט דער ענטפער גרינג 
און ספּאָנטאַן. כ'קריג צוריק מיין אַמאָליקן שותף --- אונז אַלעמען צו לאַנגע 
יאָר --- אין קעמפן פאַר דאָס גערעכטע, דאָס מאָראַלישע, דאָס חברישע. 

דאָס איז אַ דעפיניטיווער באַװייז, אַזל. סיגאַל איז, בעצם, ניט געשטאָרבן, 
ער לעבט און ווירקט --- און זיין געשטאַלט דערשיינט דווקא איצט אין דער 
ריכטיקער פּערספּעקטיו און פולן ליכט, ווען װאָלקנס פאַרשפּרײטן זיך איבערן 
געמיט פון זיינע מקורבים און חברים, 

זאָל זיין אָנדענק שטענדיק לייכטן און זאָל זיין גוטער נאָמען אונז אינספּי- 
רירן פאָרּצוזעצן אין זיין גייסט פאַר פאָלק, לאַנד און אידישן לעבנס-וועג, 

לואיס סיגאַל -- 
דער פוילישער איד 
9 דר. י. מ. בידערמאַן 


ר איז געבליבן דורך און דורך אַ פּוילישער איד ביז צו זיין סאַמע 
לעצטן אָטעם-צוג. דער באַגריף ,פּױלישער איד" איז ניט סתם קיין 
עטנישע גרופּן-באַצײיכענונג, נאָר אַ סך מער וי דאָס. צו זיין אַ 

פּולישער איד מיינט: געהערן צו אַ ספּעציעל-אידישן שיכט, צו אַ באַזונדערן 

שטאַם פון אידישן פאָלק. דאָס מיינט אויך: אידישע פאַרװאָרצלטקײט, אי" 

דישע אויטענטישקייט און שטענדיקע אידענטיפיקאַציע. װאָרום אין אַלע 

סיטואַציעס און שטימונגען איז דער פּוילישער איד געטריי זיך אַלין און 

טראָגט זיין אייגן פּרצוף-פּנים, 

היינריך היינע האָט עס (אין זיין ;עסיי וועגן פּוױלן?) דערקלערט דערמיט, 
װאָס אין זיין אָפּגעזונדערטקײט במשך פון דורות איז דער כאַראַקטער פון 
פּױלישן איד אויסגעשמידט געװאָרן צו אַ פולער, שלימותדיקער גאַנצקײט 
און זיין אינערלעכער וועזן איז ניט פאַרקריפּלט געװאָרן פון אויסערלעכע 

השפּעות. דער איד איז טאַקע געווען אַן אינטעגראַלער טייל פון דער פּױי- 

לישער לאַנדשאַפט במשך פון יאָרהונדערטער: אָבער געלעבט האָט ער זיין 

אייגן אָפּגעשלאָסן לעבן. זיין געטאָ איז ניט געווען קיין אָנגעװאָרפענע, נאָר 

ער האָט זיך אַליין אָפּגעזונדערט, פון אייגענעם גוטן ווילן. 

אָבער דאָס איז ניט אַלץ. דער פּולישער איד האָט אַריבערגעבראַכט 
אויף דער פּוילישער ערד מנהגים און אינסטיטוציעס פון לענדער, פון וועלכע 
ער האָט אױסגעװאַנדערט. ער האָט זיי אָבער געגעבן אייגענעם קאָלאָריט 

און גאַנץ אָפט פרישן אינהאַלט. ער האָט זיך אין פּולן געפילט מעשה באַלע- 

באָס. ער האָט געפילט אין זיין בלוט -- און עס געהאַט אין זיין טראַדיציע -- 

אַז ער איז דאָ געווען אַ סך פריער : נאָך איידער עס האָט זיך אױיסקריסטאַ- 

ליזירט אַ פּוױליש פאָלק. ווען די אַלע מינים קאַשובן, מאזורן, שלעזיער, 

קױאַוון, פּאָמעראַנער, לעכן און אַנדערע סלאַװישע פעלקערשאַפטן זיינען נאָך 

געווען פונאַנדערגעטײילט און געפירט צווישן זיך מלחמות, זיינען שוין אידן 
דאָרט געווען: זיי האָבן שוין דאָרט געלערנט תורה, האָבן שוין פאַרמאָגט 
אַן אייגן לשון, געמינצט אייגענע מטבעות מיט אידישע אותיות, געפירט 
מסחר מיט אױסלאַנד, געהאַנדלט און געװאַנדלט מיט איינגעזעסענע פּריצים 
און פּוױערים-פאָלק, געפירט קאָנקורענץ-קאַמפן מיט מיעשטשאַנעס. געלעבט 
האָט מען אַן אָרעם, האָרעפּאַשנע לעבן: אָבער דער שבת-קודש האָט גע" 

מיניעט מיט אַלע חנען פון רחבות און מלוכה אַלע זעקס טעג פון דער װאָך. 
מען האָט געפּראַװעט אייגענע ימים-טובים און געגעסן אייגענע מטעמים; 
אין שפּעטערדיקע דורות האָט מען געהאַט אייגענע קהילות און אייגענע אי- 
דישע געריכטן ; מען האָט גענאָסן פון קעניגלעכע פּריווילעגיעס וי אַנדערע 
שטאַנדן און זיך געפילט אין פּוילן װוי ביי זיך אין דער היים, 

נאָך אַ כאַראַקטער-שטריך : דער פּוילישער איד, ניט וי דער איד פון 
שפּאַניע, האָט זיך גייסטיק אַרומגעצױמט פון דער גויאישער וועלט און פון איר 
חכמה. ער האָט זיך איינגעוויקלט אין זיין אמונה און אין זיין פרומקייט -- 
און עס איז אים גוט געווען דערמיט. ניט דער רמב"ם האָט געװעלטיקט אין 
פּױלן -- הגם מען האָט זיך דאָרט גאַנץ אָפט אַריינגעחקרנט אין אַ אהאַרבן 
רמב"ם2, אָבער דאָס איז ניט געווען דער ;מורה נבוכים" װאָס האָט געשמעקט 
מיט פילאָזאָפיע, נייערט ,משנה תורה". אפילו פון ;יד החזקה" האָט מען 
אין פּוױילן איבערגעהיפּערט גאַנצע חלקים, װאָרום דער פּוױלישער איד האָט 
ניט געדאַרפט קיין ראַציאָנאַליסטישע אויסטייטשונגען פון טעמי המצוות, עס 
האָבן אים קנאַפּ װאָס אינטערעסירט די אַלעגאָריסטישע רמזים פון חומש: 
ער איז פרום-גלויביק געווען אַרײנגעטאָן אין זיך אַלײן. 

אין פּוילן האָבן גאָר געװעלטיקט רש"י און די בעלי-תוספות. מיט זיין 
תמימותדיקייט, מיט זיין אומבאַגרענעצטער צדקות און גלויבן האָט רשי 
פאַרכאַפּט דאָס פּוילישע לערנען. דער פרומער פּוױלישער איד האָט מבטל 
געמאַכט שפּראַך און אױסשפּראַך : דער עיקר איז װאָס מען זאָגט און ניט וי 
מען זאָגט עס. דקדוק איז געווען אין דער בחינה פון אַפּיקורסות, רחמנא 
ליצלן. לערנען אַ אינגל נביאים האָט געהערט צו די גרעסטע זעלטענקייטן, 
;פּסוק? האָט מען עס ביי אונז גערופן. װאָרום אַ פּסוק צו ציטירן פון תנ"ך 
האָט מען געדענקט לויט דעם דף און לויט דעם עמוד פון דער הײליקער 
גמרא און ניט פון מקור אַליין. דער שפּאַנישער דרך איז דעם פּוילישן איד 
געווען פרעמד, הגם דער נוסח-ספרד האָט דאָמינירט אין זיינע חסידישע 
מנינים און סידורים, 

װאָס דאַרף מען מער? דער שולחן-ערוך אַליין פון ר' יוסף קאַרו האָט 
אין פּוױלן ניט מחייב-געווען. גאַנצע אידישע קהילות אויסער פּוילן האָבן 
אים אָנגענומען װי ער שטייט און גייט, װוי דעם קאַנאָניזירטן קאָדעקס פון 
אידישער פירונג ; אָבער ניט אין פּױלן, דאָ האָט דער רמ"א געדאַרפט אויס- 
שפּרײטן איבער אים זיין ;מפּה* (טישטוך) און האָט אַװעקגעשטעלט זיין 
אױיטאָריטעט איבער דעם פּויליש-אידישן לעבנס-שטייגער, אָפּװאַרפנדיק דינים 
און פאָרשריפטן פון שולחן-ערוך אין הסכם מיט די באַדערפענישן פון די 
אָרטיקע באַדינגונגען און צוגעפּאַסט צו די הצטרכותן פון זיינע קהילות. 

דער פּױלישער איד האָט זיך געפילט צוגעבונדן צו זיין היים. די שכנות- 
דיקע לענדער האָבן אים אויסגעשפּיגן פון זיך און די פּוילישע מלכי-חסד 
האָבן פאַר אים אויפגעעפנט טיר און טויער, ברייטהאַרציק איינגעלאַדן. האָט 

דאָך דער רמ"א, אין זיינע שאלות-ותשובות, זיך אויסגעדריקט, אַז ס'איז אים 
ליבער אַ טרוקן און האַרט שטיקל ברויט אין דער פאַרהעלטנישמעסיק- 
רואיקער פּולישער מלוכה וי אַ שפע פון כל-הגוטס אין דייטשלאַנד, 

אין די יאָרן פון פּױלישער פאַרשקלאַפונג --- ווען פּױלן האָט פאַרלוירן 
איר פּאָליטישע זעלבסטשטענדיקייט און איז געווען איבער 150 יאָר צעטיילט 
צווישן דריי אָקופּאַנטן -- איז דער פּוילישער איד געװאָרן אַ מיט-שותף צו 
די ליידן פון פּױלישן פאָלק. אין יענעם פּעריאָד האָט אויך די גויאישע סביבה 
אים באַװירקט און זיין איינגעבוירענע ליבע צו אינערלעכער פרייהייט איז נאָך 
מער פאַרשטאַרקט געװאָרן. װאָס דען אַנדערש האָט געמיינט ליב צו האָבן 
פּױלן -- האָט אַמאָל געזאָגט דער גרויסער אידיש-דענישער ליטעראַטור- 
קריטיקער געאָרג בראַנדעס -- אַחוץ ליב צו האָבן פרייהייט, צו האָבן טיפע 
פאַרשטענדעניש פאַר דעם אומגליקלעכן, צו באַוואונדערן דעם ענטויאַזם 
פון דעם קעמפנדיקן ? פּוילן -- האָט ער דערקלערט -- איז דער סימבאָל פון 
אַלע די, װאָס האָבן ליב די העכסטע אידעאַלן פון דער מענטשהייט און האָבן 
פאַר זיי געקעמפט. 

פּוילישע אידישקייט איז טאַקע קיינמאָל ניט געווען מעור אחד, אָבער 
דער צד-השווה איז געווען די גרייטקייט פון פּוױלישן איד צו אידענטיפיצירן 
זיך מיט זיין אייגענער תורה, מיט זיין אייגענער צורה, מיט זיין אייגענעם 
הילוך, מיט זיין אייגענער קולטור, מיט זיין אייגענער שפּראַך. דאָס געפיל 
פון אייגענער היימישקייט, די לופט אַרום איר האָט עס געמאַכט, אַז דער 
איד זאָל אין פּוילן אױיסװואַקסן צו אַ באַזונדערן שבט, צעמענטירט ווערן באַלד 
װוי עפּעס אַן אײגנאַרטיקע אומה מיט ספּעציפיש-וואונדערלעכע אַטריבוטן 
לא הרי די אידישקייט פון אַ מהרש"ל און אַ מהרש"א וי די אידישקייט פון 
נחמן קראָכמאַל אָדער יוסף פּערל: אַ מהלך רב ליגט צװישן קאָצק אָדער 
וואורקע און י. ל. פּרץ אָדער נחום סאָקאָלאָוו ; עס איז זיכער אַ חילוק צוישן 
דער אידישקייט פון אַ ברוך שולמאַן און הירש לעקערט און דער אידישקייט 
פון ישראל שטערן אדער מרדכי אַנילעװיטש. אַלצדינג איז דאָ פאַרשיידן: 
דער טאָן, דער כאַראַקטער, דער קאָליר, דער אַקצענט, צומאָל דער אינהאַלט. 
פונדעסטוועגן פאַראייניקט זיי אַלעמען דער שטאָלץ פון געהערן צו דער אי- 
דישער אומה, דער באַוואוסטזיין פון אָנגעהעריקײיט און ספּעציפישקייט פון 
אייגענעם שטאַם, דער אומרו און אויפברויז פון זייערע געמיטער, דער אי" 
דישער חלום פון אַ גערעכטער װעלט און די ויזיע פון אַן אויסגעליזטן 
אידישן פאָלק. 

דאָס אַלץ אינאיינעם -- און אַז איר וילט, יעדע זאַך באַזונדער -- 
קען באַצײיכנט ווערן וי פּוילישע אידישקייט. 

לואי סיגאַל ז"ל, װי געזאָגט, האָט געהערט צו דעם דאָזיקן שבט פון 
פּוילישע אידן. ער איז פאַרבליבן מיט זיין פּױלישער אידישקייט אין משך 
פון אַלע יאָרן װאָס ער האָט געלעבט אין דער גרויסער אַמעריקע. בתוך עמו 

איז ער געזעסן און לאוויטש, זיין געבוירן-שטאָט, איז אים נאָכגעגאַנגען 
די היימישע אידישקייט האָט אים באַגלײט און ער איז אַזױ פאַרבליבן עד סוף 
ימיו, מיט אידישע פּראָבלעמען האָט ער זיך פאַרנומען, דאָס אידנטום איז 
געווען זיין זאָרג און מיט פּוילישער אידישקייט האָט ער זיך געגרויסט, 

איז דען אַ וואונדער, װאָס ער האָט געפונען -- נאָך אַ רעלאַטיוו-קורצן 
פּעריאָד פון זיינע ערשטלינג-יאָרן אין אַמעריקע --- זיין פּלאַץ, זיין גייסטיקע 
היים, אין אידיש-נאַציאָנאַלן אַרבעטער פאַרבאַנד ? ער האָט זיך געטובלט אין 
,פאַרבאַנד? ; פון זיינע רייען האָט ער זיך אַרױסגעהױבן צו פירערשאַפט ניט 
בלויז מיטן כוח פון אָרגאַניזאַציאָנעלע פאָרמולעס, צי מיטן שם-המפורש פון 
געפּרעדיקטן פראַטערנאַליזם אָדער צוליב אױיסגעהאַלטענע, װיסנשאַפטלעך- 
באַגרינדעטע פאַרזיכערונגס-מעטאָדן, סיגאַל האָט געמאַכט דעם שפאַרבאַנד" 
פאַר זיין היים, ווייל ער האָט דאָרט געקענט ווירקן אידיש, אין גייסט, אין 
שפּראַך און אין דער טראַדיציע פון פּוױילישער אידישקייט. 

ווען איז ל, סיגאַל געווען אין זיין בעסטער פאָרם ? ווען ער האָט גע- 
רעדט וועגן דער אַלטער היים ; און דווקא וועגן דער אַמאָליקער פּוילישער 
היים און איר סביבה וי ער האָט זי געדענקט. דאָס איז די היים -- ערב 
דעם ערשטן וועלט-קריג, ווען עס האָבן זיך ערשט אָנגעהויבן אויסשיילן 
אידיש-פּאָליטישע גרופּירונגען, ווען עס האָבן ערשט אָנגעהויבן בלאָזן נייע 
װוינטן פון באַװעגונגען און פּאַרטײען, אין וועלכע ער האָט זיך -- שױן 
יונגערהייט --- באַטײליקט. ער האָט גערעדט מיט אמתדיקער נאָסטאַלגיע 
און סענטימענטאַלקײט וועגן יענע היימיש-טראַדיציאָנעלע אינסטיטוציעס און 
פּערזענלעכקייטן, װאָס ער האָט געטראָגן אין זיין געדעכעניש פון דער צייט, 
ווען ער האָט פאַרלאָזט פּױילן, ניט איין מאָל איז מיר אויסגעקומען צו רעדן 
מיט אים פון איין פּלאַטפאָרם: און ער איז געווען איבערצייגנדיק בעת 
ער האָט זיך אַרײנגעלאָזט אין זכרונות. ער האָט דערציילט וועגן זיין טאַטן 
דעם מלמד, דעם גערער חסיד, דעם פאַרשפּרײטער פון גאָטס תורה צוישן 
אידישע קינדער און דערוואקסענע אין זיין היים-שטאָט. וי רירנדיק איז 
געווען זיין שילדערונג פון אַן עיכוב-הקריאה אין גערער שטיבל פון לאָװיטש, 
וואו ער פלעגט -- וי אַ אינגל --- מיטגיין מיטן טאַטן דאַװענען. אידן האָבן 
געהאַט, פלעגט סיגאַל אונטערשטחיכן, אין אַמאָליקן פּױלן אידעאַלן: זיך 
געפירט לויט אַ לעבנס-שטייגער, װאָס האָט זיי מחייב געווען צו פאַראַנט- 
װאָרטלעכקײט, צו קרבנות און צו מסירת-נפש בײצוטראָגן צו אידישע נויטן 
און אידישע הצטרכותן. 

איין רעדע האָט זיך מיר באַזונדערס איינגעקריצט אין זכרון, ווייל ער 
האָט זי עטלעכע מאָל געהאַלטן ביי פאַרשיידענע געלעגנהייטן, בעת ער האָט 
אַפּעלירט צו ברייטהאַרציקער שטיצע און טיפערער פאַרשטענדעניש פאַר די 
באַדערפענישן פון אידישער דערציאונג דאָ אין לאַנד. ער האָט געגעבן אַ 
פּרטימדיקע שילדערונג, װיאַזױ דער גבאי אין גערער שטיבל האָט אַראָפּגע- 

צויגן די טליתים פון די חסידישע מתפּללים און זיי געהאַלטן פאַרמשכונט 
ביז זייערע אייגנטימער זיינען, שבת-צו"נאַכט, צוריקגעקומען זיי אויסלייזן 
פאַר די נדרים װאָס זיי האָבן מנדר געווען. אַזעלכע מאָסמיטלען פון דיס- 
ציפּלינאַרער אָנגעהעריקײיט און ציבורדיקער אחריות האָט ער געבראַכט װי 
אַ בײישפּיל פאַרן מאָדערן-אידישן מענטש אין די פאַראייניקטע שטאַטן: הגם 
עמאַנציפּירט פון אַלטע באַגריפן און זייער זעלטן געבונדן מיט רצועות פון 
טראַדיציאָנעלער אָדער רעליגיעזער אידישקייט, דאַרף אויך ער נעמען אויף 
זיך אַן עול פון פליכטן לגבי דער פאָרם פון אידישקייט וועלכע ער האָט זיך 
אויסגעקליבן און וועלכע ער וויל זען זיך אַנטװיקלען און װאַקסן. עס האָט 
פון אים אַרױסגערעדט דער פּױלישער איד, בעת ער האָט באַרירט ענינים 
פון קולטור און דערציאונג. אַ פּוױלישער איד האָט ניט נאָר געפּרעדיקט אי" 
דעאַלן און געחלומט, נאָר געזוכט וועגן װיאַזױ זיי צו פאַרװוירקלעכן און פאַר- 
װאַנדלען אין אַ רעאַליטעט, 

אויך זיין פּאַרשטענדעניש פאַר אידישער קונסט האָט געשטאַמט פון די 
זעלביקע קװאַלן. ער איז ניט געווען קיין גרויסער אָנהענגער פון דער מאָ- 
דערניסטישער, פון לעבן-אָפּגעריסענער, קונסט. ער האָט זיך אָבער אַנטציקט 
מיט אַ בילד פון אַ אידישן זקן אָדער אַ טיפּיש-אידיש אינגעלע פון אונטערן 
פּענדזל פון אַ גוטן מאָלער. ער האָט בשעת-מעשה, מסתמא, זיך דערמאָנט 
אין די אויטענטישע טיפּן אידן מיט באָרד און פּיאות, װאָס ער האָט פאַרלאָזט 
אין זיין אייגענעם שטעטל. 

-- גיב אַ קוק -- געדענק איך, וי ער האָט מיך אַמאָל צוגערופן בעת 
אַ בילדער-אויסשטעלונג און ווייזנדיק אַן אויל-בילד פון אַ באַקאַנטן אידישן 
ניו-יאָרקער מאָלער, װאָס האָט מיט זיך פאָרגעשטעלט אַ אידישע חתונה -- 
האָט ער געזאָגט צו מיר. גיב אַ קוק אויף דער פאַטשיילע, די רויטע, װאָס 
שטעקט אַרױס פון דער אונטערשטער קעשענע פון דער לאַנגער זשופּיצע 
פון אָט דעם יונגן חסידישן טיפּ, ביסט עפּעס אַ מבין דערויף? 

ווער געדענקט זיין פּראַכטפולע שילדערונג, װיאַזױ ער האָט -- װי אַ 
יונגער בחור פון דער פּוילישער פּראָװינץ --- זיך געלאָזט מיטן אָמניבוס קיין 
וואַרשע בכדי זוכה צו זיין און כאַפּן אַ בליק אויף דעם זיידן פון דער אידי" 
שער ליטעראַטור, מענדעלע מוכר-ספרים ? דער גרויסער זקן איז דאַן געקומען 
צוגאַסט פון אָדעס צו די אידן פון דער פּוילישער הױפּטשטאָט. 

סיגאַל האָט זיך סענטימענטאַל צעגאָסן אין זיינע זכרונות : דערציילט 
װיאַזױ ער און נאָך עטלעכע ענטוזיאַסטן האָבן אױיסגעשפּאַנט די פערד פון 
דער קאַרעטע, אין וועלכער דער זיידע איז געפאָרן, און זיך אַליין איינגע- 
שפּאַנט. ער האָט אונטערגעשטראָכן זיין גרויסע זכיה צו פירן די אידישע 
ליטעראַטור מיט אייגענעם גוף און כוח און אָפּגעבן אויף אַזאַ אופן כבוד איר 
רעפּרעזענטאַנט איבער די אידישע גאַסן פון װאַרשע. די ליבע צו דעם 
אידישן שרייבער איז ביי אים געבליבן אויף זיין גאַנצן לעבן. ער האָט ליב 

געהאַט דאָס אידישע װאָרט. ער איז געווען אַ מבין אויף אַ געפליגלט-אידישן 
אויסדרוק. ער האָט זיך ניט-זעלטן געחנדלט מיט אַ אידיאָמאַטישן אידיש- 
פּױלישן אויסדרוק. ער האָט ליב געהאַט אידישע ביכער. אידישע אותיות 
זיינען פאַר אים געווען גאַנצע װעלטן. ער איז געווען גרייט צו שלעפּן דעם 
אידישן װאָגן. 

צו זיינע ליבלינגיטעמעס האָט אויך געהערט דאָס קאַפּיטל פון די אָנהייבן 
פון דעם אידיש-רעװאָלוציאָנערן לעבן פון פאַר 1905 אין צאַרישן רוסלאַנד 
און פּױלן. ער פלעגט, סיי עפנטלעך און סיי אין אינטימע קרייזן, דערציילן 
װיאַזױ די פּוילישע וועלדער האָבן אין זיך אויסבאַהאַלטן די סודות פון אי- 
דיש-רעװאָלוציאָנערן אויפברויז; פון געהיימע פאַרזאַמלונגען אונטער דעם 
שלייער פון פיקטיווע ליבעס, װאָס זיינען גאַנץ אָפּט געווען אמתדיק, צניעות- 
דיק-פאַרהוילן פון פרעמדע אויגן -- ניט בלויז פון רוסישן גאָראָדאָװאָי, נאָר 
אפילו פון היימישע אידישע מענטשן. ער פלעגט דערציילן וועגן די יונגע 
ציוניסטישע אַרבעטער-גרופּן, פון קאַמפן, הייסע דיסקוסיעס און דעבאַטן מיט 
יענע באַוועגונגען װאָס האָבן ניט געזען אָדער ניט אָנערקענט די ספּעציפישקייט 
פון דער אידן-פראַגע. 

אין שפּעטע, נאָך:חצותדיקע שעהן, אין קאַסינאָ פון קאונזער קעמפ, 
פלעגט סיגאל הנאה האָבן פון אַ אידיש פאָלקס-ליד אָדער סתם אַ זמרל גע- 
זונגען בנעימותדיק אָדער מיט התלהבות פון גרופּן פאַרבאַנד-חברים. ער 
איז געווען אַ גרויסער ליבהאָבער פון אידישער נגינה. אָפט איז ער מיטגע- 
ריסן געװאָרן מיטן געזאַנג. ניט-זעלטן האָט ער אַליין פאַרצויגן אַ ניגון. מיט 
פאַרמאַכטע אָדער פאַרזשמורעטע אויגן, פארדבקותט האָט ער אויסגעזונגען 
אַ חסידישע מעלאָדיע, און דווקא מיט אַלע קנייטשן און ניואַנסן פונעם ניגון. 
ער האָט זיך אַרױסגעהאָלפן מיטן פינגער ביי יעדן קוועטש און קרעכץ און 
זיין אויער האָט אויפגעכאַפּט יעדן פאַלשן טאָן פון אַ באַגלײטער און דערפאַר 
יענעם באַפױלן אויפצוהערן מיטזינגען. איז דען אַ וואונדער, װאָס ער האָט 
אַזױ טיף דורכגעלעבט דאָס אידישע פאָלקס-ליד, די קינסטלעריש-אידישע 
פּאָעזיע, דאָס ארץ-ישראלדיקע ליד -- און זיך אויך מיטגעלאָזט אױיף די 
שליאַכן פון דעם צוריק-אויפגעלעבטן טאָן פון דעם דערװאַכטן ,קיבוץ- 
גלויותדיקן אָריענטאַלישן ניגון, װאָס האָט זיך אַהער דערטראָגן מיט אַלע 
זיינע חנען פון דער אויפגעקומענער אידישער מדינה? ניט איין מאָל האָבן 
מיר געזען סיגאַלן אַ צעשטראַלטן, אַ צעשמייכלטן פון דעם טיפן גענוס װאָס 
ער האָט געהאַט פון דער אויסטייטשונג פון אַ ליד װאָס אַ זינגער האָט פאָר- 
געטראָגן אויף אַן עפנטלעכער פאַרזאַמלונג אָדער אַ יום-טוב. נגינה איז 
ניט קיין צופעליקער, אָדער אפילו דורכגעטראַכטער, צונויפשטעל פון קלאַנ- 
גען: עס איז ניט בלויז אַ קאָמפּאָזיציע פון אַ מוזיקער. אידישע נגינה ווערט 
געמאָסטן מיט דער טיפקייט און אַריגינעלקייט פון אויסדרוק פון אידישן 
געמיט. סיגאַל האָט ליב געהאַט אונטערצוטויכן אין אידישן געמיט. 

ווען לואיס סיגאַל האָט באַזוכט פּױלן נאָך דער שרעקלעכער היטלער- 
קאַטאַסטראָפע, בין איך דאַן אין פּולן ניט געווען. אָבער עטלעכע חדשים 
נאָך זיין אַװעקפאָרן האָב איך דערפילט די השפּעה װאָס ער האָט איבערגע- 
לאָזט אויף די לעבן-געבליבענע דאָרט אידישע מענטשן. אויף די חורבות פון 
אַמאָליקן אידישן לעבן, האָט מען מיר דערציילט, האָט ער זיך ניט געשוינט 
און ער האָט געזוכט איינצװאַפּן אין זיך אַלע מעגלעכע גרוילן. ער איז 
געווען אין אַלע קאָנצענטראַציע-לאַגערן, אין אַלע טויט-פאַבריקן װאָס דער 
דייטשער מחבל האָט אינסטאָלירט אויף דער פּוילישער ערד, ער איז אַרומגע- 
פאָרן איבער שטעט און שטעטלעך. אויך זיין לאָװיטש האָט ער באַזוכט און 
מיט זיינע אייגענע אויגן געזען װי די שטאָט פון זיין יוגנט, דער מאַרק און 
די גאַסן, זיינען אויסברוקירט מיט מצבות פון אידישן בית-עלמין. ער האָט 
געקענט לייענען היײיליקע אידישע אותיות אונטער זיינע טריט. הייליקע אי- 
דישע אותיות האָבן געברענט זיינע טריט. זיין האַרץ האָט זיך פאַרקלעמט 
פאַר ווייטיק. ער האָט דערפילט די שטעכיקע בליקן פון די פּוילישע אַנטי- 
סעמיטן, װאָס זייער שנאה איז אין פאַרלויף פון דער דייטשער אָקופּאַציע 
פילפאַכיק געשטיגן, און איז אומפאַרגלײכלעך גרעסער געװאָרן װוי דער 
מיליטאַנטישער אַנטיסעמיטיזם װאָס האָט געבושעװועט אין משך פון די 20 
יאָר פון פּולישער זעלבסטשטענדיקייט צווישן ביידע וועלט-מלחמות. 

דער געשליפענער זאָג פון דעם קלוגן געאָרג בראַנדעס איז ריט 
געװאָרן פאַר חרפּה און פאַר בושה און איז אַזױ גרויזאַם אָפּנעלײקנט גע- 
װאָרן אין דעם אָפּגעגאַנגענעם בלוט פון מיליאָנען אידן, װאָס האָבן אויף 
פּױילישער ערד אין די יאָרן פון שרעקלעכן בראָך ניט געפונען קיין אַנטרי 
נונג נישט נאָר פון דער שרעקלעכער דייטשער בעסטיאַלישקײט, נאָר צומאָל 
אויך פון דער היימיש-פּוילישער צעיושעטער אַנטי-אידישער רציחה. 

אָבער סיגאַל האָט זיך ניט אונטערגעגעבן דעם סענטימענט און געפיל, 
מיט זיין גראָדן שכל האָט ער פאַרשטאַנען, אַז אויף די חורבות פון אַן אַמאָ- 
ליקן לעבן קען ניט אויפוואַקסן צוריק קיין אידיש לעבן. דעריבער האָט ער 
געמונטערט די שארית-הפּליטה אומעטום וואו ער האָט זי נאָר געטראָפן, ער 
האָט געשטאַרקט די געמיטער, ער האָט געהאָלפן יחידים, פאַרפעסטיקט 
הכשרה-קיבוצים, געזוכט חלוצישע קעמערלעך און דערמוטיקט אַלעמען צו 
אַ ניי לעבן. עס איז געװען 1946. ענגלאַנד האָט נאָך אַלץ אָנגעפירט אַ 
העפטיקע בלאָקאַדע קעגן אידישער , אומלעגאַלער* עליה. אױסזיכטסלאָזיקײט 
האָט באַדעקט אַלע האָריזאָנטן און די אויסגעלאָשענע אויגן פון די על-פּיינס 
געבליבענע פוילישע אידן האָבן געשלונגען די בשורה װאָס האָט זיך גע- 
טראָגן צו זיי פון סיגאַלס מויל ; דעם אָנזאָג, אַז אין מזרח, אין ארץ-ישראל 
גרייט זיך אויפשיינען אידישע זעלבסטשטענדיקייט. לאַנגע יאָרן האָבן אידן 
אין פּױלן געטראָגן זיין נאָמען אויף זייערע ליפּן מיט ליבע, מיט דרך-ארץ 
און מיט דאַנקבאַרקײט, 

אין דער פירערשאַפט פון ;פאַרבאַנד* און פון דער גאַנצער ציוניסטישער 
אַרבעטער באַוועגונג, אין די וועלט-אינסטאַנצן פון אַלגעמײן-אידישע און 
ציוניסטישע אָרגאַניזאַציעס, פּונקט וי אין די ברייטע אַמעריקאַנער אידישע 
קרייזן איז ל. סיגאַל תמיד געווען דער פּױלישער איד, דער אידישער איד, 
דער איד אין אַמעריקע, װאָס האָט געטראָגן מיט זיך ערנסטקייט, קאָנסע- 
קווענטקייט און מסירת-נפש. ער האָט ליב געהאַט אהבת נפש אַמעריקע. 
מיט פּאַטריאָטיזם האָט ער גערעדט וועגן דער אַמעריקאַנער דעמאָקראַטיע. 
ער האָט אָבער ניט געשוינט יענע עלעמנטן, װאָס האָבן ניט איינגעזען די 
נויטווענדיקייט אויסצוגלייכן די רעכט פון אַלע בירגער פון לאַנד אָן אונ- 
טערשייד פון גלויבן אָדער ראַסע. אין דער זעלבער צייט האָט ער, װי אַ 
פּױלישער איד, געקעמפט פאַר די רעכט פון אידן צו זיין אַנדערש און געזוכט 
צו באַאיינפלוסן דעם דעת הקהל צו פאָדערן רעגירונגס-שטיצע פאַר ישיבות 
און טאָגישולן און ניט מורא האָבן פאַר זייטיקע עפעקטן פון אַן אָפיציעלן 
געזעץ װאָס װועט אויף אַ וועלכן ניט איז אופן טיילווייז דערלויבן צו פינאַנ- 
סירן פולע אידישע דערציאונג. דווקא אין אַ דעמאָקראַטישן לאַנד וי אַמע- 
ריקע, וואו אידן געניסן פון גלייכע רעכט מיט אַלע אַנדערע פאָלקישע גרופּן, 
האָט ער געגלויבט, אַז אידישער המשך און אײיגנאַרט איז געמאָלט נאָר דאַן, 
ווען ער װעט װערן פאַרפּאַנצערט פון אַ טיפן און אַרומנעמענדיקן אידישן 
חינוך פון אונטערװאַקסנדיקן דור. אין אַמעריקע האָט סיגאַל ניט געזוכט 
דעם שמעלץ-טיגעל, נאָר די גאַראַנטיע פון אידישער אַנדערשקײט. אין דעם 
דאָזיקן געבענטשטן געדאַנקען-גאַנג האָט געהאַט אַ גרויס חלק זיין פּוילישער 
אָפּשטאַם, 

וי אַ פּױלישער איד װעט ער פאַרבלייבן אין זכרון פון אַלע די, װאָס 
האָבן אים געקענט, 

אַ קאַפּיטל 
לואיס סיגאַל 
אפרים אױערבאַך 


ער אימפּעט איז געווען לואיס סיגאַל'ס װויכטיקסטער שטריך, 
אָבער אימפּעט אַליין איז נישט גענוג פאַר אַ מענטשן, כדי צו דער- 
גרייכן אַזאַ הויכע פּאָזיציע, וי סיגאַל. דער אימפּעט דאַרף נאָך 
האָבן שכל-הישר און פאַרמאָגן אַן אינערלעכן אידעאַליסטישן מאָטיוו, װאָס 
זאָל אים באַלױכטן דעם שװערן, אימפּעטיקן וועג. סיגאַל'ס אימפּעט איז 
געווען געבענטשט מיט אַ שכל הישר, װאָס נעמט זיך פון אַן איינגעבוירענער 
אינטעליגענץ. און דער אידעאַליזם זיינער איז ביז די לעצטע טעג פון זיין 
לעבן געבליבן פריש, וי אָט-ערשט װאָלט ער, סיגאַל, אָנגעהױבן חלומ'ען 
דעם גרויסן חלום פון דער אידיש-נאַציאָנאַלער און מענטש-אידייע. 
ער האָט געהערט צו דער גרויסער עפּאָכע פון דער אידישער אַמעריקע, 
װאָס האָט אַרױסגעבראַכט פּיאָנערן -- סיי אין דער ליטעראַטור און סיי אין 
געזעלשאַפּטלעך-אידייאישן לעבן. אָפּצושאַצן סיגאַל'ן, דאַרפן מיר צעוויקלען 
די ברייטע לייוונט פונעם אידישן לעבן ביים אָנהױיב פון דעם היינטיקן יאָר- 
הונדערט. אַװדאי איז סיגאַל צוגעשטאַנען צו די ברעגן פון אַמעריקע שוין 
אַן אידייאיש-פולער. אין פּוילן האָט דאָך געברויזט מיט אידישע באַוועגונגען 
און דאָס חסידיש-פרומע אידישקייט האָט דאָך נאָך אַרײנגעשײנט אין די 
יונגע הערצער פונעם דאָזיקן דור, 
אָבער ער איז נאָך אַלץ נישט געווען קיין אױסגעפּרואװטער אינעם 
אידייאישן פייער. ער איז געווען יונג, ער האָט ערשט דערפילט דעם טעם 
פונעם אידישן װאָרט --- וי איך האָב אים געהערט דערציילן אין מאָמענטן 
פון לירישן און אינטימען שמועס. יאָ, וי ער איז געגאַנגען צופוס קיין װאַרשע, 
צו זען פּרצץ. אָבער דאָס אַלץ איז געווען יונג-בחורישער אידעאַליזם, װאָס 
איז פול מיט אומבאַשטימטע בענקשאַפטן. דאָס איז די צייט, װאָס די בענק- 
שאַפט אַליין איז נאָך נישט אויסגעלייטערט. זי יוירט, וי וויין ביים אָנהױב 
שפּילן. דאָס איז געווען דער צוגרייט, אָבער נאָך נישט דער באַשטימטער 
ציל, נאָך נישט די קלאָרע וויזיע פון זיך אַלײן. 
איז שוין אַמאָל געזאָגט געװאָרן, אַז אין דער אידישער אַמעריקע איז 
אויך געװען אַ צוייטע עליה. זי איז נאָך נישט וי געהעריק אָפּנעשאַצט 
געװאָרן,. אָבער אַ צייט װעט קומען, װאָס דער היסטאָריקער װעט יענע 
עפּאָכע זען אין דער פּערספּעקטיוו פון דער אָפּגעקילטער צייט און װעט אויך 

זיין אָביעקטיוו, פריי פון פּאַרטייאישע פּענטעס. דעמאָלט װעט זי אויפשיינען 
מיט איר אידעאַליסטישער הויכקייט, מיט איר מענטש-דערהויבנקייט און 
אַפילו קרבנות-פולקייט. די ,צווייטע עליה" אין אונזער אידישער אַמעריקע 
איז געווען אַביסל אַ צעשויבערטע, זי האָט נישט געהאַט קיין באַזונדערע 
אַמעריקאַנישע אידייע, אָבער דער תמצית אירער איז געווען אַן אידייאישער. 

לואיס סיגאַל איז געווען איינער פון די שענסטע און אין זיך אַליין 
דורכגעברענטע פּערזענלעכקייטן פון יענער עפּאָכע. באַואוסטזיניק האָב 
איך געברויכט דאָס װאָרט אפּערזענלעכקייט? בנוגע סיגאַל'ץ. אָן דעם חן פון 
פּערזענלעכקייט, װאָס האָט פון אים אַרױסגעשײנט, װאָלט ער נישט געקענט 
דערגרייכן צו דער הויכער פּאָזיציע נישט בלויז אין דער ציוניסטישער 
אַרבעטער-באַוועגונג, נאָר אין דער אידישער געזעלשאַפּטלעכקײיט בכלל. און 
ווידער, ;אין זיך אַליין דורכגעברענט", איז נישט סתם אַ פּראַזע, נאָר דער 
אמת פון זיין לעבן. געקומען איז ער קיין אַמעריקע יונג און, װאָס האָט ער 
געטאָן? געגאַנגען אין אַן אוניווערזיטעט? בכלל זיך פאַרנומען מיט לערנען 
און דערלערנען ? פון װאַנעט האָט אַ יונגער אימיגראַנט געהאַט די מעגלעכקייט 
צו פאַרדינען אויף צו דערנערן זיך אינעם פרעמדן לאַנד? ניין, דאָס לעבן 
האָט געמאָנט פּשוט'ע האָרעװאַניע. און האָרעװאַניע, ווייסן מיר וואויל, פּאָרט 
זיך נישט מיט לערנען. 

איז דאָ נישט מיין עובדה צו דערציילן סיגאַל'ס ביאָגראַפיע, בפרט אין 
די ערשטע יאָרן זיינע דאָ אין לאַנד. נאָר אויפן הינטערגרונט פון דער 
אימיגראַנטישער אַמעריקע פּרואוון אַ צייכן-טאָן דעם גייסטיקן פּאָרטרעט 
זיינעם. איז וויכטיק צו געדענקען, אַז ס'איז נאָך געווען נישט אַזױ שווער 
פאַר אַ יונגן אימיגראַנט, ביים אָנהױב פונעם יאָרהונדערט, צו ווערן אַ טייל 
פון דער קקאָסמאָפּאָליטישער* סביבה. דער וועג איז געווען אַן אויסגעטראָ- 
טענער. אָבער פאַרקערעווען זיך אויף אַ זייטיקן וועג, בפרט נאָך אַ ציוניס- 
טישן, איז שוין געווען גאָר שווער,. נישט, חלילה, װאָס דעם יונגן אימיגראַנט 
האָט דער אָפּנױג געשטערט אין זיין האָרעװאַניע, נאָר ער איז געווען עלנט 
געזעלשאַפטלעך, נאָר די גאָר שטאַרקע פּערזענלעכקייט האָט זיך געקענט 
פּאַרקערעווען אויף אַ זייטיקן וועג און נאָך פילן אין דער אַלײנקײט אַ 
באַפרידיקונג, 

לואיס סיגאַל איז געווען איינער פון די געציילטע. און געװען איז ער 
פון די ערשטע טעג זיינע דאָ אין לאַנד אַן אַרבעטער און האָט אַפּילו געהאַט 
די חוצפּה אָנצופירן סטרייקס, כאָטש ער איז נישט געווען נישט קיין אַנאַרכיסט 
און נישט קיין סתם סאָציאַליסט, נאָר אַ ציוניסטישער סאָציאַליסט. פון װאַנעט 
האָט זיך גענומען צו אים דער דאָזיקער גייסטיקער כח בייצושטיין די אַלע 
נסיונות ? נישט פון דער ברייטער בילדונג -- ער האָט קיין צייט נישט געהאַט 
אויף דעם. און נישט פון דעם מוט, װאָס די סביבה האָט אים געגעבן -- זי 
איז אין איר גייסט געווען דער היפּוך פון אים. דער כח איז געווען אין אים 

אַלײן, אין דעם פולן באַוואוסטזיין פון דער אידייע, װאָס איר האָט ער זיך 
אָפּגעגעבן, און אין דער איינגעבוירענער אינטעליגענץ., 

קודם, סיגאַל'ס אידייאישע פעסטקייט. די קרוב צו פיר צענדליק יאָר, 
װאָס איך האָב אים געקענט און אַ סך מאָל געווען נאָענט מיט אים, האָב 
איך געזען, װי ער איז נישט קיין אידייאישער פאַנאַטיקער. אידייאישע 
פעסטקייט און אידייאישער פאַנאַטיזם זיינען צוויי באַזונדערע שטריכן אין 
אַ מענטשן. אַז ס'איז געקומען צום סאַמע גרונט פון דער אידייע האָט זיך 
סיגאַל קיין װואַקל נישט געטאָן. ער איז אָבער נישט געווען דער פאַנאַטיקער, 
װאָס זאָל טראַכטן, אַז זיין באַועגונג קען אַמאָל נישט מאַכן קיין טעות. איז 
מיט אידייאישער פעסטקייט דערגרייכט מען אַ סך מאָל מער, וי מיט אידיי- 
אישן פאַנאַטיזם. געזאָגט װאָלט איך, אַז בעת ער איז געשטאַנען פעסט אויף 
דער באַזע פון ציוניסטישן סאָציאַליזם, איז ער אָבער אידייאיש געווען ברייט- 
אַרומנעמענדיק, 

ער איז געווען אַ פאָלקס-מענטש, אָבער נישט נאָר אין דעם, װאָס ער 
האָט זיך געפירט פאָלקיש. דער עיקר איז אין אים געווען, װאָס ער האָט 
אָנערקענט אַלע שעפערישע כוחות אין פאָלק און האָט אַפילן אידייען, װאָס 
אין תוך איז ער געווען זייער קעגנער, אויך אָנערקענט. באַהיט זאָל איך 
זיין אַפילו אויף אַ רגע צו טראַכטן, אַז געווען איז עס ביי אים אַ פּאָליטישער 
דרך: מטיב צו זיין מיט אַלע ריכטונגען. ניין, ער האָט נישט פאַרבויגן זיין 
אידייע אויף קיין האָר, ער האָט אָבער דרך-ארץ געהאַט פאַר די אָרנטלעכע 
אַנדערש-גלויבערס און אַנדערש-טראַכטערס. 

רעדט זיך דאָ נישט, וי ער האָט אויפגעבויט דעם פאַרבאַנד -- דאָס 
װעלן אָן ספק טאָן אַנדערע, מער באַהאַװנטע וי איך -- נאָר וי ער איז 
געשטיגן אויף דער לייטער פונעם נאַציאָנאַלן אידישן לעבן, ביז ער האָט 
דערגרייכט צו דער העכסטער פירערשאַפט סיי אינעם וועלט-ציוניזם, סיי 
אין דער געזעלשאַפטלעכקײט אונזערער בכלל. נישט קיין שפּרונג איז עס 
געווען. ער האָט נישט אויפגעשיינט, וי ס'טרעפט זיך אַמאָל, װי אַ שטערן 
אויפן אידישן הימל. ער האָט זיך דערהאָרעוועט צו דער פּאָזיציע זיינער, 
ממש זיך דערשלאָגן צו איר מיט גװאַלדיקער מי. 

קודם איז ער געווען אַ מענטש, װאָס מ'האָט זיך געקענט אױיף אים 
פאַרלאָזן. װאָס נענטער מ'האָט אים געקענט, אַלץ מער צוטרוי האָט מען 
געהאַט צו אים. עס איז נישט שייך געוען, אַז סיגאַל זאָל אַמאָל פאַרגעסן 
װאָס ער האָט צוגעזאָגט. ער איז אָבער געװען זייער פאָרזיכטיק נישט 
צוצוזאָגן, אין אונזער געזעלשאַפטלעכקײט איז שכחה -- פאַרגעסעניש -- 
אַ שווערע מחלה. האָט סיגאַל אַזױ גוט געדענקט איבער פּערזענלעך-פּאָלי- 
טישע סיבות ? ניין, ער איז נישט געווען געבענטשט מיט אָט-דעם מין זכרון. 
פּשוט, ער האָט געטראָגן אַחריות. ער האָט זיך גערעכנט מיט אַ מענטשן 
און האָט מסתמא געדענקט, וי שווער ער אַליין האָט איבערגעלעבט ביטע- 

רע אַנטוישונגען דערפון, װאָס אַנדערע האָבן פאַרגעסן זייערע הבטחות. 

אָבער די דאָזיקע מעלה איז נאָר בין אָדם לחברו. די מעלה האָט זיך 
אָבער איבערגעטראָגן אויך אויף די ברייטערע האָריזאָנטן פון זיין כלל-אַרבעט. 
דאָס אַחריות-באַוואוסטזיין האָט אים ממש געפירט ביי דער האַנט אין אַלע 
טעטיקייטן זיינע. און אין פּאָליטישער אַרבעט איז אויך גאָר ויכטיק די 
אַחריות פאַרן מענטשן -- פאַרן יחיד. סיגאַל האָט דערמיט געוואונען דעם 
צוטרוי אַפילו פון די פּאָליטישע קעגנערס. און נישט איין מאָל האָב איך 
געזען, מיט וויפל צוטרוי קעגנער זיינע האָבן זיך צוגעהערט צו אים און וי 
געװירקט ער האָט אויף זיי. 

אין פּערזענלעכן לעבן איז סיגאַל געווען אפשר דער געפּרואווטסטער און 
געשטראָפטסטער, אָבער ער האָט געהאַט דעם גייסטיקן כח זיך צו באַהערשן 
און נישט אַרײנצופאַלן אין קיין יאוש. ער, װאָס האָט געקענט אויסהערן 
אַנדערע און מיטלעבן מיט זיי די פּערזענלעכע צרות זייערע, איז געוען 
אײינגעשלאָסן אין זיך און נישט אַרױסגעװיזן פאַר אַנדערע דעם מינדסטן 
סימן פון זיינע יחידישע איבערלעבונגען. האָט ער זיי אָנגענומען באהבה? 
ניין. אַ פּאָר מאָל האָב איך פון דער זייט זיך צוגעקוקט, וי דאָס פּנים זיינס 
קנייטשט זיך פּיינלעך. איך האָב אויך געזען, װי ס'האָט זיך ביי אים אַרױס- 
געריסן אַ מין פּראָטעסט-געשריי. אָבער ער האָט זיך תיכף באַהערשט און 
זייער װייניק מענטשן האָבן זיך געכאַפּט, אַז דאָס איז געווען אַ טיף-צעוויי- 
טיקטער אויסגעשריי ביי אים, 

אַמאָליקע יאָרן װאָלט מען אויף אַזאַ אידן, װי לואיס סיגאַל, געזאָגט, אַז 
ער איז אַ צדיק. מ'װואָלט דערציילט פון זיינע מעשים בסתר, אַז קיינער זאָל 
דערפון נישט וויסן און דאָס איז דאָך די העכסטע מדרגה ביי אַ צדיק. מיר 
זיינען שוין אויסגעניכטערט -- אַ שאָד, װאָס מיר זיינען אויסגעניכטערט -- 
ווענדן מיר מער נישט אָן דעם באַגריף פון צדיק. אָבער וויפל זאַכן סיגאַל 
האָט געטאָן, אַז בלייבן זאָלן זיי פאַרהוילן, װעט קיינער נישט ויסן. דאָס 
ביסל, װאָס איך ווייס, איז מסתמא אַ טראָפּן אין ים. און אַנדערע ווייסן אויך 
צוביסלעך, אָבער נישט אינגאַנצן, נישט דאָס פול-אַרומנעמענדיקע פון זיינע 
בסתר'דיקע טובות פאַר מענטשן. 

ווייס איך, אַז דער ענין פון אַ טובה-טאָן אַ מענטשן איז היינט שױן 
אַלטמאָדיש. נאָר װאָס עלטער איך וער, אַלץ מער זע איך, װי די אַלטע 
מידה ביי אידן צו טאָן אַ טובה, איז נאָך אַלץ איינע פון די העכסטע מידות. 

טייערער סיגאַל, דו ביזט געווען אַ גרויסער בעל-מידות. ביזט געוען 
אַ ריינער אידעאַליסט און געטראָגן האָסטו מיט גרויס ווערדע די אַחריות 
פוֹן דיין דור -- דעם דערהויבענעם דור סיי אין ארץ-ישראל און סיי אין 
אַמעריקע. 

ביזט געווען דער אַקערער, דער זייער און דער שניטער פון דער צווייטער 
עליה אין דער אידישער אַמעריקע אונזערער. 

לואיס סיגאַל 
און זיינע 
דערגרייבונגען 


9 אהרן אַלפּערין 


יט איז אַלײין געווען אַן אינסטיטוציע, מען האָט ניט געדאַרפט 
אויסרעכענען: לואי סיגאַל, דער מיטגליד פון דער ציוניסטישער 
וועלט-עקזעקוטיווע, אָדער דער פירער פון די פּועלי ציון; אַפילן 

ניט דער גענעראַליסעקרעטאַר פון פאַרבאַנד. עס איז בלויז געווען גענוג 
אָנצורופן דעם נאָמען: לואי סיגאַל -- און מען האָט שוין געהאַט אַ גאַנץ- 
קלאָרע פאָרשטעלונג וועגן דעם מענטש, וועגן דעם חבר, וועגן דעם דינאַמישן 
טוער, וועגן דעם געטרייען ציוניסט, וועגן דעם ליבן, פאָלקסטימלעכן איד 
און זיינע גוטע, זעלטענע מידות און מעשים טובים, 

אין דער ברייטער אידישער װעלט האָט מען קודם-כל געקענט דעם 
גוטן נאָמען פון לואי סיגאַל. אויפן צווייטן אָרט האָט מען געוואוסט און 
דערמאָנט זיין פאַרבינדונג מיט די פילצאָליקע אידישע אָרגאַניזאַציעס און 
אינסטיטוציעס, אין וועלכע ער האָט זיך געזעלשאַפטלעך אויסגעלעבט, 

איך האָב זיך איבערצייגט אין דעם אַ סך מאָל, וען מען פלעגט מיך 
פרעגן וועגן אים אין ישראל, אין אײיראָפּע. אומעטום האָב איך באַגעגנט 
אידן, וועלכע האָבן אַרױסגעװיזן צו אים אַ באַזונדערס-װאַרעמען און טיפן 
אינטערעס, וי זיי װאָלטן זיך נאָכגעפרעגט וועגן אַ טייערן קרוב אָדער גואל. 
;װאָס מאַכט לואי סיגאַל 7* -- איז געווען די פּשוט'ע פראַגע, אָבער מיט אַ 
סך האַרציקייט און איבערגעגעבנקייט. מען האָט טאַקע געװאָלט וויסן און 
קריגן אַ גענויען ענטפער. 

איך אַליין האָב געוואוסט וועגן לואי סיגאַל'ן דעם חבר, דעם מענטש, 
פריער וי עס זיינען מיר באַקאַנט געװאָרן די פיל ציוניסטישע און סתם- 
געזעלשאַפטלעכע פונקציעס, וועלכע ער האָט תמיד אויסגעפירט מיט אַזאַ 
מוסטערהאַפטער פּינקטלעכקייט און געטריישאַפּט. שפּעטער האָב איך פאַר" 
שטאַנען, פאַרװאָס עס איז אַזױ געווען מיין אייגענע דערפאַרונג מיט לואי 
סיגאַל'ן, און די דערפאַרונג פון אַ סך אַנדערע. ער איז געווען דער מענטש, 
דער איד, ביי וועמען די מצוות פון בין אדם לאדם, פון בין אדם לחברו זיינען 
געשטאַנען העכער פון אַלץ. 

ווען מען װאָלט ביי אונז, אין אונזער אייגענער ציוניסטישער מחנהי 

אויסגעטיילט פּרייזן פאַר חברישקייט, פאַר משפּחה'דיקער איבערגעגעבנקייט 
און זאָרג --- װאָלט איך װאַרשײינלעך אָנגערופן לואי סיגאַל'ץ װי איינעם פון 
די ערשטע קאַנדידאַטן, 

און איך מיין, אַז די דאָזיקע אַזױ-שײינע און גאַנץ-זעלטענע אייגנשאַפט 
זיינע האָט אים טאַקע געמאַכט פאַר דעם אידעאַלן גענעראַל-סעקרעטאַר און 
פירער פון אַזאַ אָרגאַניזאַציע, װי דער פאַרבאַנד", וואו דאָס ציוניסטישע 
פליכטס-באַוואוסטזיין און די ציוניסטישע געטריײישאַפט פון די מיטגלידער 
גייט אינאיינעם מיט דער חברישער אַטמאָספערע און חברישער צוגעבונדנקייט, 
און טאַקע דערפאַר איז פון אַלע געזעלשאַפטן און אינסטיטוציעס, אין וועלכע 
ער האָט געהאַט אַזאַ שטאַרקן אינטערעס, דער ;פאַרבאַנד* געווען ביי אים 
דער עיקר פון זיין לעבן און אַרבעט. פון ,פאַרבאַנד" איז ער אַרױס אין דער 
ברייטער ציוניסטישער כלל-אידישער וועלט. אָבער דער ,פאַרבאַנד* איז כל- 
ימיו געבליבן זיין היים, צו וועלכער ער איז געווען צוגעבונדן מיט די אינ- 
טימסטע פעדים, מיט וועלכע מען איז צוגעבונדן צו אַ היים, 

מיר איז אויסגעקומען צו באַגעגענען לואי סיגאַל'ן און צו ווערן נאָענט 
מיט אים דווקא אויף דער ברייטער ציוניסטישער ועלט-אַרענע -- אַ סך 
פריער, וי איך האָב אים געזען ביי דער אַרבעט אין ,פאַרבאַנד* אין ניו" 
יאָרק. איך האָב באַוואונדערט, װוי גיך מען האָט געקענט וערן היימיש מיט 
אים און וי לייכט ער האָט געקענט באַקומען פריינט און געפינען אמתע, 
איבערגעגעבענע פריינטשאַפט. איך גלויב, אַז באַלד מיין ערשטער קאָנטאַקט 
מיט אים איז געווען אַ קלאָרע אילוסטראַציע פאַר דער דאָזיקער זעלטענער 
מתנה, מיט וועלכער ער איז באַשאָנקען געװאָרן און װאָס האָט אים אַװדאי 
אַמשטאַרקסטן כאַראַקטעריזירט, 

איך האָב זיך דאַן נאָר-װאָס געהאַט באַקענט מיט אים -- און דאָס איז 
געווען, װי איך גלויב, אונזער ערשטער שמועס. דאָס אָרט איז געוען: אַ 
היסטאָרישער ציוניסטישער קאָנגרעס. און דאָס יאָר: 1927, אויף דעם קאָנ- 
גרעס, װאָס איז פאָרגעקומען אין יענעם יאָר אין ציריך, שװײיצאָריע, האָט 
צום ערשטן מאָל אַ שיין געטאָן פאַר אונז דאָס ליכט פון אַ אידישער מדינה 
במהרה בימינו. דער קאָנגרעס האָט באַהאַנדלט דעם פאָרשלאַג פון דער 
בריטישער קעניגלעכער פאָרשונגס-קאָמיסיע (באַקאַנט װי די פּיל-קאָמיסיע) 
וועגן דער טיילונג פון ארץ-ישראל און גרינדן אַן אומאָפּהענגיקע אידישע 
מדינה אין אַ באַשטימטער געגנט פון לאַנד. ס'איז דאַן געווען אַ גרויסע 
און שטורמישע דיסקוסיע, טיילווייז הינטער פאַרמאַכטע טירן, אין דעם זאַל 
פון שטאָטישן טעאַטער אין ציריך, וואו די זיצונגען זיינען אָפּגעהאַלטן געװאָרן. 

;קומט אַרױס אויף אַ מינוט" -- האָט לואי סיגאַל מיטאַמאָל זיך גע- 
ווענדעט צו מיר -- אלאָמיר איבערלאָזן דעם טומל. קומט, מיר װעלן דורכ- 
ריידן אַ וויכטיקן ענין". 

ווען מיר האָבן זיך געפונען אין די קולואַרן, וואו עס איז אויך געווען 
אַ שטאַרקע באַוועגונג מיט ניט-װייניק היציקע וויכוחים, האָט מיך לואי 
סיגאַל אַװעקגעפירט אין אַ ווינקל: 

,מיר האָבן אויסגעאַרבעט אַ גרויסן פּלאַן אין אַמעריקע? -- האָט ער 
מיר געזאָגט --- ,די גאַנצע ציוניסטישע אַרבעטערשאַפט ביי אונז נעמט אונטער 
אַ פּראָיעקט צו גרינדן אין ארץ-ישראל אַ קיבוץ אויפן נאָמען פון ל ע אָ ן 
ב ל ו ם . מיינט איר ניט, אַז ס'איז װיכטיק; און װעט איר אונז קענען 
העלפן ?7" 

איך האָב ניט געדאַרפט פרעגן לואי סיגאַל'ץן, פאַרװאָס ער ווענדעט זיך 
עפּעס צו מיר, און גלייך ביי אונזער ערשטער באַגעגעניש, וועגן אַזאַ וויכטיקן 
ענין. ראשית, איז דאָס טאַקע געווען דערפאַר, ווייל ער האָט זיך באַלד 
גענומען פירן חבריש-היימיש מיט מיר. און שנית, האָט ער שוין געוואוסט, 
אַז איך האָב דאַן רעדאַקטירט אין פּאַריז די ציוניסטישע טאָג-צייטונג ;פּאַרי- 
זער היינט". ער האָט מיך געזען ביים קאָנגרעס אין דער גרופע פון די 
פראַנצויזישע ציוניסטן; און לעאָן בלום --- וועלכער האָט זיך דאַן געפונען 
אויף דער הויך פון זיין פּאָליטישער קאַריערע און איז געווען דער פירער 
פון פראַנקרייך -- איז געשטאַנען נאָענט צום פּראַנצויזישן ציוניזם בכלל 
און צום אַרבעטער-ציוניזם בפרט. 

;מיט װאָס, װאָלט איר געװאָלט, זאָל איך אייך העלפן ?* 

;קודם-כל איז וויכטיק פאַר אונז, אַז מען זאָל אין פּאַריז וויסן וועגן 
דעם. קענט איר שרייבן וועגן דעם אין אייער צייטונג ?* 

איך האָב אים באַגריסט מיט דער שיינער איניציאַטיוו. איך האָב גע" 
וואוסט, אַז איך קען פאַרזיכערן לואי סיגאַל'ץן, אַז אידן און אויך ניט-אידן 
אין פראַנקרייך װועלן אויפנעמען דעם פּראָיעקט מיט גרויס סימפּאַטיע און 
צופרידנקייט. און געוויס איז עס אַן ענין, וועגן וועלכן אַ ציוניסטישע טאָג- 
צייטונג דאַרף זיך װאַרעם אָפּרופן. 

לואי סיגאַל האָט אָבער געהאַט נאָך אַ ‏ בקשה, אַ פיל-וויכטיקערע, אַ 
סך שווערערע, אָבער אַ זייער-אינטערעסאַנטע און כאַראַקטעריסטישע פאַר 
אים (פון דעמאָלט אָן במשך פון אַלע ווייטערדיקע יאָרן, ווען מיר האָבן זיך 
געקענט, האָט ער אָפּט אַרױסגעבראַכט אין אונזערע שמועסן אַזעלכע טשיקאַװע 
און געלונגענע איינפאַלן, מיט וועלכע ער האָט זיך גאָר ברייט פאַרמאָסטן) : 

;מיר ווילן שטאַרק -- ביי דעם פייערלעכן אָװנט, װאָס מיר גרייטן-צו 
וועגן דעם פּלאַן -- הערן אַ רעדע פון לעאָן בלומען אַלײן !* 

;װאָס מיינט איר ?* 

;אָט-דאָס װאָס איך האָב אייך געזאָגט: זאָל לעאָן בלום צו אונז ריידן". 

ביי די דעמאָלטיקע באַדינגונגען איז געווען כמעט װי פאַנטאַסטיש, אַז 
לעאָן בלום זאָל בלויז פאַר דעם צוועק פון אַזאַ אָװנט מאַכן אַ רייזע קיין 
ניודיאָרק. און איך האָב דאָס דערקלערט לואי סיגאַלץ, 

;איז ווייסט איר גאָר װאָס? (דאָס איז געווען דער נוסח, װאָס לואי 
סיגאַל פלעגט אָפט באַנוצן) זאָל ער צו אונז ריידן דורכן טראַנס-אַטלאַנטישן 
טעלעפאָן, מיר װעלן עס שוין אַראַנזשירן?. 

דאָס אַלײן איז אויך, ביי יענע באַדינגונגען, געװען אַ גאַנץ-מאָדנער 
און היפּש-געװאַגטער פאָרשלאַג. אָבער לואי סיגאַל'ץ האָט מען קיינמאָל ניט 
געקענט אָפּריידן פון אַן ענין דורך אָנװייזן אים אויף שוועריקייטן. דאָס האָב 
איך דערפילט שוין דעמאָלט, ביי אונזער ערשטער באַגעגעניש ;: און שפּעטער 
האָב איך זיך אין דעם איבערצייגט אומצייליקע מאָל. ער האָט ניט אָנערקענט 
און זיך ניט אָפּנעשטעלט פאַר קיין שום שוועריקייטן. 

און עס איז געשען וי לואי סיגאַל האָט געװאָלט. מיר האָבן אַריינגע- 
מישט אין דעם ענין מאַרק יאַרבלומען -- אַ װעטעראַן פון די פּועלי ציון און 
פון פראַנצויזישן ציוניזם --- וועלכער איז געווען אַ יוצא ונכנס ביי לעאָן 
בלומ'ען. 

לעאָן בלום האָט שפּעטער, אין דעם באַשטימטן טערמין, געהאַלטן די 
רעדע. ער האָט גערעדט פון זיין טעלעפאָן ביי זיך אין דער היים, אין פּאַריז, 
אַרום דריי אַזײיגער בײינאַכט. אין ניו-יאָרק איז עס געװוען בערך צען אין 
אָװונט. די רעדע איז געהערט געװאָרן ביי דעם פייערלעכן באַנקעט וועגן דעם 
כפר לעאָן בלום-פּלאַן, װאָס איז אין עטלעכע חדשים אַרום נאָך דעם שמועס, 
וועלכן איך האָב דאָ געשילדערט, פאָרגעקומען אין ניו-יאָרק, אין דעם 
קאָמאָדאָר-האָטעל, אויב איך מאַך ניט קיין טעות. 

און דער קאַמפּיין פאַר גרינדן אַ קיבוץ אויפן נאָמען פון לעאָן בלום 
האָט זיך דאַן אָנגעהױיבן. די ;הסתדרות? און דער קרן קימת לישראל זיינען 
אַריינגעצױגן געװאָרן אין דער אַקציע. 

: 

דאָס װאָס איך האָב דאָ דערציילט וועגן לואי סיגאַל'יס אופן פון פאַר- 
ווירקלעכן די אידייע וועגן כפר בלום --- װאָס איז שוין איצט אַ בליענדיקער 
און שיינער ישוב, אַנטװיקלט פון אַמעריקאַנער אידישע בחורים און מיידלעך 
-- איז בלויז איין ביײישפּיל פון אַ סך ענלעכע גרויסע און וויכטיקע אויפטוען, 
מיט וועלכע זיין נאָמען װעט בלייבן אויף אײיביק פאַרבונדן. 

גרויס און זעלטן זיינען געווען זיינע מעלות. איבערראַשנדיק און מיט 
אַ ברייטן פאַרנעם פלעגט ער אַרויסקומען מיט זיינע פאַרשידנסטע איניציאַ- 
טיוועס און אײינפאַלן אין ציוניזם, אין אונזער קולטור-אַרבעט און סתם אין 
געזעלשאַפּטלעכן אידישן לעבן. פאַרווירקלעכט האָט ער זיי, און בכלל דער- 
גרייכט אַ סך האָט ער אין זיינע אומדערמידלעכע אָנשטרענגונגען, אַדאַנק 
צוויי פון זיינע שענסטע מידות : זיין חברישע באַציאונג און זיין גוטער ווילן, 
װאָס האָבן ניט געהאַט קיין גרענעץ. 

פעלן װעט ער אונז שטענדיק, און געדענקען װועלן מיר אים אײביק! 

שטריבן 
צו זיין 
פערזענלעכבקייט 


9 אַ. רוס 


4 לואי סיגאַל האָב איך זיך, צום ערשטן מאָל, געטראָפן אין 
פּאַריז נאָך זיין אומקער פון אַ באַזוך אין פּוילן אין יאָר 1946, 
פון מיין פּערזענלעכער דערפאַרונג האָב איך געלערנט, אַז אין 

די באַציאונגען צװישן מענטש און מענטש האָט דער ערשטער אינדרוק 
אַ דעצידירנדיקן באַדיײיט. דער ערשטער שמועס באַװירקט דעם מהות און 
כאַראַקטער פון אַלע ווייטערדיקע פאַרבינדונגען צװישן מענטשן. 

איינע פון חבר סיגאַל'ס טייערסטע אייגנשאַפטן איז געווען די פעאיקייט 
צו געווינען דעם צווייטנס האַרץ און צוטרוי, מיטן ערשטן בליק פון זיינע 
ליכטיקע און גוטמוטיקע אויגן, מיטן ערשטן קלאַנג פון זיין זאַנפטער און 
טיפער שטים, מיט זיין האַרציקן שמייכל, מיטן צויבער פון זיין געשטאַלט 
און זיין פרייען, דירעקטן צוגאַנג. עס איז פאַר דיר געשטאַנען אַ מענטש 
מיט אַן אָפן האַרץ און לויטערער נשמה, װאָס שפּרודלט מיט װאַרעמקײט, 
גלויבן און איבערגעגעבנקייט. 

מיט דער פּטירה פון לואי סיגאַל איז פון אונז אַװעק איינע פון די 
זעלטנסטע און וואונדערלעכסטע געשטאַלטן פון דעם אַמעריקאַנער אידנטום, 

פון זיין טאַטנס הויז האָט לואי סיגאַל מיטגעברענגט קיין אַמעריקע אַ 
גליענדיק געפיל פון אהבת-ישראל און ארץ-ישראל; אַ טיפע פאַרבונדגקייט 
מיט דער גייסטיקער און קולטורעלער ירושה פון פאָלק: אַ פאַרשטענדעניש 
און ליבע צו דעם אַרבעטנדיקן און ליידנדיקן מענטש; אַ גרייטקייט צו זיין 
אַ חבר און פריינט צו אים און אַ ברענענדיקע בענקשאַפט צו גאולה פון 
פאָלק און מענטש. 

ער איז געווען געבענטשט מיט אַ נאַטירלעכער, טיפער אינטעליגענץ: 
מיט אַ קלאָרער מחשבה און אַ װאַרעם האַרץ, מיט אַ פּערזענלעכן און 
סאָציאַלן געוויסן, מיט אַ קװאַל פון אומאױיסשעפּלעכער ענערגיע, מיט אָרגאַ- 
ניזיר-פעאיקייטן, זעלטענער אַרבעטס-קראַפט און מיט מסירות-נפש אָן גרע" 
נעצן. פון אַ פּשוטן חבר אין דער ריי פון געזעלשאַפטלעכער טעטיקייט, איז 
ער דערגאַנגען צום העכסטן שפּיץ פון אַן אָנערקענטן, פעאיקן,. טיכטיקן און 
באַליבטן פירער, וועלכער רופט אַרױס ביי אַלעמען צוטרוי און רעספּעקט. 

סיגאַל האָט דערפילט וויכטיקע פונקציעס אין צענטראַלע אָרגאַניזאַציעס 
פון דעם אַמעריקאַנער אידנטום, פון דער ציוניסטישער באַװעגונג, פון דעם 
סאָציאַליסטישן ציוניזם און פון דער אַלגעמײנער אַמעריקאַנער אַרבעטער- 
שאַפט. ער איז שטענדיק געװען פול מיט אידייען און פּלענער; תמיד 
אַקטיוו און מיטרייסנדיק. ער האָט געווידמעט טעג און נעכט לטובת דער 
באַוועגונג, דעם קלאַס און פאָלק, דינענדיק זיי מיטן גאַנצן האַרץ און נשמה 
-- לויט זיינע בעסטע שטרעבונגען, פעאיקייטן און געטריישאַפט. 

אים האָבן באַפליגלט גרויסע מעשים. אָבער ער האָט נישט אונטער- 
געשאַצט קיין קליינע טאָגיטעגלעכע טאַטן, ווייל זיי זיינען דאָס דער יסוד 
פאַר גרויסע אויפטוען. 

זיין אַרבעט אין ,פאַרבאַנד", אין דער ציוניסטישער אַרבעטער-באַװועגונג, 
אויפן געביט פון דערציאונג און קולטור, לטובת דער הסתדרות און דער 
מדינה האָט אַלעמאָל געטראָגן דעם חותם פון סאָלידן געבוי און אָרגאַנישן 
וואוקס, 

סיגאַל האָט נישט פאַרטראָגן קיין נאַכלעסיקײט און אָפּהענטיקייט אין 
דער אַרבעט. אַפילו לגבי זיינע נאָענטסטע חברים איז ער געווען שטרענג: 
אָבער מער פון אַלץ, האָט ער געפאָדערט פון זיך אַלײן. 

סיגאַל האָט באַגײסטערט נישט בלויז מיט זיין דינאַמיש-געזעלשאַפט- 
לעכער פיגור, נאָר אויך מיט זיין חנ'פולער פּערזענלעכקייט, מיטן ליכט פון 
זיין פּנים, מיט זיין אָפן-װאַרעם האַרץ און גרויסער נשמה. אַװדאי זיינען 
נישטאָ קיין מלאכים ; אָבער אויף אונזער זינדיקער ערד איז שווער צו געפי- 
נען אַזאַ ריינע, אויפריכטיקע, מענטשן-ליבנדיקע, גלױביקע, שעפערישע און 
הילפס-גרייטע פּערזענלעכקייט וי לואי סיגאַל ז"ל. ער האָט געהאַט אַ 
נאַטירלעך געפיל פאַר די נויטן פון מענטש, ער האָט פיינט געהאַט מחלוקת 
און זיך צוריקגעהאַלטן פון רכילות. 

סיגאַל איז כל ימיו געווען אַרײנגעטאָן אין די ענינים פון כלל, אין די 
ענינים פון פאָלק. אָבער אין צענטער פון זיין פילן און דענקען -- פון זיין 
לעבן בכלל -- איז געשטאַנען דער מענטש, דער יחיד, מיט אַלע זיינע גע- 
ראַנגלען, ליידן און האָפענונגען. ער האָט אָנגעהאַלטן פּערזענלעכע פאַר- 
בינדונגען מיט טויזנטער חברים. ער האָט געוואוסט, װאַזױי צו געווינען 
זייער צוטרוי און איז אַלעמאָל געווען גרייט זיי צו העלפן. ער האָט זי 
באַגלײט פון ווייט און נאָענט. נישט געקוקט דערויף, װאָס ער איז דער- 
גאַנגען צו דער מדרגה פון אַ גרויסן פירער, איז ער תמיד פאַרבליבן אַ 
פאָלקס-מענטש: אַ סימבאָל פון פּשטות און באַשײדנקײט, 

סיגאַל איז געווען אַ מענטש מיט אַ גוטן געשמאַק און אַ גוט אויג. ער 
האָט געגלויבט אין מענטש און ליב געהאַט דאָס לעבן. אין זיין נשמה האָט 
תמיד עפּעס געזונגען -- דאָס ליד פון ליבע, פון שאַפן, פון גלויבן און 
האָפּענונג. זיין האַרץ האָט אַלעמאָל געבענקט נאָך עפּעס בעסערס און שע" 

נערס. פאַר זיינע אויגן האָט ער תמיד געזען די דערגרייכונגען און אויפטוען. 
דאָס גרויסע ליכט פון לעבן האָט באַגײסטערט זיין וועזן און אַקטיוויזירט 
זיין ענערגיע און איבערגעגעבנקייט. ער איז געװען אַ מענטש פון טאַט 
און וויזיע צוגלייך, 

אין װאָס איז געלעגן דער צויבער פון זיין פּערזענלעכקייט? אין זיין 
גייסטיקער גאַנצקײיט מיט זיך אַלין ‏ אין זיין מענטשלעכער און מאָראַלישער 
שיינקייט. 

וי יעדע גרויסע פּערזענלעכקייט, איז אויך ער מסתמא צעריסן געװאָרן 
פון סתירות'דיקע כוחות און באַגערן. אָבער מיטן כח פון זיין מאָראַלישן זין 
און סאָציאַלן באַוואוסטזײין האָט ער איינגעפירט אַ סדר און האַרמאָניע אין 
זיין האַרץ. ער האָט אונטערטעניק געמאַכט זיין אינערלעכע װועלט לטובת 
גרויסע! ווערטן און אידעאַלן פון לעבן : ווירדע פון מענטש און זיין פרייהייט, 
חן, יושר און אמת. 

לואי סיגאַל איז אַװעק פון אונז בעת ער איז נאָך געווען פול מיט יוגנט- 
ברען און לעבנס-לוסט. דערפאַר קען אויך די לויב פאַר זיינע מעשים טובים 
-- אין זיין פּערזענלעכן און געזעלשאַפטלעכן לעבן -- נישט זיין קיין טרייסט. 
דאָך לעבט אין אונזער האַרץ און זכרון -- צוזאַמען מיטן טיפן צער און 
ווייטיק פון זיין אַװעקגײן --- אַ געפיל פון דאַנקבאַרקײט און שטאָלץ פאַרן 
גרויסן חסד װאָס די השגחה האָט אונז צוגעטיילט מיטן רומפולן, שאַפונגס- 
רייכן, גרויסאַרטיקן לעבן פון אונזער אומפאַרגעסלעכן לואי סיגאַל, 

אין זיינע 
ערשטע יאָרן 
(זכרונותט 


9 ראובן װײימאַן 


יט זע נאָכאַמאָל חבר לואי סיגאַל -- מיט העכער 40 
6 40 40 יאָר צוריק. ער קומט אַריין צום ערשטן מאָל אינעם אָפיס 
פון פאַרבאַנד. ער גיט יעדן אַ העפלעכן און ברייטן ;העלאָ !* 
און פרעגט דערנאָך מיט זיין קלינגענדיקן קול: 
-- דער גענעראַל-סעקרעטאַר איז דאָ? 
מען ווייזט אים אָן אויפן סעקרעטאַר'ס טיר. נעמט ער אַראָפּ זיין מאַנטל, 
העגנט אים אויף פּאַמעלעך אויפן הענגער -- און גייט אַרײן. אַביסל שפּע- 
טער קומט ער אַרױס, צוזאַמען מיטן דעמאָלטיקן גענעראַל-סעקרעטאַר (ש. 
גאָלדשטײן, אים צו לענגערע יאָר). זיי שטעלן זיך אָפּ אין אונזער צימער 
און גאָלדשטײן שטעלט פאָר סיגאַלן פאַר אונז, װי דעם צוקונפטיקן אַסיסטענט- 
סעקרעטאַר. דערנאָך האָט ער אים איבערגעלאָזט ,אויף אייגענעם באַראָט" 
ער איז צוגעגאַנגען, לויט דער ריי, צו יעדן באַזונדער און געכאַפּט אַ 
בליק װאָס אַזױנס מ'טוט דאָ. ער איז צוגעקומען צו מיין טיש. כ'האָב דאַן 
געהאַלטן ביים רעגיסטרירן די ניי-אָנגעקומענע אַפּליקאַציעס. ביים דערזען 
דעם לויפנדיקן נומער, האָט ער געגעבן אַ זאָג: 
-- אַזױ ! ס'האַלט שוין טאַקע ביי אַזאַ ציפער ? 
סיי זיין טאָן און סיי דער אופן פון זיין אונטערשטרייכן דעם נומער האָט 
באַװויזן : דער מענטש װועט נישט אַדורכלאָזן אַפילו די מינדסטע זאַך אומבאַ- 
מערקט. מיטן ערשטן בליק קען ער אױפכאַפּן דאָס ניט-דערזאָגטע, דאָס 
באַהאַלטענע. 
שפּעטער פלעגט חבר סיגאַל טאַקע אָפט דערמאָנען אַ ריי פאַלן, ווען 
ער איז געווען אאָרגאַנײזער* אין דער קעפּס-מייקער (היטלמאַכער) יוניאָן: 
בעת טייל סכסוכים -- ווען מ'האָט דיסקוטירט צי די אַרבעט ווערט געמאַכט 
גוט אָדער שלעכט -- פלעגט ער אַלעמאָל, אַפילו ניט-זוכנדיק, דערקענען 
וואו ס'ליגן די צעקאַליעטשעטע היטלען... זיי האָבן אַפילו געמעגט זיין 
באַהאַלטן אונטער אַ באַרג פון גוטער סחורה. דאָס פלעגט ער אַלעמאָל דער" 
מאָנען, בעת אים האָט זיך אויסגעוויזן אַז מ'וויל פאַר אים עפּעס אויסבאַהאַלטן, 
זיין אָפענע און פריינטלעכע באַציאונג, תיכף בעת דער ערשטער און 

קורצער באַגעגעניש, האָט אַלעמען פאַרכאַפּט. מיר האָבן געװאָלט, אַז ער 
זאָל שוין באַלד בלייבן מיט אונז. נאָר דערויף האָבן מיר געדאַרפט װאַרטן 
עטלעכע חדשים, ווייל ער איז באַלד אַװעק אויף אַ לענגערן טור איבערן לאַנד, 

ערשט ווען ער האָט זיך אומגעקערט, איז ער געװאָרן אַ תושב אינעם 
אָפיס -- מיט באַשטימטע פונקציעס. ער פלעגט יעדן טאָג קומען צו אַ 
באַשטימטער צייט. דעם אָפיס פלעגט ער פאַרלאָזן פריער, בכדי צו האָבן 
מער צייט פאַר זיין משפּחה --- ווייל אין אָװונט פלעגט ער גיין צו מיטינגען 
און פאַרזאַמלונגען. אַלץ איז ביי אים געווען אַקוראַט און פּינקטלעך אויס- 
גערעכנט. ער האָט זיך געפירט איינגעהאַלטן, אָן באַזונדערן אימפּעט. ביים 
וועלן אויסגעפינען, װאָס עס טוט זיך אין פאַרבאַנד, האָט ער געװאַרט אויף 
זייטיקע געלעגנהייטן; אַזױװי צופעליקע. 

;דער נומער" (צאָל מיטגלידער), למשל, האָט אים נישט געלאָזט רוען. 
ער האָט עס אָבער נישט געזאָגט אָפּן. בלויז פון די שמועסן מיט חברים האָט 
מען זיך אָנגעשטױסן, אַז די לאַגע שטעלט אים ניט צופרידן: הלמאי אַזאַ 
שטילקייט ? פאַרװאָס פילט זיך ניט מער לעבן אין די ברענטשעס? 

וי אַ דערפאַרענער אָרגאַניזאַטאָר האָט ער געװאַרט אויף זיין געלעגנהייט, 
ביז װאָס און ווען האָט ער זיך געכאַפּט צו טעטיקייטן אויפן יעדן געביט, 
װאָס עס האָט זיך נאָר געמאַכט. ער האָט דאַן געוואוינט אין בראָנזװיל און 
צוליב זיינע צוויי אינגלעך, אין שול-עלטער, איז ער טעטיק געװאָרן אין דער 
אָרטיקער י. ל, פּרץ-שול, ווי געוויינטלעך, האָט זי זיך געראַנגלט פאַר איר 
עקזיסטענץ. טאָ װיאַזױ זאָל דער חבר סיגאַל זיצן ביי די מיטינגען און הערן 
װוי מען מאַטערט זיך ביים ציילן פעניס ? האָט ער טאַקע נישט געקענט שלום- 
מאַכן מיטן אַלטן אופן, װיאַזױ אויסצוהאַלטן אַ שול. 

ער האָט זי געװאָלט אַרױסרײסן פון דער אָרעמקײיט; און הגם ער איז 
נאָך כמעט וי געווען אַ פרעמדער דאָרט, האָט ער גענומען די איניציאַטיו 
פאַר אַ געװאַגטער אונטערנעמונג: צוגרייטן איינעם פון די גרעסטע קאָג- 
צערטן, װאָס בראָנזװויל האָט אַמאָל געהערט. דערמיט -- האָט ער געהאָפט -- 
װעט די שול באַקומען אַ גרעסערן סכום און זי װועט קענען פונקציאָנירן 
אויף אַ גרויסן שטייגער. 

אָבער דער גורל האָט געװאָלט אַנדערש. דווקא אין דער קאָנצערט- 
נאַכט האָט געגאָסן אַ שלאַקס-רעגן און.... דער זאַל איז געווען פּוסט. במילא 
איז געווען אַ גרויסער דעפיציט. וואו נעמט מען צו דעקן די הוצאות ? סיגאַל 
איז נישט געפאַלן ביי זיך : װאָס פאַראַ ווערט האָבן די פּאָר טאָלער ? אַבי 
דער עולם האָט אויפגעװואַכט, באַקומען שוואונג, זיין אייפער אויסצוברייטערן 
די שול מונטערט-אויף אַ ריי אַנדערע חברים און זיי שליסן זיך אָן צו דער 
אַרבעט. בקיצור: אין אַ קורצער צייט אַרום עפענען זיך אין בראָנזװויל נאָך 
אַ פּאָר נייע שולן. 

אָן גוזמא: מעגלעך, אַז אויך אַנדערע סיבות האָבן זיך דאַן אויסגעווירקט 

-- בכדי די שול-באַװועגונג זאָל מיטאַמאָל ווערן רירעוודיקער -- אָבער אין 
זכרון איז געבליבן אַ נאָענטע שייכות צװישן זיין אייפער און דער אױס- 
ברייטערונג פון די שולן. בכל-אופן: סיגאַל'ס האַרץ-ריײיסנדיקע רופן האָבן 
זיכער אַ סך צוגעהאָלפן. מיט זיין כח-הדיבור און הילכיקער שטים האָט ער 
געשילדערט די אָרעמע טאַטעס און מאַמעס אין דער אַלטער היים; און ווי- 
אַזױ זיי האָבן אָפּגעריסן דעם ביסן פון מויל, אַבי צו צאָלן שכר-לימוד פאַר 
זייערע קינדער. 

די צוהערער האָבן נישט בלויז געשפּירט זיין אָראַטאָרישע קונסט -- 
נאָר בעיקר האָט אַדורכגענומען זיין אויפריכטיקייט. מ'האָט ממש געפילט 
זיין אויפריכטיקע ליבע און באַוואונדערונג פאַר די אָרעמע און אידישע 
עלטערן. זיין האַרציקער קרעכץ און די אָפּענע בענקשאַפט צו יענע צייטן 
האָט גערירט אַלעמען; אַפילו אַזעלכע, װאָס זיינען מער נישט נתפּעל געװאָרן 
פאַר די שטענדיקע אַפּילס און ;שטורמישע* רעדעס. 

סיגאַל'יס ביישטייער צו דער שול-באַוועגונג פון יענער צייט איז געווען 
פון אומגעוויינטלעכער ווערט. אין ניו-יאָרק האָט מען דאָס גענומען אָפּשאַצן 
װוי געהעריק. ער איז געװאָרן פּאָפּולער און חברים האָבן אין אים אַנטדעקט 
אַן ענערגישן עסקן --- צוזאַמען מיט אַ װאַרעם-:היימישן פריינט און חבר. 

אין יענע צייטן פלעגט דער פאַרבאַנד-אָפיס זיין אָפן אין די שבתים. 
בעיקר פאַר געשעפטס-ענינים : פינאַנס-סעקרעטאַרן פלעגן קומען מיט זייערע 
אײנצאָלונגען, מאַכן אָנפראַגעס, ברענגען אַפּליקאַציעס, אַרײנטראָגן אָנקלאַ- 
געס וכדומה. אָבער אין די שבתים, ווען חבר סיגאַל איז געווען אין שטאָט, 
פלעגט דער שבת'דיקער אָפיס פאַרואַנדלט ווערן אין אַ חברים-צענטער. 

גאָר אַ סך חברים האָבן זיך דאַן געמאַכט אַ געוויינהייט צו קומען סתם- 
אַזױ -- בלויז צוליב נייגער -- און כאַפּן אַ שמועס, אָדער זיך איינהערן 
חבר סיגאַל האָט נישט געהאַט קיין צימער פאַר זיך אַלין (כווייס נישט, צי 
דאָס איז געשען אויף זיין אייגענעם פאַרלאַנג), נאָר זיין טיש איז געשטאַנען 
אינעם אַלגעמײנעם אַרבעטס-זאַל. ס'איז אַפילו נישט נויטיק אָנצואװוייזן, אַז 
אין יענע צייטן האָט נישט געפעלט װאָס צוֹ קריטיקירן און וועגן װאָס זיך 
צו אַמפּערן... און מיט וועמען איז דען געווען אַזױ געשמאַק זיך צו פאַר- 
טשעפּען, וי מיט חבר סיגאַל ? צוליב אים איז מען דאָך אייגנטלעך געקומען! 

פלעגן זיך אַנטװיקלען לאַנגע שמועסן, פון וועלכע ער איז געװאָרן דער 
צענטער. דער עולם האָט ליב געהאַט צו הערן זיינס אַ וויץ, אָדער אַ גוט- 
מוטיק ליצנות'ל איבער אַ פירער. מ'האָט דערמאָנט פּיקאַנטע רעדעס, ספּע- 
ציעלע אויסדרוקן פון פּשוטע ברענטש-אָנפירער און ס'איז געווען לעבעדיק. 
חברים האָבן אים ספּעציעל ליב געהאַט פאַר זיין קענען מסבירזיין די 
געדאַנקען פון אַנדערע. עס פלעגט טרעפן: אַ חבר האָט עפּעס געװאָלט 
דערקלערן, נאָר דאָס לשון האָט אים נישט געדינט וי געהעריק. חבר סיגאַל 
האָט אָבער שנעל געכאַפּט, װאָס יענער איז אויסן צו זאָגן -- און אים 

געהאָלפן ביים אַרױסברענגען דעם געדאַנק. די דאָזיקע פעאיקייט זיינע האָט 
אַלעמען פאַרכאַפּט. ;ס'אַראַ קאָפּ! װאָס פאַראַ לשון ! ער איז ווערט טויזנטער...* 

סיגאַל'ס היימישע חברשאַפט האָט געצויגן ספּעציעלע אויפמערקזאַמקײט, 
חברים האָבן געהאַט צו וועמען צו קומען מיט זייערע באַזונדערע פּראָבלעמען. 
זיי האָבן מער נישט מורא געהאַט, טאָמער װעט מען זיי נישט װעלן אויס- 
הערן: אַז זיי װועלן אָנטרעפן אויף טויבע אויערן. 

סיי מיט זיין פלינקן קאָפּ און סיי מיט זיין איינגעבוירענעם חבר-איג- 
סטינקט האָט ער באַצייטנס אַרױסגעשפּירט יעדן חבר'ס בקשה און װאָס 
אַזױנס ער קען פאַרלאַנגען. איז ער אים באַלד אַנטקעגן-געקומען מיט ראַט 
און טאַט. האָט מען אים טאַקע אַרומגערינגלט פון אַלע זייטן און במשך פון 
אַ קורצער צייט איז זיין פּאָפּולאַריטעט שטאַרק געשטיגן. דאָס האָט גע- 
שטאַרקט זיין זיכערקייט אין די אייגענע כוחות און ער האָט אָנגעשטעלט 
זיינע אָרגאַניזאַטאָרישע פעאיקייטן אויף אַ גרעסערן פאַרנעם, 

איינע פון זיינע וויכטיקסטע און ערשטע אַרבעטן פון גרעסערן פאַרנעם 
איז געווען -- די אָרגאַניזאַציע פונעם ניו-יאָרקער שטאָט-קאָמיטעט. אונ- 
טער זיין פירערשאַפט איז ער געװאָרן אַ וויכטיקער באַשטאַנדיטײל פונעם 
פאַרבאַנד. ביז סיגאַל'ס אָנפירונג, פלעגט דער קאָמיטעט זיך האַלטן אין 
איין אָרגאַניזירן --- און צעפאַלן... ער האָט נישט געהאַט קיין צופיל חשיבות 
סיי ביל דער הויפּט-לייטונג און סיי ביי די ברענטשעס. 

אָבער סיגאַל, וי אַ באַגאַבטער אָרגאַניזאַטאָר,. האָט תיכף דערזען אַ 
מעגלעכקייט פאַרן שטאָט-קאָמיטעט: ער קען ווערן אַ גרויסער און צענטראַ- 
לער פּונקט, אַרום וועלכן ס'זאָלן זיך גרופּירן אַ סך אַקטיווע חברים. דערצו 
איז אָבער נויטיק, אַז מ'זאָל געבן דעם קאָמיטעט װאָס מער -- און װאָס 
גרעסערע -- פונקציעס. אָבער ביז-איצט האָט דער שטאָט-קאָמיטעט אַזעלכע 
פונקציעס נישט באַקומען. 

חבר סיגאַל האָט אָפּגעװאַרט, ביז ס'איז צונויפגערופן געװאָרן אַ קאָנ" 
פערענץ. דאַן האָט ער געהאַט די מעגלעכקייט צו טרעפן זיך מיט אַ גרעסערן 
עולם חברים. אַדאַנק זיין טאַקט, טאַקטיק, קלוגן צוגאַנג -- און אויך זיין 
געוואונענער פּאָפּולאַריטעט -- האָט ער באַװיזן צו פאַרװאַנדלען די קאָנפע- 
רענץ אין אַ כמעט-ספּאָנטאַנער קאָנװענשאָן, מיט אַלע קליפּערלעך: רעזאָ- 
לוציעס, דיסקוסיעס, קאָמיטעטן וכדומה. 

דער רעזולטאַט פון יענער קאָנפערענץ איז געװוען: דער ני-יאָרקער 
שטאָט-קאָמיטעט איז פאַרװאַנדלט געװאָרן אין אַ פעסט-אויסגעבויטערט איג" 
סטיטוציע ;: מיט ביישטייערן פאַר אַלערלײ פאָנדן און -- בעיקר -- אַן אָר" 
גאַניזיר-אַפּאַראַט פאַר אַ סך פאַרבאַנדישע אַקטיוויטעטן פון אַזאַ גרויסן פאַר" 
נעם, אַז אַנדערע שטעט איבערן לאַנד האָבן אים גענומען פאַר אַ ביישפּיל. 

דער דאָזיקער אויפטו האָט געמאַכט אַ געװאַלטיקן איינדרוק אויף אַלעמען. 
אַפילן די לאַנג-יאָריקע אָנפירער פונעם פאַרבאַנד זיינען באַאיינדרוקט געװאָרן 

פון זיין השפּעה און נייעם צוגאַנג. דאָס האָט זיכער געפירט דערצו, אַז מען 
זאָל אים גאָר בקרוב אָנטרױען דעם הויכן אַמט פון גענעראַל-סעקרעטאַר. 

סיגאַל האָט זייער גוט דערשפּירט די באַציאונג צו אים און ער האָט 
זיך גענומען צום בויען פאַרשידענע אינסטיטוציעס פון געזעלשאַפטלעכן און 
קולטורעלן כאַראַקטער. לכתחילה האָט ער געהאַט אַן אידיי וועגן אויפבויען 
אַ פאַרבאַנד-צענטער, אָבער שפּעטער האָט ער דאָס געענדערט אויפן געדאַנק 
פון אויסבויען אַ קעמפ. כ'וויל דערביי זיין שטאַרק געהיטן: ס'איז מיר נישט 
באַקאַנט גענוי ווער ס'איז געווען דער ערשטער, װאָס האָט געגעבן דעם פּלאַן 
וועגן ;אונזער קעמפּ". כ'האַלט אָבער פאַר נויטיק צו באַמערקן : מען דאַרף 
פאַרשרייבן מיט גאָלדענע אותיות, אַז בלויז אַדאַנק חבר סיגאַליס מוט, פעאי- 
קייטן, צוטרוי מצד חברים --- און זיינע אומצייליקע איינפאַלן אויפן פינאַנסיעלן 
געביט -- איז מעגלעך געװאָרן, אַז די דאָזיקע אינסטיטוציע זאָל אויסגעבויט 
ווערן אין אַזאַ מאָסשטאַב און זי זאָל קענען פונקציאָנירן במשך פון אַזויפיל 
יאָרן. 

ס'דאַרף דאָ דערמאָנט ווערן אויף זיין חשבון איין אונטערנעמונג -- װאָס 
איז געווען וויכטיק פאַר זיך אַליין מער וי פאַרן פאַרבאַנד. חבר סיגאַל איז 
געווען אַן אָנהענגער פון קאָאָפּעראַטיוון, פּונקט וי ער איז געווען אַ חסיד 
פון ד"ר נחמן סירקין -- װאָס האָט זיך אָפּגעגעבן מיט דער קאָאָפּעראַטיווער 
באַוועגונג. חבר סיגאַל האָט געהאַט אַ דראַנג צו באַװיזן, אַז ער קען דעם 
געדאַנק פאַרװאַנדלען אין ממשות'דיקע מעשים און ער איז געװאָרן די טרייב- 
קראַפט צו גרינדן אַ קרעדיט-יוניאָן. אין זיינער אַ רעדע וועגן דעם, האָט 
חבר סיגאַל אויסגערופן : ,לאָמיר באַװייזן, אַז מיר קענען טאָן און ניט בלויז 
ריידן?. האָט ער טאַקע, מיט זיין גרויסער ענערגיע, באַװויזן -- אַז מען 
קען דאָס טאָן: אונטער זיין השגחה האָט די קרעדיט-יוניאָן פונקציאָנירט 
מיט גרויס דערפאָלג. 

ווען חבר סיגאַל איז געװאָרן גענעראַל-סעקרעטאַר פונעם פאַרבאַנד, האָט 
זיך דער אָפּיס אַריבערגעצױגן אינעם בנין פון מאָריס שװאַרצ'ס קונסט- 
טעאַטער. דאָס איז געווען אַ פּועל-יוצא פון חבר סיגאַליס שטרעבונג צו מער 
רחבות און אימפּאָזאַנטקײט ; צו עפּעס װאָס זאָל אויך פאַרכאַפּן דאָס אויג -- 
אַפילו ווען דאָס שטייגט אַריבער די אייגענע כוחות. 

אין פּראָזאַאישן לשון: דער פאַרבאַנד האָט נאָך דאַן נישט געקענט 
באַהױפּטן אַזעלכע הוצאות ; אָבער חבר סיגאַל האָט געװאָלט, אַז דער פאַר- 
באַנד זאָל אויך באַאיינדרוקן אויסערלעך, ער זאָל זיין אינעם צענטער פון 
אידישן לעבן, אימפּאָנירן מיט זיין אַנדערשקײט, באַמערקט װערן... 

ביים איינפעסטיקן זיך אויפן אַמט פון גענעראַל-סעקרעטאַר, האָט עֶר 

דערפילט דעם עול פון זיין אין שפּיץ. ער האָט געװאָלט שטײגן, נישט 
געװאָלט זיין צופרידן מיטן מינימאַלן און דערפאַר האָט ער גענומען טראַכטן 
וועגן גרויסע ענדערונגען. בכדי דער פאַרבאַנד זאָל אַרױס פון זיין ענגן 
מצב, דאַרף ער ווערן אַ כח אויף דער ברייט-אידישער גאַס -- און דערצו 
פאָדערט זיך אויך אַ גרעסערע מיטגלידערשאַפט. 

ער האָט אויך געשפּירט, אַז ביי די פאַראַנענע באַדינגונגען װעט ער 
גופא נישט קענען אויסנוצן זיינע פולע כוחות לטובת דער באַװעגונג. זיין 
יונגער אימפּעט האָט זיך גענויטיקט אין אַ גרעסערער און שטאַרקערער 
אָרגאַניזאַציע. אָבער די מעטאָדן און מיטלען -- װאָס זיינען דאַן געווען 
אָנגענומען אינעם אָרדן-װועזן -- זיינען אים נישט געווען געפעלן און זיי 
האָבן פאַר אים נישט געוויזן קיין לייזונג, 

חבר סיגאַל האָט געהאַט אַ טבע: אײידער ער האָט זיך גענומען צום 
איינפירן עפּעס נייעס, האָט ער ועגן דעם פריער געפירט אַ געמיטלעכן 
שמועס -- אויף זיין אייגנאַרטיקן אופן -- מיט חברים. דערביי האָט ער 
געפרעגט מיינונגען, געזאַמלט אַלע אַרגומענטן פאַר און קעגן; און דערפון 
זיך געװאָלט מאַכן אַ בילד, װיאַזױ חברים װעלן שפּעטער רעאַגירן. 

די פירנדיקע חברים, װאָס האָבן געהאַט השפּעה אין פאַרבאַנד, האָבן 
מורא-געהאַט צו טראַכטן וועגן נייע מעטאָדן. בעיקר וועגן יענע מעטאָדןף 
װאָס מאַכן אַ מין ;געשעפטלעכן? איינדרוק, מעשה-ביזנעס בלע"ז. זיי האָבן 
געהאַלטן, אַז דער פאַרבאַנד װעט פאַרלירן דעם פּרצוף פון אַן אידעאַליסטי- 
שער אָרגאַניזאַציע --- װאָס זי האָט מיט אַזויפיל מי באַקומען -- אויב מ'וועט 
איינפירן ניי-פּראַקטישע אַרבעטס-מעטאָדן. 

אָבער װאָס זאָל מען פאָרט טאָן, װיבאַלד די אַלט-אָנגענומענע מיטלען 
ברענגען נישט קיין שפע ? דערויף איז געווען שווער צו ענטפערן, ווייל חבר 
סיגאַל איז נאָכנישט געווען ביכולת בייצוקומען דעם אַלט-אײנגעװאָרצלטן 
געדאַנקען-גאַנג. מיט זיין גאַנצער פּאָפּולאַריטעט האָט ער נאָך דאַן נישט 
געהאַט גענוג השפּעה, בכדי צו זיין ביכולת צו מאַכן די ענדערונג. דערפאַר 
האָט ער דערווייל געזאַמלט באַװײיזן, ביײישפּילן און אַרגומענטן, ביסלעכווייז 
האָבן זיינע אָרגאַניזאַטאָרישע פעאיקייטן, זיין פּסיכאָלאָגישער צוגאַנג, כח צו 
אַנאַליז און פריערדיקע דערפאַרונגען דערפירט, אַז מ'זאָל מיט אים מסכים 
זיין. דאָס מיינט: ס'איז געקומען צו אַ פּשרה פון אלאָמיר פּרובירן". ער 
האָט זיך באַלד גענומען צום איינשטעלן דעם אָרגאַניזאַציע-דעפּאַרטמענט. 

דער אויפטו איז באַשטאַנען דערין, װאָס דאָס אַרײנבאַקומען נייע מיט- 
גלידער איז מער נישט געווען אויסגעשטעלט אויפן צופאַל -- אָדער אויפן 
גוטן ווילן פון אַ חבר אין זיינע אייגענע קרייזן -- נאָר דאָס איז געבויט 
געװאָרן אויף מענטשן, װאָס האָבן אַן אייגענעם אינטערעס צו פּראָפּאַגירן דעם 
פאַרבאַנד צווישן אַ ברייטערן עולם. היינט זעט עס אויס זייער פּשוט, אָבער 
דעמאָלט האָט דאָס אויסגעזען וי גאָר אַ ראַדיקאַלער שריט. יאָ מסכים 

אָדער נישט -- האָט מען זיך אָבער גענויטיקט אין חבר סיגאַל וי אַ פירער -- 
ווייל ער האָט באַנומען די מענטאַליטעט און געפילן פון יענער צייט. האָט 
מען אים דערמעגלעכט צו מאַכן זיין געװאַגטן שריט, 

ביים דערמאָנען איצט זיינע פּראַקטישע אויפטוען פון די ערשטע יאָרן, 
ווערט אויך פאַרשטענדלעכער זיין שפּעטערדיקער דראַנג צו פיגורירן אומע- 
טום; זאָגן כסדר זיין װאָרט, אויסלעבן זיך װי דער שליח-ציבור. ער האָט 
דערגרייכט אַ סך פּאָזיציעס אין אידיש-געזעלשאַפטלעכן לעבן -- אָבער ער 
האָט קיינמאָל נישט פאַרגעסן, אַז דער יסוד, דער מקור פון זיין איינפלוס 
האָט זיך אָנגעהויבן אין פאַרבאַנד, 

דעם פאַרבאַנד האָט ער געדינט טריי, אונטער אַלע אומשטענדן און אָפט 
איבער זיינע כוחות. זיין צוגעבונדנקייט צו מענטשן וי צו אָרגאַניזאַציעס -- 
פאַר וועלכע ער האָט אָפּגעגעבן זיין טאַלענט -- איז געווען זיין נאַטירלעכע 
אייגנשאַפט. ער האָט אויך געהאַט אַ באַזונדער כח פון קענען אָפּשאַצן 
סיטואַציעס, מענטשן -- און אויך זיך אַלײן. דאָס האָט גורם געווען, אַז ער 
זאָל איבערלאָזן נאָך זיך אַזאַ גרויסן און באַליבטן נאָמען. 

פון 
אינעווייניק 
(אַ קאַפּיטל) 


9 מרדכי שטריגלער 


וט אַכצן יאָר האָט געדויערט אונזער נאָנטע באַקאַנטשאַפט -- 
6 גענוג צייט צו דערזען אַ מענטש פון אַלערלײ זייטן. אָבער ווען איך 
פּרוביר מאַכן אַ סך-הכל פון אַלע איינדרוקן, קומט קודם-כל אויפן 
געדאַנק איין הויפּט-שטריך: זיין סוביעקטיווער אופן פון חברשאַפט. ער 
איז אפשר בכלל נישט געווען מסוגל צו קיין ;נײיטראַלער*, פּאַרעװער --- ווער 
שמועסט גלייכגילטיקער -- באַציאונג צו היימישע. אַ פאַרבינדונג מיט עמיצן, 
האָט געמוזט לאָזן שפּורן אין זיינע טיפענישן: אַ מין שותפות. כ'װאָלט אפילו 
געזאָגט: אידענטיפיקאַציע. 
לואי סיגאַל האָט זיך כמעט אַלעמאָל אינערלעך אידענטיפיצירט מיט 
;זיין? אָרגאַניזאַציע --- און אַזױ אויך מיט ;זיינס" אַ מענטש. בכל אופן איז 
אין אים געבליבן שטעקן אַ געוויסער חלק פון יענעם. ער האָט אים אַרײנ- 
גענומען אינעװייניק, 
טאָמער האָט ער באַגעגענט אַ מענטש -- און נאָכן אָפּגעבן שלום האָט 
זיך צווישן זיי אויך פּאַרפלאָכטן אַ בינדיקער שמועס -- האָט דאָס מער נישט 
געקענט בלייבן קיין פאַרבייפליענדיקער עפּיזאָד,. צום שנעלן פאַרגעסן. אין 
סיגאַלס מח האָבן זיך שוין גענומען וועבן מחשבות און חשבונות. װאָס קען 
יענער טאָן פאַר אים (און פאַר דער אָרגאַניזאַציע, װאָס סיגאַל האָט פאַרלייבט 
אין זיך) און װאָס קען ער טאָן פאַר יענעם ? זי האָבן דערביי אפילו געמעגט 
שמועסן וועגן גאָר-אַבסטראַקטע ענינים (אַ זעלטנקייט פאַר חבר ל. סיגאַל), 
האָבן אָבער זיינע רעיונות תיכף גענומען איבערזעצן די וייטע רייד אין 
נאָנטן מעשים-לשון. 
דאָס איז זיכער נישט געווען קיין בלויזער פּועל-יוצא פון זיין נטיה צו 
פּראַקטישן תכלית. דאָ האָבן זיך אויך אויסגעװוירקט אַלערלײ װאַריאַציעס 
פון זיין הונגער נאָך מענטשן ; נאָך ציבור און יחיד. האָט ער געװאָלט באַפעס- 
טיקן דעם איינגעשטעלטן קאָנטאַקט אויף אַ מער-דויערנדיקן יסוד. 
די ערשטע העלפט פונעם פריער-דערמאָנטן שטריך איז אייגנטלעך גענוג 
;נאָרמאַל* און פּשוט : װיבאַלד דו באַגעגנסט אַ מענטש מיט געוויסע קװאַלי- 

פיקאַציעס --- צי פון אים נוצן... דאַקעגן די צווייטע העלפט איז שוין גאָר- 
נישט אַזױ פּשוט: לואי סיגאַל האָט געהאַט אַן אומגעוויינטלעך-שאַרפן דראַנג 
צו ,דאָקומענטירן* פּאַר מענטשן זיין נוצלעכקייט פאַר זיי. ער האָט זעלטן- 
ווען געקענט אויסלעבן עטלעכע טעג בלויז מיט זיך אַלײן. ער האָט /גע- 
אָטעמט* דורך מענטשלעכער סביבה -- און דערפאַר אויך געהאַט אַזאַ חוש 
פאַר מענטשלעכקייט גופא. ער האָט ליב געהאַט מענטשן, ווייל ער האָט זיך 
גענויטיקט אין זיי. דאָס איז אפשר, בכן, געווען די שטאַרקסטע --- ווייל רע- 
אַליסטישע -- ליבשאַפּט. אפשר ליגט אין דעם שטריך דער סוד פון זיין 
מעכטיקער השפּעה און באַליבטקײט ביי אַלערלײ שיכטן און ריכטונגען. 

ווען לואי סיגאַל איז געקומען אויף באַזוך קיין פּאַריז -- אין יאָר 
6 -- זיינען שוין דאָרט אידישע שליחים פון אַמעריקע נישט געווען קיין 
חידוש. עס האָבן אים שוין געהאַט מקדים-געווען פאָרשטייער מכל המינים, 
געקומען אַהין איז ער דירעקט פון פּױלן, וואו ער האָט זיך אָנגעזאַפּט מיט 
אַ סך חורבן און צער. אָבער צו וועמען איז ער געקומען? צו אַן עדה אידןף 
װאָס האָט אַליין געטראָגן אַ בית-עולם מיט זיך. כמעט יעדער האָט מער גע- 
קענט דערציילן אים, איידער ער זײי, 

און דאָך : צו זיין עפנטלעכן באַריכט, אין אַ ריזיקן זאַל, האָבן געשטראָמט 
גאָר-גרויסע מחנות. דוכט זיך: דער גרעסטער עולם, װאָס איז -- ביז דאַן -- 
געגאַנגען הערן קאַן אַמעריקאַנער". מ'האָט פּשוט געהאָנגען איינער אויפן 
צווייטן במשך פון שעהץ. ער האָט גאָר-לאַנג גערעדט, אָבער קיינער האָט 
זיך נישט גערירט פון אָרט;: און מ'האָט קיין פּיפּס נישט געהערט. איז דאָס 
נאָר געווען צו פאַרדאַנקען זיין רעטאָרישן כח ? ביז אים האָבן שוין געהאַט 
אויפּגעטראָטן אין פּאַריז נישט-װוייניק פון די גרעסטע רעדנער... און רעטאָ- 
ריק אַליין האָט שוין אויפגעהערט צו באַצױבערן. זיכער האָט דאָ אויך גע- 
װוירקט די גערירטקייט, זיין שטורמישע אויפריכטיקייט און איבערלעבונג, 
אָבער דער סאַמע-עיקר איז געווען -- זיינע פריערדיקע טעג אין פּאַריז. 

במשך פון דער צייט האָט ער שוין איינגעשטעלט אַזויפיל קאָנטאַקט און 
פאַרהיימישט זיך מיט אַזויפיל יחידים, אַז מ'האָט אין אים געזען דעם נאָנטסטן 
שותף: דעם פּערזענלעכן קרוב און פריינט. װוי נאָר ער איז אַראָפּגעפאַלן 
אין שטאָט, האָט ער באַלד געהאַט אַרום זיך גאָר אַ גרויס געזעמל, אָט איז 
ער אַװעק עסן אין אַ ביליקער גאָרקיך, צוזאַמען מיט אַן עולם עלנטע פּליטים : 
אָט האָט ער געהאַלטן אין איין קלונגען אויף אַלערלײ אַדרעסן --- בכדי אָפּצו- 
געבן גרוסן : און אָט האָט ער פאַרענדיקט איין זיצונג, בכדי תיכף צו לויפן 
אויף אַ צווייטער. ועל כולם: איידער װאָס-און-ווען, האָט ער שוין געקענט 
הונדערטער אידן ביים ערשטן נאָמען, געווען מיט זיי אויף דן -- און טאַקע 
אויך געוואוסט וועלכער שוך ס'קוועטשט זיי. 

נאָך עפּעס: לואי סיגאַל איז געקומען קיין אײיראָפּע, ווען אַ שפּאָרע צאָל 
אָרגאַניזאַציעס אין אַמעריקע האָבן שוין דאָרט געהאַט זייערע ;אָפיסעס". ער 

איז אָבער געקומען (אין נאָמען פונעם כמעט-שוין-פאַרגעסענעם ,ציוניסטישן 
אַרבעטער-קאָמיטעט?) מיט עפּעס נייעס: נישט סתם געבן אַ ;פּעקל", נישט 
סתם אַרײנרוקן אַ טשעק... נאָר טאַקע באַנײיען אַ שותפות. ס'איז נישט גע" 
ווען אין זיין טאָן קיין שפּור פון רייכן הילפס-ברענגער (אַ טאָן, װאָס האָט 
אַרויסגערופן נישט-װייניק בייז בלוט) -- נאָר דאָס קול פון אַ צעבראָכענעם 
איד, װאָס וויל עפּעס איבערבויען צוזאַמען. אין יעדער שמועס באַזונדער האָט 
ער געגעבן צו פאַרשטיין, אַז דאָס אידישע קומען צו זיך אין אײראָפּע איז 
וויכטיק פאַר די אַמעריקאַנער חברים נישט-װוינציקער וי פאַר די הילפס" 
באַדערפטיקע. 

די זיצונגען -- אויף וויפל איך דערמאָן זיך -- האָבן זיך טאַקע בעיקר 
געדרייט אַרום שותפות : אויסבויען אַ מין ,פאַרבאַנד* אין פראַנקרייך, פּונקט 
וי אין די פאַראייניקטע שטאַטן : גרינדן אַ פאַרלאַג פון דער באַװעגונג, װאָס 
זאָל באַדינען אויך די חברים מעבר-לים: באַקרעפטיקן אַן אייגענע טאָג- 
צייטונג, אין אײיראָפּע, בכדי זי זאָל אויך דערגרייכן חברים פון אַנדערע לעג" 
דער ; בויען אינסטיטוציעס דאָ, בכדי זיי זאָלן קענען נוצן חברים אומעטום... 
הכלל: ס'האָט תיכף-ומיד אָנגעהויבן שמעקן מיט ;געשעפט", קעגנזייטיקע 
אָפּמאַכן און גלייכע חלקים. ס'האָט אויסגעזען: נישט קיין נדבות גייט ער דאָ 
טיילן, נאָר ער וויל ;אינוועסטירן? כך-וכך אין אַ ;ביזנעס? -- װאָס װעט 
זיכער נעמען פּראָספּערירן בקרוב, 

ווער עס געדענקט דעם פאַרוואונדעטן שטאָלץ ביי טייל פון דער גע- 
ראַטעװעטער מחנה, װעט אויך פאַרשטיין וויפל פּסיכאָלאָגישע חכמה -- אין 
צוגאָב צו האַרץ -- ס'האָט געשטעקט אין אַזאַ צוגאַנג. ס'האָט לאַנג נישט 
געדויערט און טויזנטער אידן אין שטאָט האָבן שוין געוואוסט, אַז דאָס איז 
גאָר עפּעס אַנדערש. 

ס'איז זיכער נישט זיין שולד, װאָס אַ סך פּראָיעקטן האָבן דערנאָך פאַר- 
לוירן פון זייער אימפּעט. אָבער לכתחילה איז קיין איין װאָרט נישט געפאַלן 
אומזיסט. אַלע געפּלאַנטע אינסטיטוציעס זיינען טאַקע אויפגעשטעלט געװאָרן 
--- און מ'קען אַפילו זאָגן, אַז זיי האָבן אַדורכגעפירט זייער שליחות. ער איז 
געבליבן דער מענטש פון אייזערנעם װאָרט -- ביי אַלע װאָס האָבן אים דאַן 
באַקענט -- ביז צום סוף פון זיינע טעג. 

ש + 3 

מאָדנע : איצט קען איך זיך באין-אופן נישט דערמאָנען ווען מיר זיינען 
געווען אומבאַקאַנט. דער זכרון הויבט זיך באַלד אָן ביים אַרומלויפן צוזאַ- 
מען, אויסטענהן זיך וועגן טויזנט און איין זאַך, אַרײינגעצױגן ווערן אינעם 
קאָך-קעסל פון זיינע אומצייליקע אינטערעסן -- אַלע פון קהלישן כאַראַק" 
טער. אָבער בעיקר געדענקט זיך די טבע זיינע אַריבערצוגײן צו מיינע 
ענינים : װאָס הייסט ? פאַרװאָס זאָל איך נישט שרייבן פאַר אַן אַמעריקאַנער 
צייטונג ? און אפשר טאַקע קומען אויף אַ לעקציע-טור? 

ס'האָט נישט לאַנג געדויערט און כ'האָב זיך איבערצייגט, אַז דאָס זיינען 
נישט געווען קיין סתם-רייד. וי נאָר ער האָט זיך אומגעקערט אַהײם, האָט 
ער איינגעשטעלט קאָנטאַקטן, געשריבן בריוו, איינגעפעדעמט כלערליי פּראָ- 
יעקטן. דערנאָך האָב איך זיך דערוואוסט: אַזױנס האָט ער אויך געטאָן פאַר 
פּלונין, פאַר אלמוניןן... ס'איז איצט באמת נישט וויכטיק, אויב פון די אַלע 
זאַכן איז עפּעס געװאָרן (גאָר אַ סך האָט ער באמת געשטעלט אויף די פיס 
מיט זיינע באַמיאונגען). דער עיקר איז, װאָס ס'איז נישט פאַרגאַנגען קיין 
װאָך אין וועלכער ער האָט פון זיך נישט געלאָזט הערן -- דורך אַ בריו, 
אַ גרוס, אַ קורץ צעטעלע: און פון אַלץ צזאַמען האָסטו געוואוסט קלאָר: 
פאַראַן אַ חבר, װאָס געדענקט: װאָס טראַכט װיאַזױ דיר צו העלפן, 

מיט לואי סיגאַל האָסטו נישט-סתם געהערט צו איין פאָלק, אָדער גאָר 
צו איין באַװועגונג --- און פאַרטיק. ערגעצוואו ביזטו געװאָרן מיט אים פון 
איין משפּחה, פון איין נערוון-צענטער. אין יענע יאָרן, תיכף נאָכן חורבן 
האָט עס געמיינט גאָר אַ סך... און אַפילו היינט, 


ב, 


און אין אַמעריקע: כ'האָב אים געזען אויף אומצייליקע זיצונגען און 
ביי כלערליי קהלישע אַרבעטן. וועגן דעם גופא האָט מען שוין אַ סך דער- 
ציילט --- און מ'וועט נאָך דערציילן. אָבער גאָר טיף איינגעקריצט זיינען 
יענע יחידישע מאָמענטן, ווען ער האָט אָנגעקלונגען אין אַ שפּעטער נאַכט- 
שעה, אָדער צוגעשריבן אַ פּריװאַטן ;מעמאָ?: חבר פלוני ופלוני איז נעבעך 
זייער קראַנק און מ'דאַרף עפּעס טאָן, אַ איד פון דאָרט-און-דאָרט איז געקו- 
מען -- און האָט נישט קיין פּרנסה. שוין אַ שטיק צייט האָט ראובן נישט 
געלאָזט הערן פון זיך;: וי גייט עס אים טאַקע? נעכטן האָט ער געזען 
שמעונען -- און דאָס פּנים האָט נישט אויסגעזען פריילעך... װאָסי? 
אָדער : ר'האָט איבערגעלייענט אַ מאמר פון אַ מחבר, װאָס ער קען נישט. 
ווער איז ער ? למען-השם אים איבערשיקן אַ יישר-כח. אָדער: אַזױנס און 
אַזױנס האָט נעכטן פּאַסירט -- זעט, אַז ס'זאָל וועגן דעם עפּעס געשריבן ווערן, 
און נישט דווקא וועגן יחידים. אַמאָל איז אָנגעקומען אַ ידיעה פון איי- 
ראָפּע, אָדער ישראל -- און ער האָט זי געהערט שפּעט בינאַכט. האָט ער 
נישט געקענט אײנשלאָפן: אַ גוטע -- האָט עס אויפגערודערט די פרייד; 
אַ נישט-פריילעכע -- דאַרף מען כאָטש אויסטוישן אַ פּאָר ווערטער. מאָדנע : 
זיינע אייגענע, אינערלעכע יסורים האָט ער כמעט וי אױסגעטראָגן מיט קאָנ- 
ספּיראַטיווער אָפּנעשלאָסנקײט. זעלטן-ווען דערמאָנט וועגן זיי, אַפילו דורך 
אַ דמז. אָבער יענעמס צערן האָבן וי אויפגעריסן אין אים; געשטויסן צו 
רעש, אַלאַרם; צום זוכן אַ שותף. אַזױ אויך אידישע דאגות-הכלל... 
זיינע לעצטע צוויי אויפרודערן האָבן זיך באַזונדערס איינגעקריצט אין 

זכרון: אַ שפּעטער טעלעפאָן-רוף, פול מיט פּחד -- באשר אַ איד האָט גע- 
טוט פּרעזידענט קענעדיס מערדער. און ממש אַ טאָג, פאַרן אַװעקגעכאַפּט 
ווערן -- אַ פּאַראַליזירט-איינגעשטומטער -- אינעם שפּיטאָל, פון וועלכן 
ר'איז מער נישט אַרױס: כ'זאָל למען-השם געבן אַ טראַכט וועגן חבר פּלוני, 
װאָס איז נאָר-װאָס געקומען אַהער -- און דרייט זיך אַרום אַ הילפלאָזער. 
ער בעט מיך בכן, כ'זאָל יענעם אויסזוכן װאָס שנעלער, הערן װיאַזױי מ'קען 
אים העלפן -- און תיכף דערנאָך מודיע-זיין אים, סיגאַלן... דאָס איז גע- 
ווען מיין סאַמע-לעצטער קאָנטאַקט מיט אים, 
כ'מוז זיך מודה-זיין: נישט איינמאָל איז ער געווען דער איינציקער 
אויפוועקער, אויפרודערער און דערמאָנער אין עמעצנס אַ נױט -- בעיקר 
אַ יחידס. נאָך איצט גייט אויף אַ דאַנקשאַפט אין האַרץ צו אים, פאַרן בלויזן 
ווילן מיך צו מאַכן פאַר אַ שותף אין אַ געוויסער מצווה. אָפּטמאָל האָט ער 
פּשוט נישט געלאָזט פאַרכאַפּט װערן פון דער אַרומיקער גלייכגילטיקייט. 
און צוריק קיין פּאַריז: אַ יונגער חבר פון ד--ט איז פאַרבײיגעפאָרן 
פראַנקרייך --- און קראַנק געװאָרן. האָט מען אים אַװעקגענומען אין אַ שפּי 
טאָל -- און קיינער האָט דערפון נישט געוואוסט... אויסער סיגאַל, אין 
ווייטן ניו-יאָרק. איז באַלד געקומען אַ דעפּעשע, אַ לאַנגער בריוו: װאָס צו 
טאָן, װיאַזױ'... און ער האָט אפילו נישט פאַרגעסן צו בעטן: למען-השם 
אויך קויפן בלומען פאַרן חבר, בכדי צו דערפרישן דעם אָנבליק פון גרויע 
ווענט אין אַלטן און פרעמדן שפּיטאָל-צימערל... אַזױ געדענקען אין אַ חבר 
קען נאָר איינער, װאָס טראָגט יענעמ'ס נויטן אינעוייניק, אין זיך. 


מ 


2 
כ'וויל זיך דאָ אויסהיטן פון יעדער גוזמא; און כ'ווייס זיכער וי ווייט 

ל. סיגאַל איז געווען פון אַלט-אידישער פרומקייט. דאָך האָט ער מיך גאַנץ- 
אָפּט דערמאָנט אינעם מאמר פון מדרש (במדבר רבא, טז): אין לך חביב 
לפני המקום, כשליח לעשות מצווה ונות-נפשו כדי שיצליח. אַ סך מצות, 
אידישלעך-שטייגערישע און וועלטלעכע, האָט ער גענומען אויף זיך. יעדע 
פון זיי האָט ער געװאָלט אַדורכפירן מיט הצלחה, ממש מיט מסירת-נפש... 
װאָס איז געװאָרן מיט דער ליבשאַפט, װאָס ער האָט דערפאַר געדאַרפט באַ- 
קומען אין די הימלען ? דאָס בלייבט צװוישן די סודות, װאָס נישט מיר קענען 
אויפרייסן. דערפאַר איז אָבער זיכער: די ליבשאַפט פון אומצייליקע חברים 
האָבן זיי אים געברענגט; און ער האָט עס געפילט. אויך דאָס איז נישט 


קיין קליינער שכר. 

לואי סיגאַל האָט קיינמאָל נישט פּרעטענדירט אויף גייסטיקער פירער- 
שאַפּט. זיין עובדה איז געווען -- די טאַט, דער פּראַקטישער אַדורכלױכט 

פון אַן ענין, דאָס שפּרייזן אויף דער ערד פון ווירקלעכקייט. נאָר אַ פּאָעטישער 
ניצוץ האָט אין אים כסדר גענורטעװועט, געשטויסן צו פליענדיקע חלומות: 
צום פאַרכאַפּט ווערן פון עפּעס אַן איבער-ערדישן פלאַם. טײילמאָל האָב איך 
געשטוינט : אַזױװי באַזעסן, האָט ער ראַפּטום געגעבן אַ זאָג אַרױס אַ געדאַנק, 
כמעט פּונקט אַזױ װוי ער איז פאָרמולירט געװאָרן אין אַ פאַרצייטיש ספר. 
ער האָט עס זיכער קיינמאָל נישט געזען... און דאָך! װי פון אַ געהיים- 
אינערלעכן קװאַל האָט עס געגעבן אַ שימער. 

אויך די רעטעניש האָב איך זיך נאָר געקענט מסביר-זיין מיט אַ פאַר- 
צייטיש-אידישן מאמר: אין השכינה שורה מתוך עצלות (ילקוט שמעני, 
תהלים). פון דעם חזלישן ניין קען מען אויך אַרוסדרינגען אַ יאַ: די שכינה 
גיט זיך אָפּטמאָל אַ צעשיין איבער יענעם, װאָס יעדער פוילקייט איז אים 
פרעמד; װאָס זיין גאַנץ לעבן איז איין לאַנגע מלחמה מיט דער עצלות. 
זיין שטענדיקע גרייטקייט צו מעשים, צו ענערגישע אויפטוען. צום איילן 
אָן אויפהער פון איין גוטן אויפטו צום צווייטן -- דאָס אַלץ איז, פאַר זיך 
אַליין, געווען דער אויפלויכט פון שכינה. 

און אויך זיין װאַכער, בליציקער מח האָט טײלמאָל געגעבן אַ פלי -- 
גלייך צו יענע קװאַלן, פון וועלכע גרויסע און חשובע האָבן געשעפּט חיונה. 

כ'האָב שוין דערציילט אויף זיין לוויה, װיאַזױ ער איז געזעסן שבעה 
נאָך זיין צווייטן זון. זיין גאַנץ חדר איז געווען פול מיט טרויער און פּאַ- 
ראַליזירנדיקער אבילות. מיטאַמאָל האָט ער געהערט -- טאַקע פון מיין מויל 
-- אַז איינער פון אונזערע חברים געפינט זיך אין אַ קלעם. זיין ראַפּטומ- 
דיקער שפּרונג, דאָס אַװעקציען עטלעכע חברים אין אַ זייטיק צימער, דאָס 
כאַפּן און טעלעפאָנירן וואו עס לאָזט זיך נאָר -- אין יענעם טרויעריקן און 
שפּעטן אָװנט -- דאָס אַלץ האָט באַװיזן, װיאַזױ דער קאַמף מיט עצלות 
גייט געפּאָרט מיט דער הייליקייט פון אידישער שכינה. 

